

زینت

(ناول)

شمس العلماء مرزا قلیچ بیگ

پيش لفظ

پڙهندڙن جي خدمت ۾ عرض ته ”ناول“ صنف جي ڪتابن جي گهرج سنڌ ۾ تمام گهڻي آهي. سڌريل ملڪن ۾ ۽ سڌريل ٻولين ۾ هزارين ناول اڳيئي جڙيل آهن، ته به هزارين ٻيا سال بسان نوان ٻيا جڙ ۽ جوڙڻ وارا نه رڳو مڙس آهن، پر زالون به. انهيءَ مان معلوم ٿيندو ته اتي جي مڙس ۽ زالن کي انهيءَ قسم جي ڪتابن پڙهڻ جو ڪيترو نه شوق آهي.

سنڌي ٻوليءَ ۾ اهڙي قسم جا ڪتاب بلڪل ڪمياب آهن، نڪو ڪنهن کي انهن جي لکڻ يا پڙهڻ جو گهڻو شوق ٿو ڏسجي. تنهن ڪري اهڙي شوق پيدا ڪرڻ ۽ وڌائڻ لاءِ مون هن کان اڳي انهيءَ نموني جو هڪڙو ننڍو ڪتاب لکيو آهي، جنهن جو نالو ”دلارام“ آهي. ٻيو وري هي لکيو اٿم.

اهو هڪڙو نئون رٿيل خيالي قصو آهي، جنهن ۾ زماني جي گردش ۽ هال چال جو بيان گهرو اصطلاح ۾ ڏنل آهي. هن ۾ سنڌ جي سڌريل گهرن جي هلٽ چلٽ، جيڪا اڪثر هن زماني ۾ ڏسڻ ۾ ايندي آهي، سا چڱيءَ طرح ڏيکاريل آهي. قصو رڳو ڪهاڻيءَ وانگي ناهي، پر گهڻو ڀاڱو گفتگو جي صورت ۾ ڏنل آهي. اڳوڻي زماني جي قصن وانگي هن ۾ جن پوت يا پري يا ديو يا جادوءَ جو نالو به ڪونهي. هن ۾ اهڙا واقعا ڏنل آهن، جي ٿيڻ جهڙا آهن، جي سڀڪنهن انسان جي سرتي اچي سگهن ٿا. ۽ جڏهن منهنجو اهو به مطلب هو ته زالن جي دل تي نيڪيءَ جو اثر ويهاريان، تڏهن هن ۾ جيڪي خيالي ماڻهو آندا اٿم، تن مان مکيه هڪڙي زال آهي، جنهن تي ساري قصي جو مدار آهي. انهيءَ جي نالي جي پٺيان مون هن ڪتاب جو نالو به ”

زينت“ رکيو آهي. اميد ته پڙهندڙان جي پڙهڻ مان گهڻي خوشي حاصل ڪندا، ۽ قسمن قسمن جون نصيحتون ڪيندا، ۽ جيڪا سهو يا خطا ڏسندا تنهن بابت مهرباني ڪري مون کي اطلاع ڏيندا، ته آئنده لاءِ ان تي مناسب نظر رکي وڃي.

هن ڪتاب ۾ هيٺين ڳالهين جو ذڪر هليل آهي، ۽ جتي ڪنهن ستاري هئڻ جو ضرور ڏٺو ويو آهي، اتي مناسب طرح اشارو به ڏنو ويو آهي:

نياڻي جي پڙهي بابت ماءُ کي ڳڻتي، پنهنجن يا پراون کي سڱ ڏيڻ ذات ڏي ڏسڻ، يا ڌن ڏي ڏسڻ، يا ڪن ٻين ڳالهين ڏي، قديم خاندان جي اجائي هلت چلت ۽ ان ڪري سندن خانو خرابي، زناني تعليم، زنانو اخلاق ۽ سگهڙپائي، ٻن گهرن جي پاڻ ۾ اُت ويهه، ننڍي ۽ وهيءَ ۾ شادي نه ڪرڻ، ڪهڙي قسم جي زال هت ڪجي ۽ ڪهڙيءَ طرح، شاديءَ لاءِ زال جي مرضيءَ پڇڻ جو ضرور ڪهڙي قسم جو مڙس زال قبول ڪري، پردي وارين زالن جو ٻاهر نڪري، ٻئي هنڌ وڃڻ جو دستور، مهمان جي آڌر ڀاءُ ماني کائڻ جو دستور، سڱ گهرڻ ۽ شاديءَ جي قبولداري ڪرڻ، شاديءَ جا اجايا خرچ ۽ اينگا رستا ان لاءِ سڌريل رٿون، گهر هلائڻ جي خرچ جو بندوبست ۽ بچت جو قابو رکڻ، پردو چاڪي چئجي ۽ اهل پردي جا ڪي رستا، زال مرس جو پاڻ ۾ ڳالهائڻ جو رستو، زال مڙس جو هڪٻئي ڏي خط پت لکڻ، زالن جو سفر، سمنڊ جي مسافري، سختيءَ مهل ڪيئن هلت ڪجي، سرڪاري ڪامورن جو ظلم، ڏک، سک جي حالت، نمڪ حلال، ٻانهل، خراب صحبت جو اثر، ڪهڙيءَ طرح خراب عادتون پون ٿيون، ۽ انهن مان خراب نتيجا نڪرن ٿا، مائٽ جي محبت اولاد ڏانهن، پڙهيل زالون پنهنجي قوم وارن کي فائدو پهچائي سگهن ٿيون، زناني

مڪتب جو انتظام ۽ انهيءَ جو چڱو نتيجو ڏيکاري شاگردن جو تعليمي لاءِ ولايت ۾ وڃڻ، ماڻهن سان رهڻي، ملڪن جي سير ڪرڻ مان آزمودو ۽ واقفيت، هوشيار ۽ چالاڪيءَ ڪري وڏن درجن جو ملڻ، زناني ستاري جي مجلس، ان جو انتظام ۽ انهيءَ جا فائدا، بادشاهن سان اميرن جي نمڪ حلائي ۽ ايمانداريءَ جا چڱا نتيجا، وطن جي حب، حڪومت هلائڻ جي تجويز، هتي جي ڏيکاري ماڻهن جي منڊمن سان شادي ڪرڻ مان نفعو ۽ نقصان، سڀڪنهن لاءِ پنهنجي قوم چڱي، ٻن ڀائرن جي طبيعتن ۾ فرق، پي ماءُ سان خراب هلت ڪرڻ مان پشيماني، زال مڙس جي فرمانبردار هئڻ کپي، نه مڙس زال جو تابعدار، زال ۽ مڙس جي ناسازيءَ مان خراب نتيجا، اولاد تي ماءُ پيءُ جا حق، زمين جي آباديءَ واسطي سڀڪنهن لاءِ مختصر رستو.

منزل، روهڙي،
 تاريخ 1 آڪٽوبر 1890ع
 قليچ بيگ

باب پهريون نياڻيءَ جو فڪر

آرهڙ جا ڏينهن هئا، صبح جو سج اُڀري سنئون ٿيو هو. بختاور بهاري سهارو ڏيئي بس ڪئي هئي، ۽ ٿانو ٽپو ملي پئي پورچياني ۾ رکيائين، مائي شهربانو، سرائي فتح خان مرحوم جي زال، صفي ۾ منجي وجهيو ويئي هئي، ڏندڻ پاڻي ڪري بس ڪيو هئائين. اتي ئي ماڻ ڪيو، ڳلن تي هٿ ڏيو، ڪنهن خيال ۾ ويئي هئي. سندس نياڻي زينت بانو پاسي واريءَ ڪوٺيءَ جي اڳيان ٻاهر پينگهي ۾ ويئي قرآن جو دور ڪيو، ۽ سندس پٽ حامد علي، ڪتاب ڪڇ ۾ ڪري اسڪل ڏي روانو ٿيو هو.

گهر جا پاڻي انهيءَ حالت ۾ هئا، ته در جو کڙڪو ٿيو، بختاور نڪري ٻاهر ويئي، ۽ ستت هڪڙي ننڍي ڪمانگري صندوق مٿي تي، ۽ هڪڙي ڇهي ميوي جي هٿ ۾ کڻي آئي مائيءَ جي آڏو تڏي تي رکيائين.

مائي شهربانوءَ پڇيو ته ”بختاور هيءُ ڇا آندو اٿئي؟“ بختاور چيو ته ”مائي، سيٺ گل محمد جي گهران، دعائون سلام به ڏنا اٿن ۽ هيءُ سوکڙي به موڪلي اٿن، وٽن ڪو تازو مال ٻاهران آيو آهي.“

ائين چئي، بختاور پورچيخاني ڏي هلي ويئي. جهٽ ۾ وري موٽي آئي، ته به مائي ائين ئي ڳلن کي هٿ ڏيو ويئي هئي، ۽ سوکڙيون ائين ئي تڏي تي رکيون هيون. تڏهن چوڻ لڳي ته ”ڇو مائي، اڄ ڪهڙي فڪر ۾ ويئي آهين؟ جيئي تنهنجو اولاد، توکي ڪهڙو فڪر هئڻ گهرجي؟“

شهربانو ۽ چيو ته ”بختاور چو نه فڪر هوندو، هڪڙو ته (الله رهيس) سرائيءَ جي گذرڻ کان پوءِ سڄو ٻار مون تي لپي پيو. قضيه کي ٻار هون مهينو ٿو ڏسجي، ته به آءُ ائين ٿي سمجهان ته ڄڻ سرائي ڪالهه مئو آهي. جا خوشي اڳي گهر ۾ ڏسندي هئين، سا ڪا ڏسين ٿي؟ تو به اسان وٽ عمر آندي آهي، ۽ گهر جو پاڻي ٿي رهي آهين. ٻيو زينت جي ڳالهه مون کي ڪڪ ۾ ڪان لڳي بيٺي آهي. خير جي هيڏي ساري ٿي آهي، خدا ڪري ته وڃي پنهنجي گهر تڙ واري ٿئي، ته پاڻ به خوش رهي ۽ اسين به ڳڻتيءَ کان ڇٽون. هينئر ماڻهن ۾ حال ڪونه وڃي رهيو آهي نه اميرن مان نه فقيرن مان ٿا ٿن، گلا ڪندي هنن کي دير ڪانه ٿي ٿئي، اشراف ته هينئر پنهنجو ڪند لڪايو وتن گذاريندا.“

بختاور چيو ته ”مائي، سچ ٿي چوڻ اولاد جو فڪر مائتن کي نه هوندو ته ٻيو ڪنهن کي هوندو؟ خدا ڪندو ته زينت سگهو ئي وڃي سگهي ٿيندي. پر مائي، اوهين به اڪلاءُ ڪونه ٿا ڪريو. مائتيءَ لاءِ ته تمام چڱا چڱا ماڻهو چون ٿا، اوهين الانجي چو هام نٿا ڀريو، پهرين هن سيٺ جو گهر ڪو ننڍو آهي، جتي هزارن جو مال پيو اچي وڃي! يا محمد رمضان وڪيل ڪو گهٽ آهي، جنهن جي هينئر سپڪائي ٿي هلي.“ شهربانو ۽ چيو ته ”اهي به چڱا آهن، پر پنهنجا ڪي وري بچڙا آهن؟ ادي الهداد جو جوان پٽ ويٺو آهي پنهنجو رت آهي، پنهنجو هڏ آهي پر بختاور آءُ چتي ٿي پئي آهيان، ڪيئن ڪريان. نه وري نينگريءَ جي مون کي ڪا خبر ٿي پوي. ڏينهن ٻن ۾ تون ڪو سماءُ لهي ڏينم ته سندس ڇا خيال آهي، تو نپايو اٿس، توکان پنهنجو حال ڳجهو نه رکندي آهي.“

انهن ڳالهين ڪندي بختاور ڇهبي مان بمبئيءَ جو تازو آيل ميوو ڪڍي ٿڌي تي رکيو - لال ڪيوڙو هو، اناس هئا، انب هئا، پينوس هئا ۽ صندوقڙي ته مائيءَ پاڻ کولي منجهس چڱا چڱا ريشم جا ٽڪرا هئا، هڪڙي جوڙي سڄن موتين جي دٻليءَ ۾ پيل هئي، ۽ ڏهه ٻارهن سونيون چوڙيون هيون. اهي ڏسي مائيءَ کان وڌ بختاور خوش ٿي، ٻاهر پرو ٿي سڌ ڪري زينت بانوءَ کي چيائين ته ”امان زينت، هيءُ ته اچي ڏس، ڪهڙيون نه مزي جون شيون آيون آهن.“

پر زينت پنهنجي دؤر ڪرڻ ۾ مشغول هئي، تنهن ڪري اڪيون مٿي کڻي دائيءَ ڏي ڏسي وري به پڙهڻ کي لڳي رهي. مائيءَ بختاور کي چيو ته ”هيءُ صندوقڙي ڪٿي وڃي اندرينءَ وڌي صندوق ۾ رکي اچي، ۽ ميوو ٽالهيءَ ۾ وجهي، مٿي جاري تي نئي رک.“

بختاور ائين ڪيو. سگهوئي وري آئي، ۽ سويرڪي ڳالهه چوري وري به چوڻ لڳي ته ”مائي، شاباس آهي ويچاري گل محمد کي، ڏيڻ وٺڻ اهڙو ٿو ڪري، جهڙو مائت ڪن. مون کان پڇين ته محمد رمضان وڪيل کان هيءُ سو پيرا چڱو آهي، وري ويچارو ڏمو به ڪٿي ٿو ته پئسا خرچ ڪري حامد کي به پرائي ڏيندس!“

شهربانو ورندي ڏني ته منهنجي نظر ۾ ٻيئي هڪجھڙا آهن. چڱا آهن ته ٻيئي چڱا آهن، نه ته ٻيئي چڱا ناهن؟“
بختاور پڇيو سو ڇا ڪيئن؟“

شهربانو چيو ته ”سو هيئن ته سيٺ گل محمد چڱو ماڻهو آهي ۽ سندس ننڍو پٽ به غريب ٿو ٻڌجي، پر جيتوڻيڪ پڇنديءَ وارو آهي ۽ بخت زور اٿس، تڏهن به اصل جي توکي خبر آهي ته ذات جو ميمڻ آهي. جي اسين ساڻس اهڙو پير ڪنداسين، ته ماڻهو اسان تي ڪلندا ته پئسن جي لالچ تي اهو ڪم ڪيائون، يا چوندا ته جڏهن مڙس مري

ويا، تڏهن زالن ٿڪن تي پنهنجو ٻار وڪيو. سو ويچاري مئي تي مون کي خلق ڪلائڻي ناهي.“

بختاور چيو ته ”مائي، اهو سچ ٿي چوڻ، پروٽ سک کي ٻار ته وڃي سگهيو ٿيندو، اسين پاڻ به سکيا ٿينداسين. اگرچ خير جو وقت چڱو پيو گذري، تڏهن به جي دور پاڻ اڳي ڏٺا آهن، سي ڪي هينئر آهن؟ جيسين اسان جو حامد خدا حياتي ڏيس ڪٿ ڪمائڻ جهڙو ٿئي، تيسين هن رستي سان اسان جي زندگي مزي جهڙي پئي گذرندي.“ شهربانوءَ چيو ته ”اڙي، اهڙي گذر کان پنهنجو غريبائو ٽڪر چڱو.“

بختاور چيو ته ”محمد رمضان وڪيل جي به ته ايتري ئي ڳالهه آهي.“ مائيءَ ورندي ڏني ته ”هائو، انهيءَ جي بابت به منهنجو اهڙوئي اعتراض آهي. هو هينئر وڏو ماڻهو آهي ۽ هزارن جو ڌڻي آهي ته ڇو ڪونهي، پر توکي خبر آهي ته پئس رڳو مسيٽ جي ٽڪرن تي پليو، ۽ رڳو ڪڪڙ وانگي ٻانگون ڏيئي لولا ڇڏائيندو هو. وري انهيءَ وڪيل کي ڪٿي زال ته اڳيئي آهي، سو پهچ تي ڪنهن کي ڪٿي ڪنيو آهي جو پنهنجو ٻار ڏيندو؟“

بختاور چيو ته ”اهو جيڪي چوڻ ٿي، غلط ڪونهي، اهو مون کي به ٿو وڻي. باقي سيٺ جي گهر ۾ سو مون کي عيب ڏسڻ ۾ ڪونه ٿو اچي؟“

شهربانوءَ چيو ته ”مون کي ته ڏسڻ ۾ اچي ٿو، مون کي پنهنجي ڀاءُ جي اولاد جو خيال آهي. پنهنجن هوندي پراون کي ڪير ڏيندو؟ ادي الهداد کي نياڻي آهي، سا منهنجي حامد کي ڏيندو، ۽ سندس پٽ اميد عليءَ کي آءٌ ڪنڊيس. اهڙي چڱي ڳالهه ٻي ڪهڙي؟“

بختاور ورندي ڏني ته ”اهو مائي سچ آهي، اها ته ڪير ۾ ڪنڊ آهي. مون رڳو سڪي گذران لاءِ ٿي چيو، نه ته جيئي تنهنجو پائتو، جوان ڄماڻ آهي، منجهس ٻي گهٽتائي ڪانهي.“

مائيءَ چيو ته ”گذران خير جو پيو ٿيندو، جي ادو شاهوڪار ناهي، ته اسان کان غريب به ناهي، باقي اميد علي گونگو آهي، ته ڀو ڪونهي، پيءُ جو گهر سنڀاليو ويٺو هوندو پر جهڙو هجي، تهڙو وري به پنهنجو جگر آهي، تنهن کي ڪونه ڇڏبو؟ الله ڪندو ته سندس ننڍڙي پيڻ چڱي ٿيندي، سپاڳي سدوري ٿيندي!“

بختاور چيو ته ”مائي، سرائي اميد علي چڱو آهي، جوان آهي، پر منهنجي زينت سان ڪٿان مت ٿيندو؟ مائي، پنهنجي پاءُ جي پاران چڙين ته پلي پيئي چڙ سندس بدران ڏهه نياڻيون ملن، ته به آءُ ساڻس مت نه ڪريان، پر وڏي ڳاهه امي دعلي کڻڻ ڪمائن جهڙو ڪٿان ٿيندو. سڄو ڏينهن گهر ويٺو هوندو، اٿلندو اسان جي زينت سندس خدمت ڇاڪريءَ ۾ هلاڪ هوندي! سرائي الهداد کي جيڪا پينشن ملي ٿي، سا مٿان ئي وائين قرض ۾ ڪنيو وڃن، باقي ٻي ڪهڙي پيدائش اٿس، جنهن تي اسان جي زينت کي سڪيو رکندا؟“

شهربانو چيو ”سو سچ آهي، پر بختاور! ڏک سک به پنهنجن ۾ چڱو، پراون جو سون به گهوريو. مون کي به اهي ئي ڳڻتيون آهن، جن ۾ پيئي ٻڌان چڙهان. اهوئي خيال هوم جنهن ۾ موڙهي ويئي هيس. خدا ڪري ته خير سان نينگري وڃي شينهن ڪلهي چڙهي، ته اسان کي به آرام ٿئي. چڱو، هاڻ ياد ڪري مون کي زينت جو سماءُ لهي ڏج، رڌڻ پچائڻ جي مهل به ٿي آهي، وڃي تنهن جو بلو ڪر. جيڪا الله گهري هوندي، سا پيئي ٿيندي.“ ائين چئي، مائي پاڻ اُٿي پيرن پر ٿي، ۽ بختاور بورچيخاني ڏي هلي ويئي.

باب ٻيو سرائيءَ جو گهر

انهيءَ گهر جو جيڪو ذڪر مٿي ڏنو ويو آهي، تنهن جي پوريءَ طرح سمجھڻ ۾ هتي مختصر طرح بيان ڪرڻ ضروري ڏسجي ٿو.

سرائي فتح خان، سنڌ جي هڪڙي قديم خاندان مان هو. سندس پيءُ، مير غلام علي خان ٽالپر جي ڏينهن ۾ مشهور بهادر ٿي گذريو هو ۽ هڪڙي جنگ ۾ وڙهندي مارجي ويو هو. سرائي فتح خان پاڻ به مير مراد علي خان وٽ معتبر ۽ عزت وارو ماڻهو هو. ٽالپرن جي حڪومت وٽي کان پوءِ هن کي هڪ سو رپيا انگريز سڪار مان پينشن ملندي هئي، جيڪڏهن نوڪري ڪري ها، ته سرڪار مان هن کي وڏي آبروءَ جهڙي جڳهه ملي ها، پر هن نوڪريءَ کان عار ٿي ڪيو ۽ پاڻ کي گذريل حڪومت جو نمڪ خوار ڄاڻي، خانگي گذران کي فخر ٿي سمجهيائين.

اگرچہ اڳوڻي وڏ ماڻهپ جي هلت چلت چڏي به نه سگهيو، تنهن ڪري البت ڏکيائي هوندي هيس، تڏهن به هو ڏاهو ۽ آزمودگار ماڻهو هو. بلڪل چڱيءَ تجويز سان هلت ڪندو هو. پهرين ڏينهن ۾ ته جيڪي پنهنجا قيمتي زيور ۽ مٺا هٿن، سي ڳاري، ٺاهه ٺوهه رکندو ايندو هو. جڏهن اهي سڀ ڪپي ويا، تڏهن خرچ گهٽائڻ لڳو. اهڙيءَ طرح جو پينشن کان وڌيڪ خرچ نه ٿيندو هوس. اهڙيءَ رت ڪري، هو پاڻ کي قرض کان بچائيندو آيو هو، نه ته اهڙيءَ حالت ۾ اڳوڻي وقت جا ڪيترا خاندان هن کان اڳي خراب ٿي ويا هئا.

هن سرائيءَ ٻيون به ٻه ٽي چڱيون ڳالهيون ڪيون، جنهن مان معلوم ٿئي ٿو ته هو پنهنجيءَ قوم جي ٻين ماڻهن کان هر طرح زياده عقل وارو هو: هڪڙو ته شادي رڳو هڪ زال سان ڪئي هئائين، جنهن ڪري گهر جي ريتهم پيڙهم ۽ اندروني معاملن کان به چٽي پيو ۽ خرچ جي ڪفايت به ٿيس.

ٻيو ته - اگرچ پاڻ اڳئين زماني - جو - هو - ته - به - اڳ ڳڻتي - ڪري - هائوڪي زماني جي مناسب طرح وات وٺڻ لڳو. پنهنجي پٽ حامد عليءَ کي ننڍي ئي هوندي اسڪول ۾ پڙهائڻ ويهاريائين، جو پهرين سنڌي ۽ پوءِ انگريزي به پڙهڻ لڳو. اگرچ انهيءَ ڪري سندس عزيز ۽ پاڙيسري مٿس کلڻ ۽ ٽوڪون ڪرڻ لڳا، ته به انهيءَ جي پرواهه نه رکيائين، پٽ جي ته ڳاهه ڇڏيو، پر پنهنجي نياڻي زينت بانوءَ کي به گهر ئي گهر ۾ تعليم ڏيڻ لڳو. ڪي سندس ڪوشش سان، ڪي حامد جي سنگت مان، ۽ ڪي هڪڙي پير مرد آخوند جي پڙهائڻ ڪري، هوءَ قرآن ۽ ديني ڪتابن ۾ توڙي سنڌي فارسي پڙهڻ ۾ اهڙي چالاڪ ٿي ويئي، جو ڳالهه ڪرڻ کان ٻاهر.

هن سرائيءَ جا اهي سڌريل رستا پنهنجا ئي پنهنجا هئا، سندس قوم جي رستن کان بلڪل ٻيءَ طرح جا هئا، تنهن ڪري سندس ويجهه مائٽ به مٿس کلندا هئا، ۽ هن کان گوشتو ڪندا هئا، يا ته شهر ۾ انهن ڳالهين ڪري جيڪا سندس تعريف ٿيندي هئي، تنهن تي حسد ڪندا هئا. انهيءَ سبب هن کي لاچار ٿيو. پنهنجي منهن پنهنجو رستو وٺڻ ۽ رڳو ظاهري پنهنجن عزيزن سان اٿ ويهه جو رستو رکڻ. هو حيدرآباد جي پسگردائيءَ ۾ ڪوهه کن پنڌ تي رهندو هو، تنهن ڪري پهراڙيءَ ۾ رهي شهر جي سڌاري مان فائدي وٺڻ جو هن کي چڱو وجهه مليو.

اڳي ته وٽن گهٽائي ٻانهي ٻانهيون هوندا هئا، پر صاحبيءَ ڦرڻ کان پوءِ باقي هڪڙو شيدي شنگور نالي ۽ هڪڙي حبشياڻي بختاور نالي وڃي رهيا هئا، پر شنگور به مري ويو هو، باقي بختاور هوندي هئي، جا هنن کي گهٽي ڪم جي هوندي هئي. هن ٻارن کي ننڍو ڪري نياپو هو، تنهن ڪري هو هن کي ماءُ وانگي ڄاڻندا هئا. پيدائش پوري پني هين، تنهن ڪري سرائي، ٻيو نوڪرن رکيو هو. انهيءَ ٻانهيءَ منجهان سڀ ڪم جو پورا ڪندو هو.

آخر ٻاهڻ ورهين جي عمر ۾ سرائيءَ وفات ڪئي. هن مرڻ مهل پنهنجي گهر جي ڀاتين کي سڏي روبرو ويهاريو ۽ هڪ هڪ کي آئيندي جي همت ڪرڻ لاءِ نصيحتون ڏنائين، جي هنن کي مرڻ گهڙيءَ تائين دل تي چميون بيٺيون هيون،

سندس مرڻ کان پوءِ سرڪار پينشن سو رپيي مان گهٽائي پنجاهه ڪري، سندس زال، مائي شهر بانوءَ جي نالي ڪئي، جنهن تي هنن جو گذران ٿيندو هو، تنهن کان سواءِ اها مائي پاڻ، توڙي سندس ڌيءَ زينت بانو، سڀ ڀرڻ جي ڪم ۾ هوشيار هونديون هيون. بختاور ڪڏهن ڪڏهن شهر ۾ وڃي پائولين يا ٻين واڻين کان ڪپڙا وٺي ايندي هئي، ۽ تيار ڪرائي هنن کي ڏيئي، پئسا وٺي ايندي هئي.

انهيءَ طرح سرائيءَ جي مرڻ کانپوءِ به هنن جو ڪارخانو اندران ئي اندر اهڙو پئي. هليو. جو. آسپاس وارا حيران هئا. ته. هي. الائجي. ڪيمياگر آهن ڪين، جو آبروءَ سان گذران ڪندا اچن ۽ اندر ٻاهر جو خرچ پڪو هميشه وانگي چڱي طرح هلائيندا اچن.

حامد علي اچي سورهن سترهن ورهين جو ٿيو هو، پر اڃا انگريزي اسڪول ۾ پڙهندو هو. زينت بانو چوڏهن پندرهن ورهين جي جوان چوڪري هئي. جي سندس باطني سيرت جي اسان مٿي تعريف لکي

آهي، ته سندس ظاهري صورت به گهٽ ڪانه هئي. پردي واري گهر جو ٻار هو ۽ سڪ سان پليو هو، تنهن ڪري هو ڏاڍي نازڪ بدن هوندي هئي. رنگ تمام اڇو نه هوس، ته به نهايت وڻندڙ هوس، ليڪن مهاندا ته اهڙا هئس جو ڏسندڙ جي دل ۾ چپي ويندا هئا.

طبيعت اهڙي چڱي هيس، جو اهو ڪونه هوندو، جنهن سان هن مرڪڻ ڌاران ڪڏهن ڪي ڳالهائون هوندو، گهر جو خرچ پڪو ۽ حساب ڪتاب جيڪو ٿيندو هو، سو سندس پيءُ جي ڏينهن ۾ ئي هن وٽ رهندو هو. جيڪي پڙهيو هئائين يا ٻڌو هئائين، تنهن مان هن کي هيٽرو فائڊو حاصل ٿيو هو، جو هو پنهنجي وقت سجايو ڪم آڻيندي هئي. مهل تي لڪندي پڙهندي هئي ۽ مهل تي سبندي پريندي هئي.

نه رڳو ايترو، پر اڪثر پنهنجي دائيءَ بختاور کي رڌڻ پچائڻ ۾ به مدد ڏيندي هئي، ۽ جيڪڏهن هو بيمار ٿي پوندي هئي، ته پوءِ سڄو بار سندس سر تي ايندو هو. انهيءَ هوندي به پوشيد گائي حد کان وڌيڪ هوندي هيس. ڪپڙو گندي ته سٺو رکندي هئي، پر گهر مان جا هڪڙي ڪوئي خلاصي کيس مليل هئي، جنهن ۾ پائس حامد به اچي رهندو هو. تنهن ۾ شيءِ شڪل اهڙيءَ تجويز سان پنهنجي پنهنجي جاءِ تي رکيل هوندي هئي، جو جيڪو پاڙي اوڙي جو ماڻهو ڪڏهن اتي ويندو هو ته سندس سگهڙپائيءَ جي تعريف مان ڍانڍو ٿي ڪين هو.

اهڙين ڳالهين جي ڪري، هن گهر جي واکاڻ ڳوٺ مان هلي شهر جي ماڻهن تائين وڃي پهتي هئي: پوءِ اهڙيءَ ٻانهن جي لاءِ پلا ڪهڙو اشراف ۽ عزت وارو ماڻهو خواهشمند نه ٿيندو؟ سرائيءَ جي جيئري ئي انهيءَ نسبت ۾ ٿورو گهڻو چوڻ چاڻ ٿيو هو، پر سندس مڃي کان پوءِ

پاڻ ماڻهن کي ڪوشش ڪرڻ سولي ٿي. خاص ڪري جڏهن سڀني کي خبر هئي ته سرائيءَ سان سندس عزيز به ايتريقدر سازم نه آهن. سيٺ گل محمد ميمڻ هڪڙو وڏو شاهوڪار هو، جنهن جي ڪوئي حيدرآباد ۾ هئي، ۽ سندس گماشتا ڪراچيءَ ۽ بمبئيءَ ۽ ٻين پاسي هوندا هئا، تنهن پنهنجي پٽ جي لاءِ مٿا پئي هنيا ۽ اوڀر سوير سوکڙيون سڙيون پي موڪليندو هو. نه رڳو ايترو، پر بختاور کي به ڏيڻ وٺڻ سان پنهنجو ڪري ڇڏيو هئائين.

پر ميان محمد رمضان وڪيل هو، تنهن کي وري پنهنجي طمع هئي ۽ اگرچ هڪ زال اڳي به هيس، ته به چوڪريءَ جي تعريف ٻڌي، وڏ گهري ڄاڻي، پئي مٿا هنيائين ته سڪرن مان ٻانهن وٺي، آءُ به وڏو ماڻهو ليڪجان. جيتوڻيڪ هو اصل غريب ماڻهو، ذات جو ميربحر هو، ۽ پئس مسيت ۾ ملڻي ڪندو هو، ته به هاڻ وڪالت ڪري اچي بخت لڳو هوس، سو هينئر تمام وڏو ماڻهو ليڪجڻ ۾ ايندو هو.

پر اسان مٿي ڏٺو آهي ته، مائي شهربانوءَ کي هن سان مائٽي ڪرڻ ۾ البت اعتراض هو، اگرچ بختاور سيٺ جي فائدي ۾ گهڻو ڳالهائڻو ٿي. مائيءَ جي اعتراض آڻڻ جو هيءُ به سبب هو، جو هن کي پنهنجي پاءُ الهداد جي پٽ سان ڌيءَ جي شادي ڪرڻ جو ارادو هو ۽ اگرچ اهو گونگو هو، ڪنهن به طرح ڪمائيءَ ڪرڻ جهڙو نه هو، پر ويجهو مائٽ هوس، تنهنڪري جيئن اڪثر زالن جو خيال ٿيندو آهي، ته ڌاريا ڪهڙا به لائق هجن، ته اهي ڇڏي به پنهنجا نالائق عزيز پسند ڪنديون آهن. تيئن هن کي به خيال هو. وري پاڻس کي ننڍي ڌيءَ تن ورهين جي هئي، سا پانيائين ته حامد کي وٺي ڏيان، انهيءَ ڪري ٻين سڀني رڻن کان اها رت وڌيڪ پسند هيس.

ليڪن اڃا دل ۾ پڪو ٺهراءُ ڪونه ڪيو هئائين، پئي ڳڻتيون
 کاڌائين ته ڪيئن ڪريان. ڪنهن ٻاهرئين ماڻهوءَ سان صلاح
 ڪرڻ لاءِ دل نه چوندِي هيس. سندس صلاحڪاريون هيون
 هڪڙي بختاور ۽ ٻي سندس جوان ۽ پڙهيل ڌيءَ زينت بانو. پراڻين
 ڳالهين ۾ زينت بانوءَ کان پڇڻ ڳاڇڻ هن مناسب نٿي ڄاتو، تنهن
 ڪري ڪڏهن ڪڏهن بختاور سان ڳالهه چوريندي هئي، نه ته
 پنهنجي منهن پئي پلهه پچائيندي هئي. انهن ڳڻتين کائيندي به ڪي
 ڏينهن لنگهي ويس.

باب ٽيون پٽ جي ڳڻتي

حيدرآباد جي ڪچي ۾ علي نواز خان نالي هڪڙي مغل جو گهر هوندو هو. هو ميرن جي صاحبيءَ ۾ خراسان کان آيو هو ۽ واپاري ماڻهو هوندو هو. هن مغل جي گهر جو اسان جي ڳالهه سان جيڪو واسطو آهي، تنهن جي بيان ڪرڻ کان اڳي بهتر آهي ته هن جي سنڌ ۾ اچڻ جو بيان ڏيون.

هو اصل جو ترڪ هو. هن جو پيءُ ترڪستان جي سرحد واري هڪڙي جابلو پرڳڻن جو رئيس هو ۽ روس جي شهنشاهه جو ڍل پرو هو. انهن ڏينهن ۾ روس ۽ ايران جي وچ ۾ اڪثر لڙايون ٿينديون هيون ۽ هو ٻئي هڪٻين جي ملڪ تي ڪاهه ڪري قرون لٽون ڪندا هئا. هڪڙي اهڙي لڙائيءَ ۾ ڪن سببن ڪري، ايران جو لشڪر فتحياب ٿيو ۽ روسي لشڪر کي شڪست آئي.

روس جي لشڪر ۾ سندس هٿ هيٺ وارن ڪيترن ئي ننڍن حاڪمن جو لشڪر مدد لاءِ آيل هو. انهن ۾ علي نواز جو پيءُ به پنهنجي لشڪر سڌو حاضر هو. انهيءَ لڙائيءَ ۾ ڏاڍي خونريزي ٿي ۽ روس جي طرف جا گهڻا ماڻهو ماريئا. جيڪا ڦرمار ٿي، تنهن ۾ ڪيترائي مڙس ۽ زالون ۽ ٻار قيد ٿيا. علي نواز جو پيءُ پنهنجي زال ۽ ٻن پٽن سڌو به قيد ٿي پيو. ۽ ذري گهٽ ماريائونس ٿي، پر هن گهڻا حيل حوال ڪري، پاڻ کي موت کان بچايو. اهو جيئڻ جو هن کي مليو، سو خاص سندس زال ۽ ننڍن ٻارن جي منهن ڪري، جن جي

ليلائڻ تي فتحمند غنيم کي قياس اچي ويو، تنهن ڪري هنن کي
 ٻين قيدين سان گڏ ايران ڏي وٺي آيا. هي چار جڻا اگرچ پرڏيهه ۾
 قيدي هئا، تڏهن به گڏ رهڻ ڪري پاڻ کي چڱي-نصيب-وارا
 سمجهندا هئا.

انهيءَ طرح هنن کي قيد ۾ ٻه ٽي مهينا گذريا. روسي لشڪر جنهن
 شڪست کاڌي هئي، تنهن کي وري تازي ڀرتي ملي، سو هاڻي نئين سر
 تياري ڪري ايرانين سان وڙهڻ لاءِ سنڀري آيو ۽ ڪاهه ڪري اچي
 ويجهو پيو هو. علي نواز جي پيءُ جڏهن خبر ٻڌي ته سندس ملڪ
 جو بادشاهه ڪاهي اچي ويجهو ٿيو آهي ۽ اڳيئي پيو خيال پڄايندو
 هو، ته وجهه ملي ته ڀڄي وڃي هن سان شامل ٿيان، سو هاڻي ڪنهن
 حيلي سان پنهنجي وڏي پٽ سوڌو، جو سورهن ورهين جي ڄمار جو
 جوان هو، ڀڄي نڪتو ۽ پنهنجي سرحدي قوم گڏ ڪري اچي روسي
 بادشاهه سان گڏيو.

اگرچ هن پنهنجي وطن ۽ قوم جي طرفان ايمانداري ۽ بهادري ڏيکارڻ
 ۾ ڪين گهٽايو، پر تڏهن به سندس حياتي اچي پوري ٿي هئي، سو
 پٽ سوڌو دشمن سان جنگ ڪندي مارجي ويو.

هيءُ جو هن طرح ٺڳي ڪري ڀڄي ويو ۽ وري وڃي ايران سان سامهون
 ٿيو، تنهن ڪري ايران جي سرڪار کي ڏاڍي ڪاوڙ لڳي ويئي. هن
 جي زال ۽ ننڍي پٽ علي نواز کي دڙڪا ڏنائون ته اهو ويراوهان کان
 وڻنداسون يا غلام ڪري وڪڻي ڇڏينداسون. هن ڊپ ۽ شرم کان
 علي نواز جي ماءُ هينءَ ڪيو، جو رات جو سمهڻ مهل زهر ذرو کائي
 ڇڏيائين.

صبح جو ننڍو پٽس معصوم اٿي ڏسي ته هند تي امان مٿي پيئي آهي.
 جيڪا حالت هن چوڪري سان ٿي گذري هوندي، سا لکي نٿي

سگهجي، البت آسانيءَ سان خيال ۾ اچي سگهندي: چار ڏينهن اڳي هن پنهنجي پيءُ ماءُ ۽ پيءُ سان گڏ خوش پئي گذاريو. هاڻي پيءُ ۽ پيءُ ته پڇي ويا، باقي ماءُ بچي هيس جا پرڏيهه ۾ هيڏڙي پار جي انگل ڪٽڻ واري هئي، سا به ويندي رهي. هي يتيم علي نواز تڏهن ذهن ورهين جي عمر جو مس هو.

انهيءَ وقت کان پوءِ سگهوئي حڪم جاري ٿيو ته ننڍيءَ عمر وارن قيدن ۽ قيدياڻن کي غلام ڪري وڪڻي ڇڏجي. ڪيترا سو ٻارن جا روز ٿورا ٿورا ڪري، ٻانهن جي بازار ۾ وڪڻندا هئا. هڪڙي ڏينهن علي نواز جو به وارو آيو. هن کي هڪڙي ايرانيءَ خريد ڪيو، جنهن وٽ هو پنج ڇهه مهينا رهيو. پوءِ وري اهو ماڻهو ڪنهن ٻئي پاسي ٿي ويو، تنهن هن کي دلال جي حوالي ڪيو ته وڪڻي ڇڏيس. اها ٻانهن جي بازار هفتي ۾ ڪلندي هئي، ۽ تڏهن خريد و فروخت هلندي هئي. سو انهيءَ هفتي علي نواز وري ٻيو مالڪ ڪيو. انهيءَ طرح ٻن ورهين جي اندر هن چوڪر پنج پيرا انهيءَ بازار جو منهن ڏٺو، آخر هڪڙي وڏي سوداگر جي هٿ ۾ آيو، جتي هن البت آرام پاتو.

هن جي هلت چلت تمام چڱي هوندي هئي، ۽ شڪل جو به موچارو هو، تنهن ڪري سندس ڌڻي ۽ ان جي گهر جا ماڻهو ڏاڍو پيار ڏيندا هئس. هتي هن کي تعليم به ملي، قرآن پڙهڻ سکيو ۽ جيئن وڏو ٿيندو ويو، تيئن پنهنجي ڌڻيءَ کي سندس ڌنڌي ۾ مدد ڏيندو رهيو. هتي رهي هيءُ گهر جو پاڻي ٿي ويو، ۽ هن جي ايمانداري ڏسي سڀڪنهن هن کي آفرين پئي ڪئي.

جڏهن اهو سوداگر بيمار ٿيو، ۽ مرڻ جو وقت ويجهو ڏنائين، تڏهن وصيت ڪري پنهنجو مال پنهنجي اولاد کي ورهائي ڏنائين، ۽ علي نواز کي ڳچ جيترا پئسا ڏيئي آزاد ڪري ڇڏيائين.

ڌڻيءَ جي مرڻ کان پوءِ به علي نواز پنج ڇهه مهينا انهيءَ گهر ۾ هو. پوءِ پنهنجي منهن سوداگريءَ جي سانگي خراسان ۾ آيو. خراسان ۾ تن ڏينهن ايران جي ماڻهن جي گهڻي آمدرفت هوندي هئي، تنهنڪري هن کي اتي اچي پنهنجو واپار هلائڻ ۾ ڏاڍي سولائي ٿي. هتي رهڻ ڪري هو مشهور ٿي ويو، ۽ واپار جي ڪم ۾ ڏاڍو هوشيار ٿيو.

خراسان مان وري علي نواز کي سير ڪرڻ لاءِ ۽ کي واپار جي سانگي سنڌ ۾ آيو. سنڌ تن ڏينهن ٽالپرن اميرن جي هٿ ۾ هئي، انهن جي دربار ۾ هن جو رستو ٿي ويو، جنهن ڪري هن کي جهڙو واپار ۾ تهڙو عزت ۾ واڌارو ڏسڻ ۾ آيو ۽ انهيءَ سبب هو اتي رهي پيو.

علي نواز جو واپار دڪان ڪڍي ويهڻ سان نه هلندو هو. هن جي معرفت مير صاحب ۽ سندن دربار جي اميرن سان هوندي هئي. هو معتبر، هوشيار، پڙهيل ۽ چالاڪ ماڻهو هوندو هو، تنهن ڪري سڀڪنهن وٽ هن کي گهڻو مان ملندو هو. هن کي ڳچ جيترا پئسا ڏيئي موڪليندا هئا، جو بمبئي ۽ ڪلڪتي، توڙي بغداد، ايران ۽ ٻين ولایتن ڏي وڃي. خاصو خاصو مال سودي سندن لاءِ ايندو هو، ۽ انهيءَ تڪليف کڻڻ لاءِ چڱو محنتاڻو ۽ انعام اڪرام ملندو هوس.

اهڙن فائدن کان هو سنڌ ۾ رهي پيو، ۽ پنهنجو وطن به وسري ويس. ايترن ورهين رهڻ ڪري ۽ هيترن ماڻهن سان واسطي رکڻ ڪري هو هاڻي هر طرح سنڌ جو ماڻهو ليکجڻ ۾ ايندو هو. هن کي ڪنهن سکر گهر مان ٻانهن ملي ويئي، تنهن سان شادي ڪري پنهنجو گهر ٺاهي ويهي رهيو. ميرن جي صاحبيءَ وٽي کان پوءِ به هو اتي رهندو آيو، ۽

اگرچ اڳيون اوج پوءِ ڇڏائي ويس، تڏهن به مناسب سوداگري ڪري، هو پنهنجو گذران عزت آبروءَ سان پيو ڪندو هو.

هن کي هڪڙو پٽ به خدا ڏنو هو، جنهن جو نالو علي رضا رکيو هئائين، تنهن کي ننڍي هوندي کان هن چڱي تعليم ڏياري هئي. سو سنڌي ۽ فارسي پڙهي ته هوشيار ٿيو هو. پر انگريزيءَ ۾ به چالاڪ هو. اگرچ پڙهيو رڳو سنڌي اسڪول ۾ هو، مگر ذهين طبع جو هو ۽ ڳالهائڻ ٻولھائڻ جي آزمودي ڪري زياده هوشيار ڏسڻ ۾ ايندو هو.

علي نواز پنهنجي پٽ کي ڪنهن نوڪريءَ ۾ نه رکيو، نه ڪنهن واپار ۾ وڌائينس، مگر جيڪي صاحبڊوڪ سنڌي يا فارسي يا هندستاني پڙهندا هئا، انهن وٽ منشي يا ماستر ڪري رکيائينس، انهيءَ ڪري انگريزيءَ ۾ هن جو مايو وڌي ويو هو، ۽ صاحبڊوڪن کي به پڙهڻ ۾ گهڻي سولائي ٿيندي هئي. ڪڏهن ڪڏهن ته ڪراچيءَ تائين به وڃي اهو ڪم ڪندو هو. انهيءَ طرح پڙهائڻ جي ڪم مان هن کي سٺ ستر پيا پيدا ٿيندا هئا.

پيو وري علي نواز خان پاڻ سوداگري ڪندو هو، تنهن ڪري هنن جو گذران تمام چڱو پيو ٿيندو هو. هو به اصل ولائتي ماڻهو اٽڪل وارو هو، گهر ۾ ڀاتي پورا پنا هئن. پاڻ هو، پٽس هو، سندس زال هئي، جنهن جو نالو جان بيبي هو، ۽ پورهيت هين، جا گهڻن ورهين کان وٺن رهندي آئي ۽ گهر جو ڀاتي ٿي ويئي هئي، ۽ انهيءَ جو نالو مريم هو.

جنهنن وقت جي ڳالهه اسين ڪريون ٿا، تنهن کان ٻه ورهيه کن اڳي علي نواز خان وفات ڪئي هئي، ۽ گهر جو بار سڄو ئي علي رضا تي هو، جو هيٺنڙ چوويهن ورهين جو جوان ماڻهو هو، هو تمام چڱيءَ شڪل وارو ۽ ڳوري رنگ جو هو. هلت چلت سندس تمام پسنديءَ جهڙي هئي، جو سندس پيءُ جي انهيءَ ڳالهه تي خاص نظر هوندي

هئي. ٻيو هن جي اٺ ويهه رڳو سڪرن سان هئي، تنهن ڪري لياقت ۽ فضيلت به گهڻي هوندي هيس. طبع جو تمام حلیم هو، اهڙو جو شهر جا هندو خواهه مسلمان سندس صحبت لاءِ مشتاق هوندا هئا. صاحبي ڦرڻ جي تفرقي کان پوءِ به جن اميرن ۽ وڏن ماڻهن سان علي نواز خان جو رستو هوندو هو، سو هو وٺيو آيو، ۽ هنن سان پاڻ وقت بوقت شادي مراديءَ ۾ اٺ ويهه ڪندو هو، توڙي سندس گهر جا ماڻهو ايندا ويندا هئا. هر طرح هو هنن کي دوستن يا عزيزن وانگي سمجهندا هئا.

سرائي فتح خان جي گهر سان به هنن جو اهڙو ئي رستو هو. ٻيو وري فتح خان جو پٽ حامد ۽ علي رضا کي ٿورا ڏينهن هڪ اسڪول ۾ گذرڻ به پڙهيا هئا، تنهن ڪري هنن جو وري پاڻ ۾ خلاصو رستو دوستيءَ جو ٿي ويو هو.

علي نواز ۽ فتح خان جي حياتيءَ جي ڏينهن ۾ انهن جي گهرن جو پاڻ ۾ رستو هوندو هو، سو سندن مٿي کان پوءِ به سندن پوين جي وچ ۾ هليو آيو، ۽ هي، ٻئي طرف هڪ ٻئي وٽ ايندڙ ويندڙ هئا. ڪنهن آچر تي حامد هنن وٽ ايندو هو، جو ٻئي ڄڻا ٻاهر لانديءَ ۾ ويهي صحبت ڪندا هئا. ڪنهن آچر تي علي رضا هنن وٽ ايندو هو. ۽ اهڙيءَ طرح هو ٻئي هڪٻئي جي گهر ايندا ويندا هئا. انهيءَ طرح هنن جون مائون به ڪڏهن ڪڏهن هڪٻئي جي گهر اچي ڏينهن گذارينديون هيون. تنهن ڪري هڪ ٻئي جي حال جي ۽ هلت چلت جي پوري خبر هين.

جان بيبيءَ کي پنهنجي پٽ جي شاديءَ جو خيال گهڻن ڏينهن کان هوندو هو. هو ڪٿڻ ڪمائڻ وارو هو ۽ جوان هو، مڙس مٿي کان پوءِ ڳڻتي واڌو ٿيس، جو پايائين ته منهنجي مڙس جو نسل باقي رهي.

هڪڙي ٻه ٻانهن به هت ڪئي هئائين، پر هو انهيءَ تي نه بيٺو. پيو چوندو هو ته آءُ ننڍو آهيان، اڃا شادي ڪرڻ جو وقت پيو آهي. اهو سندس نڌائڻ ڪي حجاب ۽ ڪي حياءَ کان هو ۽ ڪي وري انهيءَ کان هو. جو هو انهن ماڻهن سان چڱيءَ طرح واقف هو ۽ اهي ٻانهون لکي پڙهي نه ڄاڻنديون هيون. انهيءَ سبب ڪري هڪڙي پيري ته سندس ماءُ ساڻس تڪو ڳالهائي رنج به ٿي هئي. پوءِ جڏهن اها ڳالهه ياد پوندي هيس، تڏهن اڪثر انهيءَ ڏک کان رڻندي هئي، ته شايد نيٺ آءُ مري وينديس ۽ جڳهان وانگي پنهنجي پٽ جي مراد ڪانه ڏسنديس. هڪڙي پيري رات جو جان بيبي جي ننڊ اچي ڦٽي، پئي ٿڌا ساھ ڪنيائين ۽ اٿلي پٽلي. مريم جا ويجهو ستل هيس، سا به جاڳي، چوڻ لڳيس ته ”مائي چو اڄ توکي ننڊ ٿي اچي؟“

جان بيبيءَ چيو ته ”بس مريم زمانسازيءَ جون ڳالهائون اچي دل تي چڙهيون اٿم، تنهن کان ننڊ ڦٽي ويئي اٿم.“ مريم چيو ته ”مائي! سي ڪهڙيون ڳالهائون؟“

جان بيبيءَ ورندي ڏني ته ”پهرين علي رضا جي شاديءَ جي هيڏو سارو اچي ٿيو آهي، جڳهان جون مائون ڏکڻ سان پٽ پالينديون آهن، انهيءَ لاءِ ته هنن جون مرادون جيئري ڏسن، شايد منهنجي قسمت خراب آهي، جو جڏهن آءُ هن جي اڳيان اهڙي ڪا ڳالهه ڪريان، تڏهن منهن پاسي ڪري ويهي رهي يا ابتا سبتا جواب ڏيئي هليو وڃي.“

مريم چيو ته ”هاڻو مائي، هي زمانو هاڻ اهڙو اچي لڳو آهي.“ علي رضا جو ٿورو پريرو سمهيو پيو هو، تنهن جي به انهيءَ ڳالهه تي اک پٽجي ويئي، ۽ جڏهن پنهنجو نالو به ٻڌائين، تڏهن پاڻ سجاڳ ٿيو،

رڙهي اچي ويجهو ٿين ۽ چوڻ لڳو ته ”امان جيڃي! خير ته آهي، اڄ وري
ننڊ ڦٽائي، اچي انهن قصن کي لڳا آهيو؟“

جان بيبيءَ البت رنج مان جواب ڏنس ته ”بس ابا، اسان جي خدا ننڊ
ڦٽائي هوندي ته ڪو ڪنهن جو وس!“

مريم چيو ته ”ابا، مائي سچ ٿي چوي، تون ته ڏاڍو زور آور آهين، ماڻهن
جا ٻار اڃا ڪمائڻ جهڙا نه ٿين، ته مائٽ انهن کي پرڻائي پنهنجون
آسون ۽ اميدون پوريون ڪن ۽ انهن جو خانو آباد ڪن، تون اچي
هيڏو سارو ٿيو آهين، ته به بحث ڪري ويهي رهيو آهين ته شادي
ڪين ڪندس.“

اتي جان بيبيءَ وري رنج مان چيو ته ”ڇڏينس مريم، اڳي ٿورا مٿا هنيا
اٿم جو هاڻ ٻڌندو ماڻ ڪري ويهي ره، خوشي سنڊيس، هي ننيگر
پاڻي ته امان به مري ته پوءِ پنهنجي منهن جتان اچي اتان وڃي شادي
ڪريان.“

علي رضا ماءُ جي پيرن تي هٿ رکي چيو ته ”امان، ائين نه چئو، خدا
تو کي سلامت رکي، تون رنج نه ٿي. هونءَ ته جيڪي اوهين مون کي
چوندؤ ائين ڪندس، اولاد کي ڇا اختيار آهي مائٽ جي مرضيءَ کان
ٻاهر وڃي؟ مگر مائٽ تي به حق آهي ته اولاد جيڪي واجبي چوي
سو ٻڌي ۽ ان تي خيال ڪري.“

جان بيبي پڇيو ته ”هاڻ ابا تو ڪهڙي واجبي ڳالهه ڪئي جا مون نه
ٻڌي؟ اها واجبي ڳالهه ٿو ڪرين ته آءُ اڃا ننڍڙو آهيان، آءُ اڃا ٿورو ٿو
ڪمايان. اچي ڏاڙهي ٿيندءِ، ته پوءِ پرڻبين؟ يا قارون جو خزانو هٿ
ايندءِ، پوءِ شادي ڪندين؟“

علي رضا ورندي ڏني ته ”امان! جڏهن سچ وچ عمر جو ننڍو هوس ۽
ڪمائڻ جهڙو نه هوس، تڏهن ته بيشڪ منهنجو اهڙو اعتراض هو،

چالاء جو جيتوڻيڪ ننڍي عمر ۾ اڪثر شاديءَ جو گهڻو شوق ٿيندو آهي، مگر جيڪي پڙهيو اٿم ۽ ڏٺو اٿم، تنهن موجب ڄاڻان ٿو ته ننڍي ڄمار ۾ شادي ڪرڻ مان ڇا حاصل آهي. پهرين ته ماڻهو جڏهن پاڻ مائٽن تي بار آهي، تڏهن وري زال پرڻجي وڌيڪ بار چالاءَ ٿجي؟ تنهن کانسواءِ ننڍيءَ وهيءَ جي شاديءَ ڪري ستاري جا ڪم جيڪي سڪڻا آهن سي ڇڏايو وڃن، ۽ ننڍي وهيءَ جا ٻار جيڪي ڄمن ٿا، سي اڪثر ضعيف ٿا ٿين، ۽ ننڍي وهيءَ جي شاديءَ ڪري ماڻهو پاڻ به جلد پيريءَ ۽ ضعيفيءَ کي پهچي ٿو. وري جيستائين پنهنجو کٽيو ڪونهي، تيستائين شادي رڳي فضولي آهي. چوندا آهن ته ’پاڻ نه پاري ڪتا ڌاري‘ خدانخواستہ اوکو سوکو وقت اچي مٿان پوي، ته هونءَ رڳو پنهنجي ڳڻتي وٺي، هونءَ ٻين جي به انهي ڳالهين ڪري مون ته ’نه‘ پئي ڪئي، پر هاڻ جڏهن خدا تعاليٰ اهي سڀ عذر لڳا آهن، تڏهن آءٌ پاڻ راضي آهيان، جيڪا اوهان جي مرضي.“

جان بيبلي. جنهن هي سڀ ڳالهيون ماڻ ڪري ويئي ٻڌيون، تنهن چيو ته ”ابا، هاڻي اڳوڻيون ڳالهيون ته ڪٿي ڇڏ ٿي چار مهينا مس ٿيا هوندا، جو مون توکي شهباز خان ٺيڪيدار جي نياڻيءَ يا علي بخش شيخ جي ڌيءَ جي نالي چيو هو، جو پڻهن جا واقف هئا ۽ انهيءَ ڳالهه تي نيٺ بيهن به ها، پر تون رڳو ڪڏائي بيهي رهين. اهو ساڳيو تون آهين ڪو ٻيو، جو هاڻ ٿو چوين ته جيڪا اوهان جي مرضي؟ منهنجي مرضي ڪهڙي آهي! هينئر انگريزي آئي مائٽن جي مرضي ويئي، هينئر مرضي ٿي چوڪرن جي. منهنجي هلي ها، ته اڄ آءٌ پوئڻ پڙوئن واري هجان ها.“

علي رضا چيو ته ”جيگل، مون کي معاف ڪجن، انهن ٻانهن تي منهنجو هي اعتراض هو: هڪڙو ته پاڻ انهن ماڻهن جا رڳو نالي جا

واقف آهيون، انهن ٻانهن جا ته اوترا به واقف ناهيون؛ نه خبر ته هو
 شڪل جون ڪهڙيون، لڪڻ پڙهڻ جون ڪهڙيون؟ رڳو سندن مائٽ
 سکر آهن يا هوند وارا آهن ايتري ڳالهه بس ناهي.

اوهان کي جيڪا خبر پوندي، سا به وچ وارن جي معرفت سو جيڪا
 شيءِ هڪڙن کي پسند ايندي، سا ٻين کي نه ايندي. مون کي ته ٻين
 سڀني ڳالهين سان گڏ، انهيءَ ڳالهه جو به ضرور آهي ته لڪڻ پڙهڻ
 ايندو هجيس ۽ نيڪ زال هجي ۽ آءٌ پنهنجي سرانهيءَ ٻانهن جو واقف
 هجان، ۽ جي امڪان هجي ته اها منهنجي ڏنل هجي ته چڱو.

جان بيبي خفي مان چوڻ لڳي ته ابا، تڏهن وڃي سنئون ٿي سمهي
 ره. ٻي خبر چار سڀڪا پڇڻ سان پئجي سگهندي، ۽ اهڙي خبر اسان
 کي اڳيئي آهي ته، پڙهڻ لڪڻ جو ته اصلي هتي اشرافن ۾ دستور
 ڪونهي، نڪا مون کي ڪا سجهي. نڪا وري ٽين کي ڪا
 منشيگيري ڪمائي يا سرڪار جي نوڪري ڏيئي آهي، جو مائٽ
 پڙهائين. پڙهي پڙهي قرآن ۽ نماز پڙهنديون، سو ته اهي نينگريون به
 ڄاڻنديون هيون. باقي رهي ڏني جي ڳالهه، سو ابا ڪنهن کي کڻي
 کنيو آهي جو ڏيءَ به توکي ڏين ۽ اڳواٽ به ڏيکاري ڏين؟

اتي مريم به ڪلي چيو ته ”ٻڙا ابا، خدا خدا ڪر، توکي چون ته اچي
 ڏس، پسند پويئي ته وٺ نه ته بس!“

جان بيبيءَ چيو ته ”نڪو مريم، هن کي شادي نصيب ۾ ڪانهي.
 مون اڳهين سمجهو ٿي ته اسان جي گهر جو درپورو. سو اهڙا صالح
 پٽ آهن، ته سگهو ئي ائين ٿيندو.“

علي رضا حجت ڪري چوڻ لڳو ته ”اما! سچ تان چڙو ته پلي چڙو. آءٌ
 هن گهڙيءَ جو رنج اوهان جو ڪندس ته حرڪت ڪانهي، مگر
 هيئنڙ اوهان کي خوش ڪري زال پرڻجي، مرڻ گهڙيءَ جو سودو

ڪري، پوءِ پشيمانيءَ ۾ سڄي ڄمار وڃايل سو مون کان ڪين ٿي سگهندو.

اتي مريم وڃ ۾ پئي چيو ته ”مائي، لڪڻ پڙهڻ واري ٻانهن به هڪڙي ته من کي سڄهي ٿي. چو، سرائي فتح خان جي ڌيءَ ڪين لکي پڙهي ڄاڻي؟ جڏهن ڪڏهن پاڻ هلنديون آهيون، تڏهن هن جو ڪم اهو لڪڻ پڙهڻ سان هوندو آهي. ڪا گهڙي سبڻ ڀرڻ جو يا ٻيو ڪم ڪري ته ڪري، نه ته اها ڪوئي اها پاڻ.“

جان بيبيءَ چيو ته ”مريم تون سڄي آهين، هوءَ لڪڻ پڙهڻ ۾ برابر هوشيار آهي، پر ماڻهو ته انهيءَ تان به پيا کلندا اٿس. هونءَ ٻانهن به ملوڪ آهي، جهڙو شڪل شاهت ۾، تهڙو لڄ حيا ۾.“

مريم چيو ته ”مائي، مون بختاور کان ٻڌو هو ته اها ٻانهن به اٿارڻ ۾ آهن، وڏا وڏا ماڻهو پٺيان هنن، ۽ هڪ ليکي ته سيٺ گل محمد جي پٽ جو نالو به مٿس پيو آهي، ته شڪ ناهي.“

جان بيبيءَ چيو ته ”مائي، جهان لاءِ ٻانهون گهڻيون ئي چڱيون پيون آهن، هن جي لاءِ ڪا آسمان مان حور اچي، تڏهن اسان جو رئيس پرڻجي. انهيءَ چوڪري زينت بانوءَ ۾ بيشڪ گهٽ ڪانهي، پر وٺ انهيءَ ڳالهه کي ته جڏهن هو هن رئيس کي آڻي ڏيکارين ۽ هي پسند ڪري، تڏهن چئجي.“

تڏهن علي رضا به منهن مٿي ڪري چيو ته ”امان! جي اها ٻانهن اوهان کي پسند آهي، ته مون کي به پسند آهي. انهيءَ گهر جا اسين چڱيءَ طرح واقف آهيون. اها ٻانهن هڪ پيري مون ڏٺي به آهي، مون کي گهڻو پسند آهي.“

مريم پڇيو ته ”سو ابا ڪيئن ڏٺي؟“

علي رضا چيو ته ”دائي، اٽڪل ٻه مهينا ٿيندا جو آءُ حامد عليءَ وٽ ويو هوس، حامد ڪنهن ڪم سان نڪري ٻاهر ويو، آءُ در تي لانديءَ ۾ ويٺو هوس، انهيءَ وچ ۾ اندر دانهن ٿي ۽ مائي بختاور ڊوڙي در تي آئي، مون کي چيائين ته ”ابا! اندر ڪوئيءَ ۾ نانگ نڪتو آهي، سو اچي مار آءُ اندر ڊوڙيس. اگرچ بختاور پري کان پاسي پاسي به ڪيو، پر هل ۾ سندس چوڻ هنن کي برابر ٻڌڻ ۾ نه آيو، ۽ آءُ بختاور جي پٺيان وڃي ڪوئيءَ ۾ گهڙيس، جتي سرائيءَ جي نياڻي بيٺي هئي، ۽ سڄي ساري منهنجي نظر پئجي ويئي، هوءَ به شرم کان منهن پاسي ڪري صفي ڏي لنگهي ويئي جتي سندس ماءُ هئي، ۽ آءُ به دهلجي بيهي رهيس. پوءِ ته مائي بختاور صفيءَ ڪوئيءَ جي وچ وارو در ڏيئي ڇڏيو، ۽ ڪوئيءَ جي ڪنڊ ۾ بلا ماري، لٺ تي لڙڪائي در تي نڪري آيس. اها ڪوئي به شايد سرائيءَ جي نياڻيءَ جي هئي، جنهن جي ڳالهه مريم ٿي ڪئي، چالاڪ جو لڪڻ پڙهڻ جو سامان گهڻو ئي اتي پيل هو ۽ جاءِ جو ٻيو سامان به ڏاڍي پوشيدگائيءَ سان رکيل هو. انهيءَ وقت کان وٺي، منهنجي دل ۾ يقين ٿيو ته سرائيءَ جي ڌيءَ بيشڪ صورت واري به آهي، لڪڻ پڙهڻ واري به آهي، ۽ سگهڙپائيءَ واري به آهي!“

مريم به شاهدي ڏني ته ”ابا، آهي به ائين.“

علي رضا شوق مان چيو ته ”تڏهن امان هاڻي دير نه ڪريو، هاڻي اوهان جي وس آهي، متان پوءِ وري مون تي ڏوهه رکو، پرڻايونس ٿا، پر پرڻجي ٿو.“

جان بيبئيءَ جواب ڏنو ته ”ابا، سو ته چڱو، پر جي هنن سيٺ جهڙي مڙس سان اڳئي هاڻو ڪئي هوندي، ته پوءِ ڪيئن ڳالهه ٿيندي.“

علي رضا چيو ته ”پوءِ خير پر مون کي بيشڪ ارمان ٿيندو، جو اهڙي
 ٻانهن مون کي وري آسانيءَ سان نظر نه ايندي.“
 جان بيبيءَ چيو ته ”چڱو ابا، ڏينهن ٻن ۾ ڪنهن عذر سان آءٌ سرائي
 جي گهر وينديس ۽ وجهه ڏسي ڳالهه چورينديس، پوءِ جيئن لکيو
 هوندو، ائين ٿيندو.“
 اتي ڳالهين ڪندي، هنن کي اچي ڏينهن ٿيو، مريم اٿي بهاري سهاريءَ
 جي ڪٺيءَ ۽ علي رضا ۽ جان بيبيءَ به اٿي نماز پڙهڻ جو سعيو
 ڪيو.

باب چوٿون سجاڳ چوڪري

پهرئين باب ۾ چيو ويو آهي ته مائي شهربانو ۽ بختاور زينت بانو جي شاديءَ بابت جا گفتگو پئي ڪئي، تنهن جي زينت بانوءَ کي خبر ئي ڪانه هئي، جو هن پري ويٺي قرآن جو دؤر ڪيو. جڏهن هوءَ دؤر ڪري اٿي، تڏهن دستور موجب صبح جا ٻه ٽي ڪلاڪ لکڻ پڙهڻ جو ڪم ڪيائين، پوءِ ڪارچوب ڪڍي ويهي هڪڙي ٽوپي ڀرڻ لڳي. پوءِ ته سگهوئي ماني تيار ٿي ۽ حامد علي به اسڪول کان آيو، ۽ ماءُ پٽ، ڌيءَ تنهي گڏجي ويهي ماني کاڌي.

ماني کاڌي کان پوءِ حامد چيو ته ”مون علي رضا وٽ وڃڻ جو اڄ انجام ڪيو آهي سو وڃان ٿو، هو ڪنهن صاحبلوڪ وٽان به ٽي ڪتاب آڻيندو، جن ۾ ولایت جي- عمارتن ۽ ڪارخانن جون- تصويرون نڪتل آهن، سي گڏجي ڏسنداسين.“ ائين چئي هو اٿي هليو. هلندي مهل پيئس چيس ته ”ادا جي اهي ڪتاب ٿوري تائين ملي سگهنئي ته کنيو اچجن، ته آءُ به ڏسان.“ هن چيس ته ”چڱو“.

مائي شهربانو ته ٻي ڪوٺيءَ ۾ وڃي سمهي پيئي، جو گرميءَ جا ڏينهن هئا، ۽ بختاور جنهن زينت کي خلاصي وقت ۾ ملڻ جو وجهه پئي ڳوليو، سا ڪيوڙي جون ٻٽي ڦريون ۽ انناس رکابيءَ ۾ وجهي ڪپ مٽائڻس رکي، زينت بانو جي ڪوٺيءَ ۾ ڪٺي آئي. پوءِ ته سندس وچ ۾ هيٺين گفتگو هلي:

زينت: دائي، ڇا آندو اٿئي؟

بختاور: امان، ڦريون آهن.

زينت: ڪٿان آيون آهن؟

بختاور چو امان، صبح جو ڪين ڏٺو هيئي، جو سيٺ گل محمد جو ماڻهو در تي آيو هو، ۽ هيٿرو سارو ميوو ۽ هڪڙي سهڻي پيتي مال جي آءُ ڪٿي آئي هيس، اجها اندر رکي آهي. زينت (البت منهن ۾ گھنڊ وجهي)، امان به زور آور آهي، ماڻ ڪيو پراون ماڻهن جون سوکڙيون وٺيو رکي. بختاور چو امان، نيٺ اهي پراوا آهن، جي پنهنجا ٿيندا آهن، اهو جهان جو دستور آهي.

زينبت دائي، تون الائجي پاڻي چوين، آءُ ته نه ٿي سمجهان. بختاور ڪيترا ڏينهن ٿيا آهن، جو ويچارو سيٺ سوکڙيون پاڪڙيون پيو موڪلي. هڪ به پيرو آءُ وٺن ويئي آهيان ته مون کي ايتري آبرو ڏني اٿن، جو حد کان ٻاهر.

زينبت دائي، اڄ تون الله ۽ رسول جي تعريف چڏي اچي انهيءَ سيٺ جي تعريف ۾ پيئي آهين، ٻيو خير ته آهي. بختاور امان! جيڪي وڻن وارا هوندا، تن جا ته وڙ ڳاڻبا، سندس پٽ ڊوڙي مون وٽ آيو، اچي مون کي پاڪر پائي مليو ڏاڍو ملوڪڙو ٻار آهي. ماشاء الله وڏي هوندي ته موتيءَ جو داڻو ٿيندو.

زينت پوءِ تنهنجو ڇا؟

بختاور خدا ڪري ته زينت تون به اهڙي سڪئي گهر ۾ وڃي سگهي ٿين.

زينت دائي، واہ واہ، اڄ تون سنڀري مون کي گاريون ڏيڻ آئي آهين ڇا؟ آءُ. توکي ماءُ وانگي ڄاڻي گستاخي ڪري، توسان چرچا گھبا ڪندي

آهيان، متان انهيءَ ڪري سڌو سڙهو وڃائي ڇڏيو اٿئي ڇا؟ هونءِ
 ته سڀاڻي هوندي هئينءَ اڄ ڇا ٿيو اٿئي؟
 بختاور زينت امان، انهيءَ ۾ ڇا آهي؟ ڏيون نيٺ پرايون آهن. تون
 سمجھ واري آهين، توکي خبر ناهي ته سدائين هن گهر ۾ ويٺي ڪين
 هوندينءَ، نيٺ ڪنهن سکر جو گهر وسائيندينءَ؟

زينت سو ته سچ آهي، مگر دائي، تون دعا ڪر ته ڪنهن سچي پڇي
 لائق ماڻهوءَ سان پلئو اٿڪي، جو ساري ڄمار انهيءَ سان رهڻو ٿيندو.
 هونءِ ته مون کي حيا ٿو ٿئي، پر جڏهن اڄ تون بيحيا ٿي بيٺي آهين،
 اهڙي ڳالهه سڌي مون سان چورين ٿي، تڏهن آءُ به توکي بي حجاب ٿي
 سچ ٿي چوان.

بختاور چو مائي، سيٺ گل محمد جي گهر ۾ ڪا گهٽ آهي؟
 سندس گهر جيڪڏهن تنهنجو وڃڻ ٿئي، ته هزارن جا ڳهه ڳنا پائين،
 مون جهڙيون ڏهه دايون تنهنجي اڳيان ڪمائين. دنيا ۾ اهڙي سڪي
 زال پوءِ جيڪر ڪا مشڪل ملي.

زينت اهڙو سڪ ڪهڙي ڪم جو؟ هوڏي ٿي چوين ته سيٺ جو
 پٽ — اڃا — گر — انٽ — جي — ڏو — آهي —
 سو تون متان اٺ سان گھنڊي ٻڌڻ سنڀري آهين؟

بختاور هان مائي، اڄ ننڍو سڀاڻي وڏو. تون به ته اڃا ڪالهه ايڏي
 هئينءَ، اڄ ته ڏس، زالن جيڏي زال ٿيو ويٺي آهين.

زينت دائي، دنيا سازيءَ جي سڪ لاءِ اهي هزار ۽ لک ڪنهن ڪم
 جا ڪين آهن. اهو سون روپو اڄ هوندو ته سڀاڻي ڪونه هوندو، زال
 کي آسرو سون روپي جو ته ڪونهي، انهيءَ ماڻهو جو آهي جنهن سان
 سندس پلئو ٿو ٻڌجي. انهيءَ جي جڏهن اڃا خبر ٿي ڪانهي ته چڱو

ٿيندو يا بچڙو ٿيندو، سڌرندو يا ڪرندو، تڏهن انهيءَ جي آسري ڇا لڳبو؟
پر دائي سچ ته چو، تون اڄ پاڻهي مون سان اهو ذڪر ٿي چورين، يا
امان ڪو اشارو ڏنو اٿئي؟ سچ چئج آءُ توکان پنهنجو حال ڳجهو
ڪين رکندي آهيان.

بختاور امان، سچي پچين ته مون کي پنهنجي منهن به گهڻو فڪر هو،
پر مائيءَ انهيءَ بابت مون کي چيو آهي.
زينت تڏهن دائي سچ ته ٻڌاءِ، امان هنن سان هائو ته نه ڪئي آهي؟
بختاور- نه امان، هائو ته نه ڪئي اٿس، مگر انهن ڏي توڙي ٻين ڏي
خيال بيشڪ اٿس.

زينت ٻيا ڪهڙا
بختاور: ڇو اڳئين جمعي رات شربت ۽ گلاب جا شيشا ڪين ڏنا
هيئي؟ محمد رمضان وڪيل موڪليا هئا. اهو ويچارو به پيو مٿا
هڻي.

زينت: ڇا دائي، اهو وڪيل جنهن بابت انهيءَ رات مانيءَ مهل حامد
ڳالهه ڪئي ته ڪنهن مجلس ۾ ماڻهن سندس گلا پئي ڪئي ته
پئسا جڳها اٿس ۽ وڏو ماڻهو آهي، مگر اهڙو ڪنجوس آهي، جو
کاڻي مانيءَ تان ڪل به نه لاهي ۽ پائي به خدا جي وات ۾ نه ڏئي، غرين
کي دڙڪا تاب ڏيو ڦريو پنهنجو گهر پيو پري، ۽ ٻيو ته شراب پيئڻ جي
به عادت اٿس، جو اڪثر شراب پي مست ٿي پوءِ اچي پنهنجي زال ۽
گهر جي ٻين ڀاتين کي وٺي.

بختاور: هائو امان، اوهو.

زينت: واه دائي واه، اهڙي ڪميني ماڻهوءَ جا ٿيون نياپا نٿا توهين
ٻڌو! اهڙي خسيس ماڻهوءَ جون ٿيون سوکڙيون سڙيون وٺو! شرم جي
ڳالهه آهي، جو سکر اشرف ٿي اهڙي نيچ آدميءَ جون گاريون جهليو.

وري جڏهن هن کي هڪڙي زال اصلي آهي ۽ اها به اهڙي سڪي آهي،
 ڏهن ٻي ڪهڙي کي انهيءَ کڏ ۾ پوڻ تي دل چوندي؟
 بختاور: نه امان نهن هٿينس گڏ ۾ مائيءَ کي به انهيءَ جو خيال
 ڪونهي، مگر مائيءَ جي مرضي گهڻي تنهنجي ماروت اميد عليءَ ڏي
 آهي.

زينت: مائي منهنجو ماروت هجي ته ڀلي هجي، جنهن کي ڳالهائڻ به
 نٿو اچي، ڇت گونگو آهي تنهن جي حوالي مون کي ڪندا ڇا؟ امان
 اهڙو قهر ڪيئن ڪندي؟ تنهن کان مون کي زهر جو ڍڪ ڏئي ته
 پي پاڻ کي به عذاب کان ڇڏايان ۽ ٻين کي به.
 بختاور: دائي صدقي، خير گهر! خدا توکي پتن پوڻ وارو ڪندو،
 تنهنجون مرادون اسان کي ڏيکاريندو. پر امان، ڪريا به پنهنجا، ٻريا به
 پنهنجا. پنهنجي مامي جو پٽ اٿئي، پنهنجو رت اٿئي. جيئي سندس
 پيءُ، کٽ ڪمائڻ جي ڪهڙي پروا ٿيندي؟ جهڙو پاڻ کائيندا، اهڙو
 توکي پيا کارائيندا.

زينت: - دائي، خدا خدا ڪر، نڪي- پيءُ ماءُ جي- حياتي- جتاءُ
 ڪندي، نڪي سندن ڪمائي، ڪم سڀ کي پنهنجو ڪمائي
 ايندي. جنهن کي پنهنجي فضيلت ڪا به ڪانه هوندي سو پاڻ دنيا
 ۾ ڪيئن گذاريندو ۽ ٻين کي ڪيئن پاريندو. نه دائي نه، خدا جي
 واسطي انهيءَ مرض کان مون کي ڇڏائجين. اهڙي شاديءَ کان بک
 چڱي، اهڙي شاديءَ کان ڏک چڱو، مون کي ڪاڏي پيتي جي ڏکيائي
 ڪانهي، پنهنجي ابي جي گهر ۾ سڪي ويٺي آهيان. جي امان ۽ ادي
 منهنجي سنڀال نه لڏي، ته پنهنجن بازن جي پورهئي ۽ سٺيءَ جي
 ڪمائيءَ تي پيٽ پيئي پاريندس، پر انهن عذبن کان ڇڏي پئي
 هونديس.

بختاور امان زينت، سچ ٿي چوڻ، پر تنهنجي ماءُ جي سا اها مرضي آهي.

زينت : دائي، وس پڇندي تون نه گهٽائج. تون مون کي ماءُ وانگي پائيندي آهين، ڀلائي ڪري امان کي انهيءَ ڳالهه تان لاهه. اگرچ ماءُ جي حڪم کان ڏيئي ڪي پير ٻاهر ڪڍڻ مناسب ناهي، تڏهن به ههڙن ڪمن ۾ جڏهن نڙيءَ تي لت ايندي، تڏهن ڏيئي ڪي به دانهن ڪرڻ کان ڪو عيب ڪونهي، سو اهڙو ڪو بدو ڪج جيئن ايتري حد تي ڳالهه نه وڃي.

بختاور- ڏيئي! تڏهن تنهنجي مرضي اصل ڪانهي؟ توکي خبر آهي ته هيڏي ساري ٻار کي گهر ۾ ويهارڻ جو وقت ڪونهي. پنهنجي مائٽن ۽ پاڙي وارن جي حال جي توکي خبر آهي ته ڪلڻ ۽ ٽوڪن ڪرڻ جا وجهه پيا ڳولين. ڪنهن جي نياڻي به ٿي ڏينهن وڌيڪ ويهي ٿي، ته جهان پيو چوندو آهي ته ”فلاڻيءَ جي لاءِ گهوٽ ڪونه ٿو لپين.“ انهيءَ ۾ وري به امان، اسان جي گلا آهي. آخر اهو جهان جو دستور آهي. خدا ۽ رسول جو حڪم آهي، سو ته پورو ڪرڻ حق آهي. زينت : بيشڪ اهو ضرور آهي، مگر ڏسي وائسي ڪوهه ۾ ٽپو به نه ڏجي.

بختاور : تڏهن پوءِ نيٺ ڪيئن ڪجي؟ توکي الائجي ڪهڙي قسم جو گهر ڪهڙي قسم جو ماڻهو چڱو نظر ٿو اچي، اسين ته اجهي اهڙا ٿا ڏسون جهڙا ٻڌئي.

زينت : دائي، گهر جو به گهڻو فڪر ڪونهي. غريب هوندو ته ڇا! دليدار هوندو ته ڇا! پئسن ڏي ڏسڻ ناهي، غريبت ۽ شرافت ڏي ڏسڻ آهي. پوري پُني گذران وارو هجي، مگر آبرو ۽ شرافت وارو هجي، چڱيءَ چال وارو هجي، علم ۽ هنر وارو هجي، پوريءَ عمر وارو هجي، پر امير

جو پٽ نه هوندو ته به عيب ڪونهي. اهڙي ماڻهوءَ سان حياتيءَ جون ٻه ٽي گهڙيون گذاري ته سگهبيون. ڪتابن ۾ پڙهيو اٿم ته زال مڙس جي وچ ۾ صحبت وارو سلوڪ هئڻ گهرجي، اهڙي صحبت جنهن مان پنهنجي کي خوشي حاصل ٿئي، پنهنجي جي حالت سڌري، پنهنجي جو وقت چڱو گذري. اهڙيءَ صحبت ڪري سڄو گهر به پيو ڪلندو. جتي اهڙو مزدور سلوڪ ناهي، اتي سڄو گهر دوزخ جي ڏيکاري پيو ڏيندو. چؤ دائي سچ آهي ڪ ڪوڙ؟ تو به گهڻا زمانا ڏنا آهن. بختاور: جيڪل، سچ ٿي چوین. جهڙي تون ڏاهي آهين، اهڙو گهر وارو الله شال توکي ملائيندو. چڱو امان، آءٌ مائيءَ سان ڳالهه چوري ڏسنديس.

ائين چئي بختاور هلي ويئي ۽ زينت بانوءَ به اٿي اڳئينءَ جي نماز جو سعيو ڪيو. ذري کان پوءِ مائي به اٿي. گهر جو ڪم ڪار ڏهاڙيءَ وانگي هليو. پوياريءَ مهل حامد علي به آيو، ٻه وڏا ڪتاب پاڻ سان آندائين، جي انهيءَ مهل پاءُ پيڻ پنهنجي گڏ ويهي ڏنا، حامد ماءُ کي سڌ ڪري چيو ته ”امان! سڀاڻي پاڻ وٽ مهمان ايندا.“

ماڻس پڇيس ته ”ابا ڪهڙا؟“

حامد ورائيو ته — ”اچ آءٌ علي — رضا — وٽ ويو — هو — س، هلڻ مهل اندران چوائي

موڪليائون ته پنهنجي گهر خبر ڪج ته سڀاڻي اسين اوهان وٽ اينداسين ۽ اچي ڏينهن گذارينداسين، جو ٻه ٽي ڏينهن ٿي ويا آهن، ته نه آيا آهيون.“

ماڻس چيو ته ”ابا پلي اچن.“ پوءِ ته خير جي رات آئي، ماني ٽڪي کائي سڀيئي سمهي پيا. بختاور سڀ کان پوءِ سمهندي هئي، جو گهر جو ڪم ڪار ٿيندو هوس. سمهنڻ مهل مائيءَ کي جاڳندو ڏسي اچي

پيرن کي به زور ڏيڻ لڳس ۽ آهستي چوڻ لڳس ته ”مائي اڄ ڏينهن جو مون ۽ زينت پاڻ ۾ ڏاڍي چٽا پيئي کاڌي آهي.“
مائيءَ پڇيو ته ”ڇا ٿي؟“

بختاور چيو ته ”ٻيو ڇا ٿي، اجهو انهيءَ ڳالهه تي جنهن جو تاڪيد ڪيو هو.“ شهربانوءَ پڇيو ته ”پوءِ نيٺ شير کي لوغان، ڪهڙو خيال ڏئي چوڪريءَ جو؟“

بختاور چيو ”مائي، هوءُ ته هٿ ڇهڻ کان پري بيٺي آهي، اهي به ٿي جايون، جن جي پاڻ ڪالهه صبح جو رت پئي ڪئي، سي ته هتي نظر ۾ ئي ڪين آهن.“

شهربانو وري پڇيو ته ”نيٺ ڇا ٿي چوي؟“
بختاور ورندي ڏني ته ”چوي ٿي ته هونءُ ته ماءُ مالڪيائي آهي - وٽيس ته ڏيءَ کي تاري، وٽيس ته ٻوڙي، مگر اهڙي ڪم ۾ ڏيءَ جي ڳالهه مڙهي ٻڌڻ گهرجي. چوي ٿي ته اهڙي ڪم ۾ سون رپي ۽ عزيزي خوشيءَ ڏي اوترو ڏسو ناهي، پوريءَ عمر ڏي، اشراقت، لياقت، غريبيءَ، چڱي همت ڇڏت، موچاري کڻڻ ڪمائڻ جي لياقت، علميت ۽ هوشياريءَ ڏي ڏسو آهي سو اهي خاصيتون انهن ماڻهن ۾ ناهن.“
شهربانو پڇيو ته ”بختاور! ڏس اڄوڪو زمانو پٽ ته پنهنجي وات وڪيل ٿيا آهن، پر هاڻي ڏيئون به پنهنجي وات وڪيل! گهوڙا گهوڙا! حق تي برڪت ملڪ مان ويئي آهي، حق تي آهن سھانگو نٿو ٿئي. هاڻي وڃي پڙهو گهمائجي ته ههڙن ڀارن وارو ڪو گهوٽ هجي ته اچي، نه ته بس!“

بختاور چيو ته ”مائي تنهنجي ڳالهه سچي آهي، مگر تنهنجي ڏيءَ به ڪوڙ ٿئي چوي. ويچاريءَ مون سان پنهنجو سڄو حال ونڊيو. پهريائين ته حيا کان ڪڍيائين ڪين ٿي، پر جڏهن تنهنجي چئي تي مون زور

رکيس، تڏهن مون سان حجت دليل ڪرڻ لڳي. اگرچہ منهنجو خيال به پهريائين اهڙو هو جهڙو تنهنجو آهي، مگر زينت بانوءَ جي ڳالهين ٻڌڻ کان پوءِ ڄاڻان ٿي ته اهڙي اجائي بندوبست ڪري اسان جي مهل في الحال سا خوشيءَ سان گذرندي، باقي پوءِ جي خبر ناهي ته نينگريءَ جو ڪهڙو حال ٿيندو. اسين ٻارهوئي جيرا ڪين هونداسين، نڪي ساڻس گڏيا وٽنداسين، نڪي پئسا جٽا ڪندا، نڪي زال مڙس جا مائٽ ڪين ڪم ايندا. پنهنجي سر پاڻ ۾ حياتيءَ ۾ تائين پيا ڳن ڏيندا، سو جي ٻئي چڱا هوندا ته غريبيءَ منجهه به پاڻ ۾ خوش رهندا ايندا، جي ٻيءَ طرح ته پوءِ ٻنهي کي جنين جو گذران ڪرڻو پوندو.

مائي شهربانو چيو ته ”اهو سچ آهي بختاور، مگر اهڙي به ڪالهه اچي پئي آهي. ائين ڪندي ڪندي ته نينگريءَ جي هيڏي ڄمار اچي ٿي آهي. پئس هليو ويو، آءُ به اڄ سڀاڻ هلي وينديس پوءِ الائجي ڪنهنجن هٿن ۾ ڳالهه ايندي انهيءَ جو مرمر تو مون کي ماري.“

بختاور چيو ”مائي! خدا سڀ خير ڪندو. تون شال پنهنجي اولاد جون مرادون ڏسندين. اسان جي زينت خدا جي مهربانيءَ سان اهڙي سڌريل ڌيءُ آهي جو ڪنهن وٽ ڪا ٿوري هوندي. جڏهن ڪين جهڙن جون ڌيئون وڃي سڪيون ٿين، تڏهن پڪ آهي ته ههڙو املهه ماڻڪ رهجي ڪين ويندو. خدا تي ڪٿي رک، پاڻهي پنهنجا ڪم ڪندو. دل ۾ ڪوبه فڪر نه ڪر.“

شهربانو پوءِ ته ”هائو مائي، الله تي لڄ آهي.“

پوءِ ته بختاور اٿي ويئي ۽ شهربانو ٿوري تائين خيال پڄائي پڄائي سمهي رهي. خواب ۾ ٿي ڏسي ته سرائي، سندس گهر وارو ٻاهران ڪنهن سفر کان آيو آهي به ٿي ڳنڍڻيون ڪپڙن جون ڪٽائي آيو آهي ۽ هڪڙو ڪنو مٺائي جو به. زال کي ٿو چئي ته ”تو کي زينت جي ڳڻتي رهندي

آهي، هاڻي سندس شاديءَ جو سعيو ڪر. آءُ توکي چوندو آهيان ته انهن پنهنجن کان پراوا چڱا اٿئي ۽ پراون مان جن تي پاڙيو اٿئي سي ڪنهن ڪم جا ناهن. جيڪو هاڻ مون بندوبست ڪيو آهي سو چڱو آهي، پر جنهن کي ڏک ڏولاوا نصيب ۾ هوندا تنهن سان ڪو ڪنهن جو وس؟ ماڻ ڪري ڪٿي هائو ڪر.“ اتي شهربانوءَ جي اک پٽجي ويئي. وري اچي خواب جي لڳس، ڪڏهن دل ۾ چوي ته زال جي خواب جي تحرير ابتر ٿيندي آهي سو الائجي ڇا ٿيندو. ڪڏهن چوي ته مٿو ماڻهو خواب ۾ ڏسبو آهي ته الائجي ڪهڙو حال ٿيندو آهي. انهن ڳڻتين ۾ وڃي بختاور کي اٿاريائين، جا ٽپ ڏيئي اٿي. هن کي. آهستي. پاڻ وٽ وٺي. ويهاريو. ڏين ۽ خواب جي. ڳالهه. ڪري ٻڌايائينس ۽ چيائينس ته ”مون کي فڪر ٿي بيٺو آهي.“

بختاور چيس ته ”مائي! اسان جو سرائي اسان سڀني جو دعاگو آهي، خير سان خوشيءَ جي خبر آندي اٿس جو توکي انهيءَ پاسي جو انتظار هو. ٻيو سڀ خير آهي، الله ڪندو سگهوئي سبب ٿيندو!“ انهيءَ دلآسي ڪري مائي شهربانوءَ جي هانو تي چنڊو پيو ۽ دل کي تقويت آيس. ماڻ ڪري ڪلمو پڙهي وري سمهي رهي ۽ بختاور به وڃي پنهنجي جاءِ تي ستي.

باب پنجون نئون پيغام

رات گذري صبح ٿيو. گهر جا پاڻي اٿي ڏهاڙي وارو ڪم ڪار ڪرڻ لڳا. زينت بانو نماز پڙهي وڃي قرآن جي دؤر تي پينگهي ۾ ويئي. حامد اسڪول ڏي سنڀريو. بختاور کي مائي شهر بانو سڏي چيو ته ”اڄ مائي جان بيبي اچڻي آهي، سو سوڀري وڃي پاڇي پتي وٺي آءُ گوشت سرس آڻجڻين ته سوڀري رڌڻ پائڻ جو ڪم ٿئي“ ۽ ڏيئي کي به سڏي چيائين ته ”امان! بختاور کي پئسا ڏيئي سمجھائي روانو ڪر ۽ پوءِ مانيءَ ٽڪيءَ جي نظر رکجڻين متان مون کي اٿڻ جو وقت نه ملي.“

زينت انهيءَ مهل قرآن ٺپي، بختاور کي سڏي جيڪو سامان آڻڻو هو، تنهن جو سمجھايو ۽ پئسا ڏيئي هن کي روانو ڪيائين. پاڻ وري ويهي قرآن پڙهڻ لڳي. بختاور ڪلاڪ کن ۾ سامان وٺي آئي ۽ اچي رڌڻ پچائڻ جو ڪم شروع ڪيائين. ايتري ۾ زينت بانو قرآن پڙهي اٿي ۽ هميشه وانگي ڪپڙو کڻي جاءِ جي شين جي صفائي ڪري، پوءِ پنهنجي ڪم کي لڳي.

نائين بجي ڌاري در تي هڪڙي گاڏي آئي جنهن ۾ برقي سان هڪڙي زال ويٺل هئي ۽ هڪڙي پورهيت ساڻس هيس ۽ ساڻس گڏ هڪڙو جوان ويٺل هو. ٽيئي لٿا. اها مائي جان بيبي ۽ سندس پورهيت مريم هئي، جن کي علي رضا اماڻڻ آيو هو. هنن کي سرائي فتح خان جي گهر اماڻي، علي رضا وري ساڳيءَ گاڏيءَ تي چڙهي پٺتي موٽي ويو.

علي نواز مغل اهو دستور ڪري ڇڏيو هو ته جڏهن ڪڏهن سندس زال ڪيڏي ٻاهر ويندي هئي. جيئن پردي وارن ماڻهن جو دستور آهي ته جي ٿورو پنڌ هوندو هو ته پيادي ويندي هئي ۽ ساڻس سندس پورهيت ۽ سندس عزيزن مان هڪڙو مڙس ماڻهو ويندو هو ۽ جي ڀرپور پنڌ هوندو هو ته گاڏي پاڙي ڪري آڻيندا هئا، انهيءَ ۾ ويندا هئا. برقعو به ايراني يا پڻاڻڪي ڊول جو هوندو هون، نه سنڌي ڊول جو. ميرن جي صاحبيءَ ۾ ته هنن کي به ڪجائون ۾ چڙهي وڃڻ جو لاچار هو. ڇاڻا جو هنن جو گهڻو واسطو حاڪمن سان هو، تنهن ڪري رسم به انهن جي تي هلندا هئا. صاحبيءَ وٽي ڪانپوءِ ٿورو ٿورو ڪري ڪجاءِ ڇڏي، ڏوليءَ ۾ چڙهڻ جي رسم ورتي هئا، انهن ۾ جيئن غريب ٿيندا ويا ۽ ڏوليءَ جو به ڪتراڳ ڏسندا ويا تيئن انهيءَ کي به ڇڏي هاڻي اچي پنهنجي پيرن جي پنڌ ۽ پاڙي جي گاڏيءَ تي بيٺا هئا. علي نواز خان ڏاهو ماڻهو هو ۽ ٻيو وري ولايتي ماڻهو هو، تنهن کي ولايتي مسلمانن جون رسمون سجهيون ٿي، تنهن ڄاتو ته جنهن کي پرڏو چئجي. سو مطلب. هن مان ئي. ٿو. نڪري تڏهن پاڻ

کي ٻيئي تڪليف ۽ خرچ ۾ وجهڻ جو ڪهڙو ضرور؟
فتح خان جي گهر سان اهو حال نه هو. هو سرائي ماڻهو هئا، هنن جو پرڏو وڌيڪ سخت هو. جيڪو دستور ميرن جي صاحبيءَ کان هليل هو، سو هليو آيو. هنن ۾ زال ماڻهو پهريائين ته گهڻو ڪري ٻاهر نڪرندي ڪين هئي. جڏهن ڪڏهن ضرور پوندو هو تڏهن قنات ۽ پوش واري ڪجائي کان سواءِ ڪين نڪرندا هئا. پوءِ ڀلي پنڌ تمام ٿورو هجي ته به جتي ڪجائي جي جاءِ نه هوندي هئي اتي لاچار ڏولي ڪم آڻيندا هئا.

مطلب ڳالهه جو ته مائي جان بيبي پورهيت سميت اچي سرائي فتح علي خان جي گهر لٿي. هوءَ گهر جي پاتين سان ملي، پوءِ وڃي سڀ صفي ۾ ويٺيون. مايون ٻيءَ هڪڙي ڪٽ تي ويٺيون. زينت بانو وري پاسي ۾ ٻيو ڪٽولو پيو هو تنهن تي ويٺي ۽ مريم سيني جي اڳيان تڏي تي ويهي رهي. اوياريون لهواريون ڳالهائون ڪيائون. ٻه ٽي ڏينهن لنگهي ويا هئا جو هو مديانه هئا، تنهن ڪري هڪٻئي ڏي ڏک ڏوراپا ڪڍيائون.

مائي جان بيبي ۽ مائي شهر بانو پاڻ ۾ ويٺي ڳالهائون ٿي تري ۾ زينت بانو اٿي بورچيخاني ۾ ويئي ۽ بختاور کي رڌڻ پچائڻ ۾ مدد ڏيڻ لڳي. ٻه ڀيرا اچي قابو ٿيا هئا، تنهنڪري همت ڪري ٻه ٽي چلها ڪئي چاڙهيائون، ٻه ٽي طعام هن پچايا، ٻه ٽي هن جهٽ ۾ ماني تيار ٿي ويئي.

زينت بانو پاڻ واريءَ ڪوٺيءَ ۾ فرش ڪري، دسترخوان وڇايو ۽ پاسي واري ٻاهرئين در مان ڳچ جيترا ڍاڪو رکي ويئي. پوءِ صفي ۾ ماءُ کي چيائين ته ”امان ماني تيار آهي“ پر انهيءَ کان اڳي هڪڙي ننڍي خونچي ۾ ڪي ڍاڪون رکي، مٿانئس دسترخوان وجهي ٻاهر در تي موڪليائين، جو سندس ڀاءُ حامد به اسڪول کان موٽي آيو هو ۽ اوطاق واري لائينڊيءَ ۾ ويٺو هو ۽ علي رضا به پنهنجي ڏهاڙيءَ جي نوڪري ڏيئي موٽي آيو هو جو ٻنهي يارن پاڻ ۾ وري ٻاهر ويٺي صحبت ڪئي.

بختاور سيني جا هٿ ڏٺا، ٿيئي چڻيون مانيءَ تي ويٺيون، مريم ۽ بختاور پاسي کان بيگهي پڪو هڻڻ لڳيون. سڀني پريندي ”بسم الله“ ڪئي ۽ جان بيبيءَ ته پنهنجي هميشه جي دستور موجب ”لا يلاف“ به پڙهيو پوءِ کائڻ لڳيون.

جان بيبيء چيو ته ”مائي شهربانو! هيڏي تڪليف ڪرڻ جو ڪهڙو ضرور هو، هيتري ماني ڪير کائيندو؟“

شهربانوء چيو ته ”مائي ڪهڙي تڪليف ماني، گوشت ۽ چانور اهو ڏهاڙي پيو کائجي، پيو وڌيڪ وري چاهي؟“

جان بيبي چيو ته ”هان! مائي، چادر جيڏو دسترخوان ڍاڪن ۽ رڪيبن سان پر جي ويو آهي، اڃا به ٿورو آهي! آءُ ته کائيندي آهيان به ٽي گرنهن، ههڙو سٺو طعام ته ڏينهن ٿيا آهن، مون اکين به ڪونه ڏٺو آهي. منهنجي گهر واري کي پيو ورهيه ٿو لنگهي ته مون کي نه سجهي ته مون پيٽ پري ماني کاڌي. هيءُ مريم رڌڻ پچائڻ واري بيٺي آهي، کڻي پچينس.“

شهربانوء چيو ته ”مائي، اهو خيال ڇو نه آهي گهر واري جو وڏو آسرو آهي، وڏي خوشي آهي، اڏي، منهنجو به اهڙو ئي حال آهي، بس گذر ڪرڻو آهي، حياتيءَ جو دم لنگهائڻو آهي.“

جان بيبيء چيو ته ”زينت امان، تو به ڪين گهٽايو آهي. مون کي سُجهي ٿو هيءُ چاشني، پلاءُ ۽ ڪيرٺي، توڙي هي حلوو تنهنجو رڌل آهي. ڪهڙو نه چڱو سواد منجهس رکيو اٿئي! پر ناحق منهنجي خاطر اڄ بورچيخاني جو سيڪ جهليئي.“

شهربانوء چيو ته ”مائي، ڪڏهن ڪڏهن اُهيئن به وڃي بختاور کي مدد ڏيندي آهي، اڄ مهمانن جي لاءِ جي ائين ڪيائين، ته ڇا ٿيو.“

زينت، جنهن ڪنڌ هيٺ ڪيو ويٺي کاڌو. تنهن چيو ته ”مائي! اوهان کي منهنجو رڌل کاڌو پسند آيو ته منهنجو پورهيو سڃايو ٿيو.“

”جان بيبيء چرچو ڪري چيس ته ”سو ته چڱو پر جي اهڙو طعام اسان کي ڪارائي ته اسين ڏهاري پڳا بيٺا هونداسين.“

زينت ورندي ڏني ته ”مائي! آءُ حاضر آهيان، اوهين پلي اچو، جيءُ اچو.“

انهيءَ طرح ڳالهيون به ويئي ڪيائون ۽ ماني به ويئي کاڌائون. نيٺ ڪائي بس ڪيائون، جان بيبيءَ دعا گهري، ۽ سڀ اٿي کڙا ٿيا. بختاور ٻاهر در تي مڙس مانڻهن جي سماءَ تي ويئي هئي، تنهنڪري مريم ڪونرو ۽ چلمچي ڪٿي هٿ ڏٺارين. زينت وري ميز جي خاني مان سوپاريون ۽ ڦوٽا ڪڍي هنن کي ڏنا. بختاور موٽي آئي، سا ۽ مريم ٻئي ٿانو ڪٿي بورچيخاني ۾ ويئون، اتي ويهي وري هو گڏ ماني ڪاڻ ۽ پاڻ ۾ صحبت ڪرڻ لڳيون.

جان بيبي ٿوري دير تائين زينت جي ڪوٺيءَ ۾ بيٺي ۽ جيڪي گل ۽ تصويرون، ڪتاب ۽ ٻيو سامان چڱي ڊول سان جاءِ ۾ رکيل هو، سو ڏسي تعريف ڪرڻ لڳي، ۽ چوڻ لڳي ته ”مائي زينت به پنهنجي جاءِ کي اهڙو سينگارو آهي. جو ڇا چئجي! اسان جي علي رضا جو به ساڳيو ئي ڊول آهي پنهنجي ويهڻ جي جاءِ ٺاهي اٿس. تنهن ۾ هن وانگي چڱيون شيون ۽ ڪتاب رکي ڇڏيا اٿس. سڄو ڏينهن انهيءَ ۾ پوريو پيو آهي.“

پوءِ وري ٽيئي ڄڻيون اچي صفي ۾ ويٺيون ۽ هيڏي هوڏي جون ڳالهيون ڪرڻ لڳيون.

جان بيبيءَ چيو ته ”امان زينت، تون به ذري تائين ته اچي منهنجي ڀر ۾ ويهه، صبح کان وٺي ٻئي ڏوڙي آهين، تو سان ڪلي ڳالهائي ڏيو ته ڪريان.“

زينت اٿي وڃي جان بيبيءَ جي پاسي ۾ ويٺي، ۽ جان بيبي سندس تعريف ڪرڻ لڳي ته ”امان! تو جهڙي پڙهيل هوشيار ۽ هنرواري ۽ نيڪ ڌيءَ خدا شال جهان کي ڏئي. جنهن گهر ۾ تون هوندين، انهيءَ گهر جو وڏو نصيب هوندو. تون ڌيءَ ناهين، تون پُٽن جو مٽ آهين. اءُ خوشامند نٿي ڪريان. مريم کان پڇي ڏس ته ڪيترا پيرا اسين

تنهنجون ڳالهيون ڪنديون آهيون، ۽ جڏهن جهان جي پُٽن ڏيئن جو
ذڪر ڪري، تڏهن آءُ چوندي آهيان ته مون به گهر گهڻا ڏٺا، پر
اهڙي سگهڙ ۽ نيڪ ڌيءُ ڪنهن امير جي گهر ۾ مشڪل هوندي.“
زينت ته حيا کان ڪنڌ هيٺ ڪيو ويٺي هئي ۽ جواب ڪونه
ڏنائين. شهربانو ۽ چيو ته ”مائي! الله شال جهان جو اولاد صالح ڪري،
ڇا پٽ، ڇا ڌيءُ“

اتي بختاور زينت کي ڪنهن ڪم لاءِ سڏ ڪيو، سا ويٺي اوڏي، ۽
جان بيبي وجهه ڏسي چيو ته ”مائي شهربانو! مون کي ڪو ٿورڙو
عرض ڪرڻو آهي.“

شهربانو ۽ چيو ته ”مائي پلي چئو“

جان بيبي ۽ چيو ته ”مائي، توکي خبر آهي ته اسان پنهي گهرن جي وچ
۾ جيڪو رستو آهي، سو مائتن کان به وڌيڪ آهي. خدا سرائيءَ کي
بهشت نصيب ڪري ۽ منهنجي گهرواري کي مرهي، سي جڏهن
حيات هوندا هئا، ۽ پنهنجو به دور هوندو هو، تڏهن ته توکي ياد هوندو
ته ڪهڙي نه پاڻ ۾ اٿ ويهه ڪندا هئاسين. اڄ اجهو ائين آهي،
ڪڏهن ڪڏهن ٿو ملڻ ٿئي. منهنجو مڙس به اصل پرديسي هو، پر
هاڻ ته اسين سڀ ڏيسي ٿياسون. جهڙا اشراف توهين آهيو، تهڙا اسين
آهيون. اسان کي اوهان کان عار ڪونهي، اوهان کي اسان کان عار نه
اچڻ گهرجي. منهنجي مرضي آهي ته منهنجي نينگر علي رضا کي تون
پنهنجو ڪرين ته چڱو؟ هو غريب آهي، چڱي چال وارو آهي. اسان
جي حال جي توکي ساري خبر آهي - توکان ڳجهو ڪين آهي. آءُ نٿي
چوان ته اسين اوهان جا مائٽ آهيون، اسين اوهان جا غلام آهيون،
ائين ڄاڻي تون ڪئي منهنجي علي رضا سان ننگ ڪر.“

جان بيبيءَ بس ڪئي، پانيائين ته ڏسان شهربانو ڇا ٿي چوي، پر هن کي ته انهيءَ مهل اهڙي ڳالهه ٻڌڻ جو ته خيال ئي ڪونه هو، تنهنڪري چپ ڪئي ڪيائين، ماڻ ڪيو پئي ٻڌائين.

تڏهن جان بيبيءَ وري چيو ته ”ادي! تون خفي نه ٿجڻين، منهنجي ڳالهه ناشائستي هجي ته مون کي معاف ڪجڻين. مون کي خبر آهي ته اهڙي مائٽي جي ڳالهه کي هتي جا ماڻهو گار سڏيندا آهن ۽ انهيءَ تي پاڻ ۾ گهڻا جهيڙا ڪندا آهن. پر سرائي مرحوم جي توڙي اوهان سڀني جي هلت چلت ٻين عام ماڻهن جهڙي ناهي. اوهين سمجهو عقل وارا آهيو ڄاڻو ٿا ته زماني جو اهو دستور آهي، نئين ولين به پنهنجن ٻارن جا اهڙا بندوبست پئي ڪيا آهن، تڏهن پاڻ ڪير آهيون. هاڻي منهن مٿي ڪري مون کي ڪو دلاسو ڏي، ته منهنجي دل کي ڏي اچي.“

تڏهن لاچار شهربانو منهن مٿي ڪري چيو ته ”ادي! تون منهنجي پيڻ آهين، مائٽن وانگي آهين. اهڙن ڪمن ۾ مون کي توکان عيب ڪونهي، توکي مون کان عيب ڪونهي. مگر مون کي خيال به ڪونه هو ته اڄ تون رڳو انهيءَ لاءِ پنڌ ڪري اچي اهڙي ڳالهه مون سان ڪنديءَ؟“

جان بيبيءَ چيو ته ”ادي! ائين متان چوين، آءٌ رڳو انهيءَ ڪم لاءِ نه آيس. ڪيترا نه ڏينهن ٿي ويا آهن، جو پاڻ نه مليا آهيون، تنهنڪري ڄاڻم ته اچي اوهان جو منهن به ڏسان ۽ جيڪو حال هوم سو به توسان ڪريان، جو توکان سواءِ هتي مون کي صلاح مصلحت ڏيڻ وارو ٻيو ڪير آهي؟“

شهربانو ورندي ڏني ته ”ادي، ڇڏو ڪيئي، پر توکي خبر آهي ته منهنجا مائٽ پاسي ۾ ويٺا آهن، نينگريءَ جو مامو آهي، چاچو آهي،

ٻيا ڪيترائي ماڻا آهن، انهن کي به نيٺ مائٽيءَ جي ڳالهه دل ۾ هوندي. وري جيئي شل منهنجو حامد به ويٺو آهي، جوان اچي ٿيو آهي، تنهن جو به نيٺ بلو ڪرڻو اٿم. اڄ ته ماڻا به چون ٿا ته ”آئي تي آئون ڪارو نه ڪٽو، هڪڙي هٿ ۾ ڏيو پئي هٿ ۾ وٺو، سو جي آءُ ڪٿي اهڙو پير توسان پريان، ته مائٽن کان به مورو وينديس ۽ منهنجو ڇوڪرو به رهجي ويندو.“

جان بيبيءَ چيو ته ”مائي، سچ ٿي چوڻ، اها ڳالهه برابر آهي، تنهنجي پٽ جو به توکي خيال نه هوندو، ته ٻيو ڪنهن کي هوندو. الله انهيءَ کي به ڪٿي گهٽ ڪندو. لائق پٽن جي لاءِ لائق زالون جهجهيون آهن. قسم ڪئي ٿي چوان ته جي مون کي نياڻي هجي ها ته آءُ پهرين انهيءَ کي تنهنجي جهوڙيءَ ۾ وجهان ها، پر منهنجو وس ڪونهي. تنهنجو پٽ، سو منهنجو پٽ آهي. جهڙو آءُ علي رضا جي شاديءَ ۾ خوش ٿينديس، تهڙو حامد جي. جيئرو پنهنجي پٽ لاءِ ٿي سعيو ڪريان، تنهن کان وڌيڪ تنهنجي حامد لاءِ ڪنديس، پوءِ هٿ وس خدا جي آهي.“

شهربانوءَ چيو ته ”مائي! اهي تون پنهنجا لائق ٿي ڪرين، مگر وري به زمانيسازيءَ ۾ سيڪنهن کي اهڙن ڪمن لاءِ گهڻيون ڳالهيون ڳڻيون آهن.“

جان بيبيءَ چيو ته ”ادي شهربانو، تڏهن مون کي نااميد ٿي ڪرين؟ منهنجو غرض قبول نه ڪيئي. منهنجي اچي مٿي ڏي نه ڏئي؟“
شهربانو ورندي ڏني ته ”ادي! آءُ ائين ڪين ٿي چوان، مون چيو ته اهڙن ڪمن جي لاءِ خيال ڪرڻ ۽ اڳ پوءِ ڳڻڻ ضروري آهي، سا ڳڻ ڳڻي پوءِ توکي جواب ڏينديس.“

جان بيبيء چيو ته ”تڏهن ڀلائي ڪج، وسارج نه، مون کي رات، ڏينهن
توڏي ڌيان هوندو.

اتي زينت به وري آئي، تنهنڪري هنن ڪئي بس ڪئي. پوءِ سڀيئي
وري ڪٽولن تي لڙي پيون، ۽ ٿورو آرام ڪري اٿيون، وري وضو ڪري
اڳئينءَ جي نماز پڙهيائون. پوءِ زينت جيڪي ٽوپيون ۽ چولا پريا هئا
سي آڻي مائي جان بيبيءَ کي ڏيکارين، جي ڏسي هوءَ هيڪاري
خوش ٿي.

اتي ڏينهن به ٿريو، ۽ علي رضا هلڻ جو وقت ڏسي، شهر ڏي وڃي
گاڏي وٺي آيو هو، تنهن درٿان ماءُ ڏي چواڻي موڪليو ته ”گاڏي
تيار آهي، هاڻي اچو.“ مائي سنڀري ۽ برقعو مٿان وڌائين، شهر بانوءَ کان
موڪلايائين، ۽ هلڻ مهل به آهستو چيائين ته ”منهنجي ڳالهه نه
وسارج“ ۽ زينت کي وري به هلڻ مهل سڏي پاڪر پائي پيشانيءَ تي
چمي ڏنائين ۽ چيائينس ته ”امان، اسين ته تنهنجي گهر پيا اچون، تون
الائجي ڪهڙي ڏينهن اسان جي گهر ايندين؟“

باب ڇهون جوڙ جُڙڻ

علي رضا، جنهن کي انهيءَ ڏينهن جي ذڪر چُرئي کان پوءِ سرائي فتح خان جي نياڻيءَ سان شادي ڪرڻ جو شوق ٿي بيٺو هو، جنهن جي صلاح سان سندس ماءُ هنن وٽ آئي هئي، تنهن کي اهائي ڳڻتي هئي ته الائجي اها ٻانهن ملي يا نه ملي. سو اڃا ماڻس گاڏي ڇڏي، اندر پنهنجي گهر ۾ مس گهڙي ته پڇڻ لڳس ته ”ڪيئن امان، فتحون آهن نه؟“

ماڻس چيو ته ”ابا! برقعو ته لاهڻ ڏينم، ساھ ته پٽ ڏينم خدا سپ چڱي ڪندو!“

وري مريم کان پڇيائين ته ”دائي، تون ڪا ڳالھ ٻڌاء، ڪڏهن جو انجام ورتو؟“

جان بيبيءَ چيو ته ”مار ابا! تون ته تريءَ تي بهشت ٿو طلبين؟ يا ته چوندو هئين ته شادي ڪانه ڪپي، يا ته هاڻي آڻي تڪڙ مچائي اٿئي“ علي رضا چيو ته ”امان، آءُ ائين ئي ٿو پڇان ته جنهن ڪم لاءِ ويا هئو، تنهن جي ذڪر ڪيڏ جو وجهه مليو يا نه؟“

جان بيبيءَ ورندي ڏني ته ”هائو، ابا مليو، مائِيءَ پنهنجا گهڻا لائق ڪيا. آخر خوشيءَ جو ڪم آهي، چيائين ته پنهنجو تن من پڇي ڏينهن ٻن ۾ جواب ڏينديس. پر الله ۾ اميد جهجهي آهي.“

پوءِ ته جيڪي انهيءَ ڏينهن ٿي گذريو هو سو سارو احوال ڪري
 ٻڌايائينس ۽ ان سان گڏ زينت بانوءَ جي تعريف نئين سر ڪيائين جا
 ٻڌي، علي رضا گهڻو خوش ٿيو.

هوڏانهن وري شام جو سرائي فتح خان جي گهر جا پاتي پاڻ ۾ گڏ ٿيا
 ۽ جان بيبيءَ جي اچڻ ۽ سندس فضيلت ۽ مائيءَ جي چڱي ٿيڻ وغيره
 جون ڳالهيون پاڻ ۾ ڪرڻ لڳا ۽ حامد وري جهڙيءَ طرح علي رضا
 جي صحبت ۾ ڪتابن پڙهڻ يا شطرنج راند ڪرڻ ۾ پنهنجو ڏينهن
 گذاريو هو، سو حال ڪري ٻڌايو.

رات جو جڏهن سڀ ماني ڪاٺي سمهي پيا، تڏهن شهر بانوءَ پنهنجي
 صلاحڪار بختاور سان جان بيبيءَ وارو ذڪر ڪيو ۽ چيائينس ته
 ”مون کي خبر آهي ته اهو به آبروءَ وارو گهر آهي. علي نواز مغل به
 ننڍڙو مڙس ڪين هو ۽ هاڻ هي چڱي حال ۾ آهن، مگر وري به
 پرائي ۽ پنهنجي ۾ فرق آهي.“

بختاور چيو ته ”مائي، سو سچ آهي پر جيڪي پنهنجا ٿي چوڻ يا
 جيڪي ٻيا پراوا اسان اڳي رٿيا هئا، تن تي ته اسان جي زينت جو خيال
 ئي ڪونهي، تنهن ڪري جي ائيني راضي ٿئي ته به چڱو، پر هوءَ
 مائي وري انهيءَ مان به پنج عيب ڪيندي.“
 شهر بانوءَ چيو ته ”هاڻو مائي، شڪ ناهي.“

بختاور وري پڇيو ته ”پوءِ حامد عليءَ جي شادي ڪيئن ٿيندي؟ اڄ ته
 رڳو ڏي وٺ لڳي پئي آهي. هنن سان ڪريو ها ته پنهنجن مان ٻانهن
 جي ٻانهن ملي ها ۽ ڌارين به ذمو ٿي ڪن، ٻيءَ ٻانهن ڳولائي وٺي ڏيڻ
 جو. انهيءَ جي ڪهڙي رت آهي؟“

شهر بانوءَ ورندي ڏني ته ”ڪهڙي رت آهي، مائي جان بيبيءَ چيو ته
 حامد کي پنهنجو پٽ ڪري ٿي ڄاڻان جيئن علي رضا کي

پرڻائينديس، تيئن حامد جي لاءِ به گهڻائينديس ڪين. سو ته آءُ به ڄاڻان ٿي پر جڏهن نينگري پير ئي نٿي ڪوڙي، تڏهن جيستائين حامد جو بندوبست لاءِ ترسنديس، تيستائين زينت ته اچي اٺ جيڏي ٿيندي. ٿيون ته اصل ڊپريون آهن، وڌندي ويرم ڪانه ٿيون ڪن، پوءِ هيڏو سارو ٻار گهر ۾ ويهارڻ من کي ڏکيو ٿو لڳي. تنهن کان جيڪڏهن في الحال اتيئي خير جو ڪم ٿي وڃي ته پوءِ نينگريءَ جو وڏو بار مٿي تان لٿو، وري لڳان نينگر جي پٺيان. اڄ ته نينگرا به انگريزي پڙهيا آهن، سي به ائين پيا چون ته اسين چونڊي پنهنجي ٻانهن وٺنداسين. ٻڌو

ڪين هئي ته انهيءَ ڏينهن حامد چرچن ۾ ڇا پئي چيو؟
 بختاور چيو ته ”هائو مائي، سچ ٿي چوڻ ۾ مون کي اميد آهي ته زينت کي به اهو هنڌ چڱو لڳندو. جن ڳالهين جي کيس ڳڻتي آهي، سي ته سڀ مائي جان بيبيءَ جي پٽ ۾ موجود آهن. پڙهڻ لکڻ وارو آهي، اشراف گهر جو آهي، ڪٿڻ ڪمائڻ وارو آهي، پوري وهيءَ وارو آهي، صورت جو موچارو آهي. رڳو ڌارياڻيءَ جو عيب ڪڍي ته خدا کي خبر. پر انهيءَ جي آءُ پٺيان ٿي ته هتي حرڪت ڪانه ٿيندي.“

شهربانوءَ چيو ”پر بختاور، ڪالھوڪو خواب جو مون توکي ٻڌايو هو، تنهن جو به هيستائين مون کي دل ۾ ويچار هو. لاشڪ سرائي به هن ڪم ۾ راضي آهي جو اڳواٽ مون کي اشارو ڪيو هئائين ۽ دلچاءُ ڏني هئائين. آءُ سو پٺيان ٿي ته انهيءَ جو تعبير اجهو اهو آهي!“

بختاور جواب ڏنو ته ”ٻڙي مائي! چوڻ ته سچ ٿي، مون کي دل تان لهي ويو هو، واھ جو سهي ڪيو اٿئي. ڏس ته سهي، جيئن کان وري به مٿا گهڻي ڪم جا آهن؛ هاڻ ڪير چونڊو ته سرائي، الله مرهيس، جيئرو ناهي. مون توکي انهيءَ مهل چيو هو ته ويچارو اوهان جو دعاگو آهي. انهيءَ ڳالهه جي هن کي اڳيئي خبر پئي هئي. ڀلا هن جو چٽل روح

جو آهي! هاڻي مائي ٻڌين ٿي، بسم الله ڪري انهيءَ ڳالهه تي ڪري
بيٺه.

شهربانوءَ چيو ته ”تڏهن، بختاور، ڇڱو سڀاڻي تون مون کي وري به
ڇوڪريءَ جو سماءُ وٺي ڏج. حامد علي کي آءُ پاڻهي ڪن تي
وجهنديس. نيٺ اهو به هيڏو سارو اچي ٿيو آهي، نيٺ هينئر اسان جو
وارث آهي. گهر ۾ هينئر مڙس ماڻهو اهوئي آهي.“

ٻيو ڏينهن ٿيو، پهر سوا سج چڙهيو، زينت بانو قرآن پڙهي پوءِ
ڪارچوب ڪڍيو. مائي شهربانو ويئي وهنجڻ، تنهن کي بختاور ميت
تيل ۽ پاڻي ڏيئي آئي. پاڻ وجهه ڏسي، اچي زينت جو پاسو ورتائين.
چوڻ لڳيس ته ”امان ڪيئن، ڪالھوڪن مهمانن جو ڪو سماءُ
پيئي.“

زينت ورندي ڏني ته ”ڪهڙو سماءُ! خير سان پلڪ گذري ويئي،
مهمان خوش ٿي ويا. مائي جان بيبي بلڪل غريب زال آهي، اسان
سان محبت ٻجهي ويئي اٿس.“

بختاور چيو ته ”سو برابر پر آيا هئا تنهنجي لاءِ.“

زينت پڇيو ته ”منهنجي لاءِ؟ منهنجي ڏسڻ جي سڪ پئي هين ڇا؟“
بختاور جواب ڏنو ته ”تنهنجي ٻانهن گهر ۾ مائي جان بيبيءَ اسان جي
مائيءَ کي گهڻيون منٿون ڪيون پنهنجي پٽ جي لاءِ ”مائيءَ ورندي
ڪانه ڏنيس. پلا ويچاريءَ کي سجهيو ٿي ته اڄ پٽ ڏيون سڀ آهن
وات وڪيل. هاڻ تون به امان اسان کي ڪٿي ٻڌاءِ ته تنهنجو ڪهڙو
خيال آهي، وري هن مان ڪهڙو عيب ٿي ڪڍين؟“

زينت ته حياءُ کان في الحال ورندي ڪانه ڏنيس، تڏهن پاڻ وري
چيائين ته ”جيڪي وصف انهيءَ ڏينهن توڻي چيا، سي ته هن ۾
موجود آهن. توکي به خبر هوندي ته مائي جان بيبيءَ جو پٽ پڙهڻ

لکڻ ۾ هوشيار آهي، کٽڻ ڪمائڻ وارو آهي، سڀڪي ٿو گهر ۾ اچين،
 شڪل صورت جو چڱو آهي، جوان ڄمڻ آهي، اشراف گهر جو آهي،
 ڌاريو آهي ته به مائٽن وانگر آهي. اسان جي سرائيءَ ۽ علي نواز مغل جو
 پاڻ ۾ رستو ڪين هو؟ هاڻي ته مرضي تنهنجي، ماڻهين ويچاريءَ ته
 انهيءَ ڏينهن کانپوءِ ڪٿي ماڻ ڪٿي آهي. جڏهن ڪٿي به سندس
 ڪانه ٿي هلي، تڏهن پيو ڇا ڪري.“

زينت چيو ته ”دائي، امان الائجي ڇو خفي ٿي آهي. مون ته اڳي به توکي
 چيو هو ته اولاد جو ڇا وس جو مائٽ جي سامهون ٿئي. منهنجي
 مرضي ڪهڙي آهي! جيڪا امان جي مرضي. انهيءَ گهر جي جيڪا
 ڳالهه ڪئي، سامون کي اڳيئي خبر آهي، هو اسان وٽ ايندڙ ويندڙ
 آهن، جنهن ڳالهه ۾ امان جي مرضي ٿيندي، سان مون کي قبول آهي.“

بس، هن جي ايتري چوڻ مان بختاور سمجهيو ته زينت کي انهيءَ پاسي
 تي اعتراض ڪونهي. انهيءَ هوندي به هن جي دل پڪي ڪرڻ لاءِ
 جان بيبيءَ ۽ سندس پٽ جي هلت چلت جي تعريف ڪرڻ لڳي ۽
 ڪڏهن ته وري چرچي طور هن کي اشارا ڏيڻ لڳي ته هاڻ اجهو
 سگهوئي ٻارن ٻچن واري ٿيندين، اولاد جو سيڪ ايندءِ، ڳالهه نه
 مڃيندا ته پاڻهي ڪاوڙ لڳنديئي.

انهن چرچن ڪندي، مائيءَ شهربانو ۽ وهنجي بس ڪيو هو، تنهن
 بختاور کي سڏ ڪيو. هن وڃي اتيئي گرما گرم خبر ٻڌايس ۽ مبارڪ
 ڏنائينس ته ڏيڻين مس مس بيٺي آهي. پوءِ ته مائي به نڪري ٻاهر
 آئي، بختاور وڃي پنهنجي ڪم کي لڳي.

پنپهرن جو وري مائيءَ شهربانو ۽ وڃي ڪوئيءَ ۾ آرام ٿي ڪيو ته
 اتي حامد به آيو، تنهن کي سڏي ڀر ۾ ويهاريائين، هن سان اهو ذڪر

چورائين ۽ جيڪي چوڻو هوس سو چڱيءَ طرح سمجهايا نيس. حامد ته علي رضا جو سنگتي هو ۽ هن جي هلت چلت جو چڱيءَ طرح واقف هو. سو انهيءَ رت ۾ ناراض نه ٿيو باقي پنهنجي شاديءَ بابت ته هو پاڻ به انهيءَ ڳالهه تي بيٺو ته ”اڃا منهنجي شاديءَ جي ٽڪر ڪانه پيئي آهي. نڪو اڃا آءُ ڪٿن ڪمائڻ جهڙو ٿيو آهيان.“ پيو هيءُ به چيائين ته ”مامي جي ڌيءَ اڃا ننڍڙي آهي، جڏهن ڪا وڏي ٿئي، تنهن کان سواءِ هن کي سڳاوتيءَ جو سودو پسند ناهي. آءُ جڏهن شادي ڪرڻ جهڙو ٿيس، تڏهن پاڻهي پنهنجي زال جو بندوبست ڪندس، اوهان کي- هلاڪي- ڪانه- ڏيندس.“ حامد ته- اهي- ڳالهيون علي رضا، توڙي شهر جي ٻين ڪن سنگتين جي صحبت ۾ سڪيو هو، ۽ شهر بانوءَ کي به اڳ ئي هن جي دل جي خبر هئي، تنهن هينئر ڪئي ماڻ ڪئي.

زينت بانوءَ جو پنهنجي دائي کي نئين رت جي پسنديءَ جو اهڙو جلد جواب ڏنو. سو گهڻي خيال ۽ ويچار کان سواءِ نه هو. اڳئين ڏينهن ماڻس سان جان بيبيءَ جا سُس پس پئي ڪئي، تنهن مان ٿورو گهڻو شڪ اڳيئي پيو هوس. وري هن پيري جان بيبيءَ به اڳي کان وڌيڪ پيار ڏيکاريو هوس، ۽ اشاري طرح ايترو به چئي چڪي هيس ته تون اسانجي گهر ڪڏهن ايندينءَ، تنهن مان هن کي پڪو گمان پيو ته منهنجي بابت ذڪر هليو آهي. انهيءَ وقت کان وٺي هو انهيءَ ڳالهه تي خيال ڪرڻ لڳي. علي رضا جي گهر جي خبرچار ساري هيس، سندس گڻن جي تعريف پاءُ کان به ٻڌي هئائين، جو هن جو پڪو سنگتي هو. سندس شڪل به ڏني هئائين جو هڪڙي ڏينهن اتفاق سان نانگ مارڻ جي لاءِ اندر آيو هو ۽ سندس منهن پئجي ويو هو. هن جي تصوير به پاڻس وٽ هئي، جا پاڻس جي ڪتابن سان گڏ سندس

جاء ۾ رکي هوندي هئي. تنهن کي هن وري به هاڻي چتائي ڏٺو، جنهن هن جي دل تي زياده اثر ڪيو. مطلب ته هوءَ ٿوري عرصي منجهه پنهنجي دل ۾ چڱيءَ طرح ويچار ڪري رهي هئي، ۽ اها جاءِ هر طرح پسند آئي هيس، تنهن ڪري جڏهن دائيءَ ساڻس ذڪر چوريو، تڏهن هن کي ڪا مشڪلات ڏسڻ ۾ ڪانه آئي، ٿورن ئي لفظن ۾ اشاري طرح مرضي ڏيکارياڻين، جو بختاور جي ڳالهائڻ مان صاف سمجهاڻين ٿي ته ماڻس انهيءَ ڪم ۾ راضي آهي ۽ پاڻس به ضرور خوش هوندو. انهيءَ وقت کان وٺي، انهيءَ گهر جا سڀ ڀاتي سرها ڏسڻ ۾ آيا. چالاڪ جو جنهن ڳالهه جو سڀني جي دل تي بار هوندو هو، تنهن جو فيصلو هاڻي اچي ويجهو ٿيو هو.

ساڳيوئي حال هنن مغلن جي گهر جي ڀاتين جو هو. گذريءَ ملاقات کي ٿي يا چار ڏينهن مس گذريا هئا، ته علي رضا ماءُ کي چيو ته ”امان، بهتر صلاح آهي ته سرائيءَ جي گهران سماءُ وٺجي ته ڪهڙو حال آهي، هيستائين مائي به پنهنجي دل ۾ ٺهراءُ ڪري رهي هوندي، بهتر آهي ته ترت جواب وٺجي، متان ڍر ڏني ڪم بگڙي وڃي.“

اها صلاح ماڻس به مناسب ڄاتي، تنهن ڪري مريم جي هٿان ڪي گل جا هار به سوکڙي ڪري ڏياري موڪلياڻين ۽ مائي شهر بانوءَ ڏي چواڻي موڪلياڻين ته ”جنهن ڳالهه جو مون تاڪيد ڪيو هو، تنهن جو پلائي ڪري اسان ڏي جواب جلد موڪلجنين، جو اسان جو سڄو ئي خيال انهيءَ پاسي ٿي بيٺو آهي.“ پيو ته جيڪي مريم کي سمجهاڻو هون، سو سمجهاڻي هن کي روانو ڪيائون.

مريم وڏن وڏن گهرن ۾ آئي ويئي هئي ۽ ڳالهائڻ ٻولهاڻڻ ۾ فضيلت واري ۽ چالاڪ هئي، تنهن خلاصو وقت وٺي پنهنجو پيغام چڱيءَ

طرح وڃي پهچايو. پاڻ منجهس جيڪا ضروري ڀڄ گهڙ ڪرڻي هيس سا به ڪيائين ۽ جيڪو مڙهو مصالحو وجهڻو هوس سو به وڌائين. مائي شهر بانوءَ ته اڳيئي تن من ڀڄي رکيو هو، پٽ ۽ ڌيءَ جي به دل جي ڳالهه هٿ ڪئي هئائين؛ تنهن مختصر طرح جواب ڏنس ته ” مائي جان بيبي کي منهنجي پاران دعائون ڏج، ۽ چئج ته تو واري ڳالهه اسان کي قبول آهي. پوءِ ڪهڙي به ڏکيائي اسان جي نظر آئي، پر جڏهن تو پاڻ انهيءَ ڪم لاءِ پنڌ ڪيو ۽ وري پنهنجو رستو به ڌارين وارو ناهي، مائتن وارو آهي تڏهن آءُ اها ڳالهه مڃان ٿي، اڳتي جيڪي لکيبي ۾ هوندو سو ٿيندو. اوهان جي ته الله جوڙي، اسان جي به ڪئي جوڙيندو! هاڻي اوهين تياري ڪجو اسين به ڪنداسين. ڪو چڱو وارڏسي في الحال مڱڻي جو بندوبست ڪجي، پوءِ شادي به ٿي پوندي.“

اهو جواب وٺي مريم سگهوئي پٺتي موٽي، اڳيان ته هنن سندس وات پئي ڏٺي، ايندي سان مائيءَ کي ۽ علي رضا کي مبارڪ ڏنائين. جان بيبيءَ ڊوڙ پائي مصريءَ جو هيڏو سارو ٽڪر کڻي وات ۾ وڌس، پوءِ ته سڀئي پاڻ ۾ خوشيون ۽ چرچا ڪرڻ لڳا ۽ علي رضا ته پنهنجن ڪپڙن ۾ نه ٿي ماريو.

باب ستون مبارڪ شادي

انهيءَ ڏينهن کان وٺي ٻيئي طرف تياري ڪرڻ لڳا ۽ ڪپڙو گندي، ڳهه ڳتو جوڙائڻ لڳا. ٻنهي گهرن ۾ اها پهرين شادي هئي ۽ ٻيئي سکر ماڻهو هئا. تنهن ڪري ٻنهي جي خواهش هئي ته آبروءَ جهڙو بندوبست ٿئي. هن کان پوءِ جڏهن ڪڏهن علي رضا ۽ حامد علي پاڻ ۾ گڏبا هئا ته اڳي کان وڌيڪ پاڻ ۾ گستاخ رهندا هئا، جو پڪ هين ته سگهوئي مائٽ ٿينداسين ۽ ڪڏهن ڪڏهن ته ايندڙ شاديءَ جي نسبت ۾ گفتگو ڪندا هئا ۽ ان جي تياريءَ بابت پاڻ ۾ صلاح ڪندا هئا.

هو ٻيئي نئين زماني جا ماڻهو هئا، نئون چلتو ڏٺو هئائون، ان بابت ڪتابن ۾ پڙهيو هئائون ۽ چڱن چڱن ماڻهن کان ٻڌو هئائون، تنهن ڪري اهڙين ڳالهين بابت هنن ٻنهي جي هڪڙي راءِ هئي. ان موجب پاڻ ۾ پڪو ٺهراءُ ڪيائون ته اها شادي، جا ٿيندي سا هو نئين ۽ سڌريل رت پٺيان ڪن ۽ اڳوڻا رستا ڇڏي ڏين. هنن کي سجهيو ٿي ته اهڙن ڪمن ۾ زالن جي ٻيگهي مچندي آهي ۽ مڙسن جي ڪابه ڳالهه ڪانه هلي آهي، پر ٻنهي سان سندن مائرن جي محبت گهڻي هئي ۽ جهڙي هي هنن جي مرضي رکندا هئا، تهڙي هو هنن جي مرضي رکنديون هيون ”تنهنڪري هنن ڄاتو ته اسين ڪي لٺ سان، ڪي چٽ سان سڀني کي آڻي پنهنجي رستي تي بيهندارينداسين. پوءِ ته ٻنهي گڏجي ڪي مکيه ڳالهيون مختصر طرح ڪئي ڪاغذ تي اٽڪايون، جن بابت شاديءَ جي ڪم ۾ هنن کي هلت ڪرڻي هئي:

1- پهرين ڳالهه اها رٿيائون ته مڱڻي کان شادي گهڻا ڏينهن پوءِ نه ٿئي هفتي کن ۾ ٿئي، ڇاڻ جو ڄاڻائون ته گهڻن ڏينهن وچ ۾ پوڻ ڪري هڪڙو ته ڏيتي لپتي جو خرچ به ٿئي ٿو ۽ ٻيو ته هڪٻئي جي سنڀال رکڻ به ڏکي ٿي ٿئي.

2- مڱڻي ۾ رڳو ڪن ٿورن عزيزن کي سڏي، مٺائي ورهائي پڌري ڪرائجي ۽ ڪنوار کي ويڙهه يا منڊي نشانيءَ لاءِ وجهجي ٻيو ڪي ڪين ڪجي.

3- شاديءَ جو ڏينهن ٻيئي طرف صلاح ڪري اهڙو مقرر ڪن، جو پنهنجي کي سولو هجي. ڏڻ واروڻ يا يا مٺي کان ڏينهن ڪڍائڻ يا ڏسائڻ جا چڻ، اهو سڀ بند رکجي.

4- ڏاج چئن جوڙن ڪپڙن ۽ ضروري زيورن کان سواءِ ٻيو ڪي به ڪين ٺهرائجي. وڌيڪ جيڪي ڏيڻو هجي، سو شاديءَ کان پوءِ هڪٻئي کي ڏيئي سگهجي ٿو.

5- ڏاج ڏيکارڻ جو ڪوبه ضرور ڪونهي.

6- زيور وسعت آهر رڳا هيٺيان يا انهن مان ڪي هئڻ گهرجن، ڪن جي لاءِ هڪ جُٽ پنڙا يا ڏُر هئڻ جي لاءِ مُنڊي، ٻانهن لاءِ ڪنگڻ يا ڪنگڻيون ۽ ڳچيءَ لاءِ ڏهرِي يا اهڙو ڪو ٻيو زيور باقي نڪ ۾ ضرور ڪونهي. جي اصل ننڍي هوندي کان ٽنگ نڪتل هجي ته پوءِ لاچار هڪڙي ننڍڙي ڦلڙي وجهجي. انهيءَ ڪري هنن ڄاڻو ته اجاين زيورن تي پئسا به خرچ نه ٿيندا، نڪ ۽ ڪن به گهڻن ٽنگن ڪڍڻ ۽ گهڻي بار ڪڍڻ جي عذاب کان چڻي پوندا.

7- نڪاح سنجھي جو ذهن بچي اندر پورو ٿيڻ کپي، جنهن کانپوءِ گهوٽ ڪنوار پنهنجي جاءِ تي هليا وڃن ۽ نڪاح مهل ڪي ٿورا ويجهه عزيز يا گهرا دوست حاضر هجن، جي نڪاح کان پوءِ مٺائي يا

ڪارڪون وٺي، پنهنجي پنهنجي گهر هليا وڃن؛ نه ائين، جو سڄي رات اتي ويٺا پنڪيون ڪائين ۽ شاديءَ وارن کي دل ۾ پتين.

8- ڪنهن به قسم جا سڳڻ ساٿ، سي اڪثر ٻاهر مڙسن ۽ يا اندر زالن ۾ ٿيندا آهن، سي بند رڪجن، رڳو گهوت نڪاح کان پوءِ ڪنوار جي گهر اچي، ڪنوار سان هڪ ڪٽ تي ذري تائين گڏ ويهي ۽ عزيز انهن کي ڏسن ۽ مبارڪون ڏين، پوءِ رات جو گاڏيءَ يا ڏليءَ ۾ يا ڪجائي ۾ هليا وڃن.

9- شاديءَ جي ٻئي ڏينهن يا ان جي اڳئين ڏينهن، شاديءَ جي ماني ٿئي، گهوٽي ٻاهر جي ڪن ۽ ڪنواريتا اندر جي. پورا پنا ماڻهو، عزيز ۽ دوست سڏجن، جنهن ڪري اجايو خرچ مانيءَ تي به نه ٿئي. مانيءَ کاڌي کان پوءِ جي پھت جا پئسا وٺڻ ۾ ايندا آهن ۽ وقت بوقت جا گهور ڏيڻ ۾ ايندي آهي، سا اصل بند ڪجي.

10- ٻاهر دهلن وڃائڻ يا ڏونڪن هڻڻ ۽ اندر ڍورڪ وڃائڻ جو دستور، جيڪو هلندڙ آهي سو بند ڪجي؛ ڇاڻ جو شاديءَ جي گوڙ ۾ دهل مرڳو گڙوڙ وجهو ڏين- تنهن کان سواءِ شرعي به منع آهي. انهن مٿين ڳالهين جي ٺهرائڻ ۾ هنن پنهي جوانن پاڻ ۾ چڱا چڱا دليل هلايا ۽ حجتون آنديون، مگر انهن جو بيان ڪرڻ جو هتي ضرور ڪونه ٿو ڏسجي.

انهن تي عمل ڪرڻ لاءِ هنن پڪي ڪمر ٻڌي، پنهي ڄڻ پنهنجي پنهنجي گهر ڳالهه چوري. پهريائين ته سندن مائون ۽ دايون، توڙي پيا جيڪي ماڻهو وٽن ايندا هئا ۽ ٻڌندا هئا سي کلندا هئا ۽ چوندا هئا ته ”چوڪرا انگريزي پڙهي ڪري پيا آهن، ٻاهر جا ڪم ته بگيڙيا اٿن هاڻ وري اندرين زنانن ڪمن ۾ ٿا هٿ وجهن. نيون ٻوليون ٿا ٻولين، جيڪي سندن ابي ڏاڏي ڪيو تنهن تان ٿا عيب وٺن.“

مطلب ته هنن ۽ زالن جي وچ ۾ چٽا پيٽي هلي ۽ هنن به ديني توڙي عقلي حجتن ڏيڻ سان گهٽايو ڪين. ٿوري تائين سندن مائون خفي ٿيون ۽ ڪاوڙ ڪرڻ لڳيون. نيٺ هنن هٿين پيرين پئي، پنهنجي ڳالهه تي آڻي بيهارين ۽ اهو عذر جوڙي وات ۾ ڏنائون ته ”جيڪو اوهان کي انهيءَ باب ۾ چوي ٿو ڪ ڪري، تنهن کي اوهين چئو ته اسين ڇا ڪريون چوڪرا نٿا مڙن. جي سندن مرضي نٿا رکون ته اسان جي هٿن کان ٿا وڃن. الائجي پنهنجي منهن ڪا ٻي وڌيڪ خرابي نه ڪن تنهنڪري لاچار آهيون.“

انهيءَ تجويز سان هنن پنهنجو پنهنجو پڪو بندوبست بيهاري شاديءَ جو سعيو ڪيو. نيٺ ٻنهي طرفن صلاح ڪري پنهنجي سهنج موجب شاديءَ جي لاءِ هڪڙو ڏينهن مقرر ڪيو. انهيءَ ڏينهن جي گهوٽيتن توڙي ڪنواريتن ماڻهن کي دعوت ڏني. ماڻهو آيا، ماني کاڌائون، رات ٿي نڪاح پڙهيو. گهوٽ کي ڪنوار جي گهر آندائون، ٿوري وقت کان پوءِ گهوٽ، ڪنوار کي ساڻ وٺي وري پنهنجي گهر آيو. انهيءَ ڪم جي پورائيءَ ۾ جيڪي جيڪي ٺهراءُ ٻنهي طرفن ڪري ڇڏيا هئا، انهن تي زور ڪري عمل ڪيائون. اگرچہ گهڻن ماڻهن ته منهن تي پئي مٿن ٺٺوليون ڪيون پر تڏهن به هنن، انهن جي پرواهه ڪانه رکي. جيئن مناسب ڄاتائون تيئن پنهنجو ڪم پورو ڪيائون.

ياد رکڻ گهرجي ته هن شاديءَ ۾ سرائي فتح خان يا سندس زال جا گهڻا مائٽ راضي نه هئا. ٿوري گهڻي ڪونس ته هنن سان ڪچيءَ کان ڪئي هئائون، پر هاڻ ته وڌيڪ سندن وچ ۾ وڏو ستو پئجي ويو، جو هنن ڄاتو ته هيءَ مائي پنهنجي پٽ جي ۽ ٻين ماڻهن جي ڳالهه تي لڳي، مائٽن کي ڇڏي ڌارين سان گڏي آهي، انهيءَ ڪري هن شاديءَ

۾ نه ويٺا. هنن به مائٽن مان گهڻن ڏينهن کان آسرو لاهي ڇڏيو هو. هاڻ هنن مغلن کي پنهنجو مائٽ ٿي ڄاتائون. ٻيئي گهر سڀڪنهن ڪم ۾ هڪٻئي جي ڏيڌ تي رهندا هئا ۽ هڪٻئي جا صلاحڪار هوندا هئا.

گهوٽ ڪنوار جي گڏ رهڻ جو اسين ڪهڙو ذڪر لکون؟ هيتريءَ واقفيت، هيتريءَ سک ۽ هيتري محبت کان پوءِ جا سندن شادي ٿي هئي، تنهنڪري هڪٻئي سان حد کان وڌيڪ پيار ٿين. اڪثر جيڪي شاديون هتي ٿين ٿيون، تن ۾ گهوٽ ڪنوار هڪٻئي جا ناواقف هوندا آهن، تنهن ڪري جيسين پرڻجي گڏ ٿين، تيسين پيا ڳڻتيون کائيندا آهن ته الائجي ڪهڙيءَ طرح جو ماڻهو هوندو، الائجي ڪهڙي شڪل هونديس، الائجي ڪهڙي طبيعت هونديس. پرڻي کان پوءِ به ڪنوار ته مهينو کن حيا کان ڪنڌ مٿي ئي نه ڪڍندي، ڏانهس منهن ئي. مٿي. ڪري نه. نيهاريندي، اکر. ئي. ڪو نه. ڳالهائيندي. پر هتي اهڙو حال نه هو، پهرئين ڏينهن کان وٺي هنن جي دل ٻجهي ويئي ۽ پاڻ ۾ اهڙا گهراڻي ويا جو ڄڻ اڳي جا واقف هئا. شاديءَ جي ٽئين ڏينهن وري گهوٽ ڪنوار گڏجي، ڪنوار جي پيڪي گهر آيا. هڪڙو ڏينهن رهي وري پنهنجي گهر آيا. پوءِ به هفتي ٻئي، آچر جي ڏينهن ڪڏهن ڪڏهن هي هنن وٽ ويندا هئا ۽ ڪڏهن هو هنن وٽ ايندا هئا.

زينت بانوءَ جي اچڻ ڪري مغلن جي گهر جي وري ٻي رونق ٿي. گهر جي ٻين ڀاتين سان هن جي اهڙي چڱي هلت هوندي هئي جو سڀڪو مٿانئس ساھ پيو صدقو ڪندو هو. سس- نهن جون لڙايون اڪثر ٻڌيون آهن، پر هتي ته ٻنهي جي وچ ۾ روز بروز محبت وڌندي ويئي.

گهر جو سڄو حساب ڪتاب زينت بانوءَ جي هٿ ۾ رهندو هو، جهڙيءَ طرح پيءُ جي گهر ۾ هوندو هو. هن پنهنجي مشغوليءَ جي لاءِ وقت ورهائي ڇڏيو هو. ان موجب لکڻ پڙهڻ ۽ سڀڻ ڀرڻ جو ڪم ڪندي هئي. مڙس جي ويهڻ جي جيڪا جاءِ هوندي هئي، تنهن کي هن اچي اڳي کان وڌ سينگاريو. علي رضا تونگر ماڻهو نه هو جيئن ته اسان مٿي ڏيکاريو آهي، نڪي وري تمام غريب هو، پوري پنيءَ وسعت وارو هو. هن شاديءَ جي ڪري جيڪو پئسو اڳي ميڙيو هو، تنهن کي گهڻي چڪ اچي ويئي هئي، تنهن ڪري زينت بانوءَ جو خاص ڪري انهيءَ پاسي ڌيان ڏيو. مڙس جيڪي مڱهين ۾ ڪمائيندو هو تنهن مان ماهوار خرچ ڪڍي رکندي هئي، باقي ٻيو سڀ مڙس جي معرفت بئنڪ ۾ رکائي ڇڏيندي هئي. اگرچہ بئنڪ مان وياج وٺڻ جي نسبت دل تي ديني خطرو گذرين، تڏهن به هنن پاڻ ۾ پهي، ٺهراءُ ڪيو ته پئسا ته قابو رکيا هوندا باقي وياج ڪٿي نه وٺنداسين يا وٺي پنهنجي ڪم نه لڳائينداسين. ڪنهن اڙئي اڙئي ڪم ۾ آڻينداسين. يا ته ڪنهن کي ڏيئي ڇڏينداسين.

انهيءَ طرح گهر جي ڪمن ۾ هنن پنهي گڏجي يڪدل ٿي اهڙو سڌارو ڪيو، جنهن مان ڏسڻ واري کي جيڪر صاف معلوم ٿئي ته في الحقيقت مڙس جو ڪم آهي پورهيو ڪري کڻي ڪمائي اچڻ ۽ زال جو ڪم آهي گهر جو سڀ ڪم ڪار سنڀالڻ؛ نه رڳو ايترو پر پاڻ ٻاهر جي ڪمن ۾ مڙس جي مددگار ۽ صلاحڪار هئڻ. زال مڙس پنهي ديني ۽ علمي سڌاري ۾ به پريندي کان گهڻي ڪوشش ڪئي. هڪڙو وقت مقرر ڪري ڇڏيو هئائون، جنهن تي مڙس، زال کي انگريزي پڙهائيندو هو ۽ ٻيا جيڪي ڪتاب اڪثر اسڪولن ۾ پڙهائيندا آهن، جهڙوڪ تاريخ، جاگرافي، حساب وغيره،

سي به هن کي پڙهائيندو هو. جيتوڻيڪ اهي زال کي گهڻي ڪم جا نه هئا، پر تڏهن به واقفيت جي لاءِ هن ضروري ڄاڻا. تنهن کان سواءِ وقت ٿارڻ جو به اهو چڱو اپاءُ هو، ۽ زينت بانو به انهن جي سکڻ جي خواهشمند ٿي.

ڪنهن وقت وري ڪو ديني يا اخلاقي علم جو ڪتاب ڪٿي، گڏ ويهي مطالعو ڪندا هئا. انهيءَ بحث مان هيءُ به فائدو هو، جو هڪٻئي سان بيحجاب ڳالهائيندا هئا. هتي اڪثر رواج آهي ته مڙس زال ماڻهن جي اڳيان گڏ نه ويهن، نه گفتگو ڪن، خاص جڏهن تازا پريٽيل هوندا آهن، ته نه زال مڙس جو نالو وٺي سڏي، نه مڙس زال کي رڳو رکي سوال جواب ڪن، سو به لڪندي چپندي. هنن اهو رواج ڪڍيو، جو مڙس زال کي نالو وٺي سڏيندو هو، مگر زال کي حجاب کي ادب کان هن جو نالو وٺي نه سڏيندي هئي، پر انهيءَ جي بدران هو هڪٻئي کي سڏڻ ۾ پيار يا آبروءَ جهڙا لفظ ڪم آڻيندا هئا، جيئن ته پيار، يا جان، يا سائين، يا صاحب.

هڪڙي ڀيري، ڪنهن هندستاني ڪتاب پڙهندي، پردي جي نسبت ۾ هنن جو پاڻ ۾ بحث هليو، جو مختصر طور هيٺ ڏجي ٿو:

علي رضا، جو البت ٻاهر اڻليل پٽليل هو، ۽ جنهن کي هاڻوڪي زماني جو گهڻو واءُ لڳل هو، تنهن چيو ته ”سند ۾ پردي جي تمام جڻ آهي، جيڪي مسلمانن ملڪ آهن، ايران يا ترڪستان ۽ ٻيا، اتي اهڙي جڻ ڪانهي. جهڙي هتي آهي، ڇڻ ته مسلمانن آهي ئي رڳو هتي.“

زينت بانو سو ڪيئن؟ هتي به پرده داري هليل آهي، هتي به آهي، ۽ ديني حڪم به اهڙو ئي آهي.

علي رضا - پياري، ائين ناهي. هتي سڪرن سڪرن جون زالون برقعا منهن تي وجهيو، ٻاهر پنڌ يا گاڏين ۾ ڪم ڪار يا تماشه بينيءَ لاءِ نڪري سگهن ٿيون؛ هتي ته عمر ساري در کان ٻاهر پير نه ڪين، بند ئي بند ۾ پيون آهن. جيئن وڌيڪ سڪر، تيئن وڌيڪ بند. جي اندر ته ڪوٽ، جي ٻاهر ته پوش.

زينت بانو پوءِ سائين، انهيءَ ۾ ڪهڙي حرڪت؟ زال جي لاءِ ته پردو آهي، شال ڪابه زال بي پردي نه ٿئي بي پرديءَ اُگهاڙيءَ ۾ ڪهڙو فرق؟ باقي ٿيو برقعو يا پوش يا ڪوٽ، سو ته آهي جتي ڪٿي جي رسم. جهڙي طرح مسلمان سڀيئي مسلمان، پوءِ هڪڙي هنڌ هڪڙي پوشاڪ ٿا ڏيکن، ٻئي هنڌ ٻي پوشاڪ. چوڻي به آهي ته ”جهڙو ڏيس تهڙو ويس“.

علي رضا اهو سچ آهي، پر جنهن پردي جي اها تعريف آهي، اهو اهو بند ناهي. تڏهن سمجهڻ گهرجي ته پرديءَ قيد ۾ فرق ڪونهي، حرمخانيءَ بديخاني ۾ تفاوت ڪونهي؟

زينت بانو سائين، توهين زور آور آهيو. رڳو ٻاهرينءَ ديوار يا ڪوٽ هئڻ ڪري ۽ ٻاهر نڪرڻ جي منع هئڻ ڪري هڪجهڙا چئو ته پلي چئو، نه ته مطلب مدعا هن جو ٻيو، هن جو ٻيو. هڪڙي ۾ رهڻ فخر آهي، ٻئي ۾ رهڻ خواري آهي.

علي رضا زينت جان، زور آور ته تون آهين، تون پانئين ٿي ته انهيءَ پردي واري بند ۾ رهڻ ڪري زالن جي حالت ڪا بهتر ٿي ٿئي؟ زينت آءُ پانين ٿي ته ٿئي ٿي. جي بهتر نه ٿي ٿئي، ته بدتر ته مورت ٿي ٿئي.

علي رضا سو ڪيئن؟

زينت هيئن، جو دنيا ۾ اهڙيون حرص وڌائڻ ۽ گمراهه ڪرڻ جون شيون پڪڙيون پيون آهن، جو جڏهن مڙس به انهن تي ٺڳجي وڃن ٿا ۽ خطا ڪايو وڃن، تڏهن زالون ڇا آهن؟ انهن کان گوشي تي رهڻ ۽ انهن جي وڪڙ ۾ نه اچڻ به وڏي شيءِ آهي. جي بديءَ سان وڙهي، ان تي غالب پوڻ وڏي نيڪي آهي، ته ”جت پڄڻ ناهي وس، اُت پڄڻ ڪم وريام جو.“ سو حقيقت ڪري زالون ڄاڻي وائي پردي ۾ رهڻ ڪري وريامن جو ڪم ٿيون ڪن. اها به سندن هڪڙي بهادري آهي، اها به سندن هڪڙي تعريف آهي.

علي رضا اهو سچ آهي، پر آءُ ڀانيان ٿو ته ٻاهر نه نڪرڻ ڪري دنيا ئي شين نه ڏسڻ ڪري اندروارن جو حرص گهٽجي نٿو، پاڻ وڏي ٿو. جا چڱي شيءِ ڏنل ناهي، پر ٻڌجي پيئي ته تمام ويجهي به آهي يا ڀت جي ٻاهران آهي يا ان جي ڏسڻ جي به جاءِ آهي، ته انساني طبيعت جو اهو ميل آهي ته انهيءَ کي ڏسڻ جي ماڻهو ضرور خواهش رکندو. جي خواهش رکندو ته هڪڙي وقت ڪوشش به ڪندو ۽ جا شيءِ پريندي نئين ڏسڻ ۾ ايندي، تنهن تي پهرين هڪڙو - ٻه پيرا چٽائي ڏسڻ يا خيال سان نهارڻ ضرور ٿئي ٿو، پوءِ انهيءَ ڏي بلڪل خيال به ڪونه ٿو ٿئي، تنهن ڪري جنهن ڊپ کان زالن کي مڙس ٻاهر نه ٿا ڪڍن، سو ڊپ رڳو خيالي آهي، حقيقت ڪري آهي ئي ڪونه.

زينت پر سائين! اهڙين شين جي ڏسڻ جو ڪهڙو ضرور؟
علي رضا - پياري ائين نه چؤ. دنيا هڪڙو عجيب ڪارخانو ۽ عجائبخانو آهي. انهيءَ ۾ خدا تعاليٰ ڪروڙين شيون پيدا ڪيون آهن، جي سندس قدرت جون نشانيون آهن. اهي سڀ رڳو ڏسڻ جي لاءِ نه آهن، پر انهن جي ڏني سندس قدرت جي زياده خبر پوي ٿي ۽ منجهس ديني اعتقاد زياده پڪو ٿو ٿئي. تنهن کان سواءِ انهن جي ڏني آزمودو

وڌي ٿو، علم ۽ عقل زياده ٿئي ٿو، خبر وڌيڪ پوي ٿي. جنهن اهي عجائب غرائب ڏٺا آهن ۽ جنهن نه ڏٺا آهن، تن جي وچ ۾ اهڙو فرق آهي، جهڙو سڄي ۽ انڌي جي وچ ۾. هاڻ تون قبول ڪندين ته زال مڙس کان سواءِ ڪري ضعيف ۽ گهٽ عقل واري آهي. ديني ڪتاب به اها شاهدي ڏين ٿا، تڏهن اهڙي آزمودي جو ضرور زال کي وڌيڪ آهي يا مڙس کي؟ جي شيطاني ڪمن کان پاسي ٿيڻ يا انهن کي ڌڪي پاسي ڪرڻ لاءِ علم ۽ عقل جو ضرور آهي، ته يقيناً مڙس کان زالن کي علم ۽ عقل جي وڌيڪ گهرج آهي. جيڪڏهن شيطان پٽ جي ٻاهران خرابيون ڪرائي ٿو، ته پٽ جي اندر لنگهڻ ۾ به هن کي حرڪت ڪانهي. هو ته زالن جو ڪوڏيو آهي، جي آسانيءَ سان سندس چئي ۾ اچي سگهن ٿيون. بيبي حوا جو حال توکي ياد هوندو. ۽ جيڪڏهن شيطان کي ٿارڻ ۽ انهيءَ کي نتائڻ ۾ علم ۽ عقل جي گهرج آهي، ته مڙس کان زالن کي انهن جو وڌيڪ واهپو رکڻ گهرجي. هاڻي جي علم ۽ عقل جو ضرور آهي، ته جي ڳالهين علم ۽ عقل کي وڌائين ٿيون، تن جو ته بيشڪ ضرور هئڻ گهرجي.

زينت اها اوهان جي حجت بيشڪ قوي آهي، مگر ديني توڙي عقلي ڪتابن مان معلوم آهي، ته هڪڙيون ڳالهينون ۽ هڪڙا ڪم خاص مردن لاءِ آهن ۽ ٻيا وري خاص زالن جي لاءِ آهن. خدا تعاليٰ سڀ ڪنهن تي پنهنجي وسعت آهر ڪم رکي ٿو. ٻاهر گهمڻ ڦرڻ، جنگيون ڪرڻ، دشمنن کي سامهون ٿيڻ، کٽڻ ڪمائڻ، مڙس جي بلي ڪيو ويو آهي، ۽ گهر سنڀالڻ، جڏهن مڙس ٻاهران هلاڪيون ڪڍي اچن، تڏهن انهن جي خدمت چاڪري ڪرڻ، ٻار ڄڻ، انهن جي سنڀال ۽ پرورش ڪرڻ اهي ڪم وري زالن تي رکيا ويا آهن.

علي رضا- سچ آهي، مگر جن ڳالهين ۽ شين جو آءٌ ذڪر ٿو ڪريان، تن جو عقل ۽ نيڪيءَ سان واسطو آهي. اهي جهڙو مڙسڻ کي ضروري آهن، تهڙو زالن کي. انگريز ماڻهن جو حال ڏس ته جهڙا پاڻ هوشيار، تهڙيون سندن زالون. اهو سڀ ڇا ڪان آهي؟ رڳو ٻاهر آمدرفت ڪرڻ ۽ جيڪي ڪم اندر ٿي نٿا سگهن، تن جي جاچڻ کان. هنن مان هڪڙي مئڊم چاليهن مڙسڻ جي وچ ۾ ويٺي هوندي، ته به پرواهه ڪانه هونديس؛ هنن سان گفتگو ڪرڻ توڙي حجت هلائڻ ۾ اهڙي چالاڪي ڏيکاريندي، جهڙو ڪو هوشيار مڙس ڏيکاري. هتي جي پردي وارين زالن ڪڏهن ڌارئين ماڻهوءَ جو منهن نه ڏٺو آهي، سو جيڪڏهن ڪنهن اتفاق سان غير ماڻهوءَ وٽ آيون، ته پوءِ اڪرئي واپس نه نڪرند. پنهنجي ئي پگهر ۾ پيون ٻڌنديون، ۽ جي ٻاهر ماڻهن ۾ هلڻ لاچار ٿين، ته هلندي تنگيون پيون وڃڻديون، جنهن ڪري سڀ پيا مٿن کلندا. انسان تي سرديون گرميون رکيون آهن، خداوند خواهسته اهڙيءَ زال تي ڪڏهن ڪو اهڙو حادثو اچي پوي، ته جيڪر مشڪلات ۾ مري وڃي، يا ته رلي خراب ٿئي، جيڪا اصلي ٻاهر جي آمدوگار هوندي، سا اهڙن مشڪل وقتن ۾ به پنهنجي جاءِ ڪري وجهندي، ۽ وڏي همت ڏيکاري سگهندي.

زينت تڏهن زالن جي ٻاهر نڪرڻ ڪري سندن گمراهه ٿيڻ جو ڊپ ڪونهي؟

علي رضا- ڪهڙو ڊپ آهي. جن قومن جون زالون ائين ٻاهر نڪرن ٿيون، سي خراب ڪين ٿيون آهن. چڱو مثال پارسين جو آهي، جي هندستان جا ڏيهي ماڻهو آهن؛ سچ آهي ته ڪي خراب مثال اهڙين قومن مان به ملي سگهندا. پر اوترا مثال، بلڪ انهيءَ کان به وڌيڪ

خراب مثال، پردي وارن ۽ حرمخانن وارن ماڻهن جا به ملي سگهندا.
ٿورن جي ڪري گهڻا ڪين مسندا.

زينت اهو ته سائين ٺهيو، پر پردي جي نسبت ۾ جو ديني حڪم آهي، تنهن تي به ته ڪو ڌيان ڏيڻ ضروري آهي؟

علي رضا- هاڻو، بيشڪ ضروري آهي، پر جيتريقدر مون انهيءَ نسبت ۾ ديني ڪتاب ڏٺا آهن، تن مان پردي جي معنيٰ بند قيد نٿو نڪري، جيئن هتي آهي. منهنجي نظر ۾ زال جي لاءِ وڏو پردو آهي مڙس، انهيءَ جو ته قرآن ۾ به اشارو آهي. جا زال پنهنجي مڙس يا وارث کان پري هوندي، يا انهيءَ جي مرضيءَ ڌارن ڪيڏي ايندي ويندي، يا ڪي اجايا پير ڪندي، انهيءَ چئبو ته پردو ڇڏيو، پوءِ ڀلي ڪوئن ۾ ويٺي هجي، پر جنهن زال کي مڙس يا وارث ساڻ هوندو، ۽ انهيءَ جي حفاظت هيٺ ڪيڏي ايندي ويندي، اها ڄڻ ته پردي سان آهي، پوءِ ڀلي عام ماڻهن جي وچ ۾ هجي.

زينت- تڏهن ائين، اوهان جو مطب آهي ته مئڊمن وانگي زالون ڀلي ٻا-هر- وتن گهمند-يو-ن قر-ند-يو-ن،

۽ ڌارين ماڻهن سان تماشا ۽ ناچ ڪنديون؟

علي رضا- منهنجو اهڙو مطلب ناهي. غير قومن جون مناسب ڳالهيون هٿ ڪجن، پر انهن جي نامناسب ڳالهيون تي هلڻ ضروري ڪونهي. پردي جي نسبت ۾ منهنجو مختصر مطلب هيءُ آهي، ته زالن کي اصل ديوارن جي اندر بند رکڻ ۽ بلڪل نڪرڻ کان روڪڻ اجايو آهي. جڏهن نڪرن، تڏهن مناسب پردو هجين، يعني جيڪي ديني حق جسم ڍڪڻ ۽ لباس ڍڪڻ جا آهن، سي پورا ڪجن، ۽ پنهنجي وارث کان سواءِ يا انهيءَ جي مرضيءَ ڌارن پئي ڪنهن هنڌ نه وڃن. جڏهن ڪڏهن ڪن عجيب غريب شين ڏسڻ جو وجهه

سٺو هجي، جن مان ڪنهن قسم جي فائدي جو امڪان هجي، يا
 جڏهن ڪڏهن ڪنهن ضروري ڪم لاءِ ڪنهن هنڌ وڃڻو هجي،
 تڏهن مناسب ۽ شائستي رستي سان انهن جي ڏسڻ ۾ يا اتي وڃڻ ۾
 ڪابه حرڪت نه هئڻ گهرجي. ائين ڪرڻ ڪري ديني حڪم به
 بجا آڻي سگهجن ٿا، ۽ جهان جي توڙي خدا تعاليٰ جي قدرت جي به زياده
 خبر پوي ٿي. انهيءَ ڪري سمجهه وڌي ٿي، سک وڌي ٿو، انساني
 حالت ۾ سڌارو ٿئي ٿو، ۽ اوڀر سوير جي اتفاقن مهل مشڪلات ۾
 ڦاسڻ کان به — چٽجي — ٿو —.

باب ائون جدائي

انهيءَ شاديءَ کي پنج ڇهه مهينا مس گذريا، ته جن صاحبوڪن کي علي رضا پڙهائيندو هو، تن مان هڪڙي جي بدلي بمبئيءَ ٿي. تنهن هن کي چيو ته جيڪڏهن تون مون سان هلندي، ته توکي اسي رپيا درماهو ڏيندس. هو جنگي کاتي جو وڏو عهديدار هو، ۽ علي رضا تي گهڻو مهربان هوندو هو، هن جي به ساڻس پريت ٻجهي ويئي هئي، تنهن اها ڳالهه قبول ڪئي. پانائين ته اسي رپيا اهي ٿيا، اهڙيون به چار آساميون ٻيون پڙهايم ته سيڪي ٿي پوندو. وري ٻي طمع هيس جو هن صاحبوڪ دلا سو ڏنس ته ڪنهن هنڌ ڪا آبروءَ جهڙي جاءِ خالي ٿي، ته تنهنجو بندوبست ڪندس، تنهن ڪري هو پاڻ انهيءَ ڳالهه ۾ خوش هو.

اها ڳالهه علي رضا پنهنجي گهر اچي ڪئي. سيني گهر جي ڀاتين کي هڪڙي پاسي خوشي ٿي، جو فائدي جي اميد هئي، ٻئي پاسي ارمان ٿيو، جو جتي عمر ساري گذاري هئائون، اتان نڪرڻ به اهنجو پئي لڳن. پر هنن جي عزازت رڳو هڪ گهر سان هئي، تنهن ڪري هن ملڪ ڇڏڻ ڪري گهڻو فڪر نه ٿي ٿين.

آخر ٻنهي گهرن پاڻ ۾ پهتي اهو ٺهراءُ ڪيو ته في الحال علي رضا بمبئي وڃي. اتي وڃي پهريائين رهڻ جي جاءِ جو به بندوبست ڪري، ۽ ڏسي ته جي اتي رهڻ ڪري فائدو هجيس ۽ ٻي حرڪت نه هجي، ته مهيني - ٻن کان پوءِ موڪلائي، اچي پنهنجا ٻار ٻچا وٺي وڃي. تيتري

۾ علي رضا جو مامو دلاور خان، جو اڪثر وٽن ايندو هو ۽ ڪڏهن ڪڏهن به ٿي ڏينهن وٽن رهي به پوندو هو، تنهن سندس گهر ۾ ٽڪڻ جو ذمو کنيو.

هفتي کن جي اندر علي رضا ٽيڙ ٻڌي تيار ٿيو. هلڻ جي ڏينهن صبح جو وڃي پنهنجي سس کان موڪلائي آيو ۽ ساڻس گڏ حامد علي اُماڻڻ جي لاءِ آيو. وڃڻ وڃڻ جي مهل، هو هلڻ لاءِ تيار ٿيو. پهرين ماءُ کي پيرين پئي موڪليائين، ۽ پنهنجي زال جي ڀارت ڪيائينس. وري مريم کي پاڪر پائي موڪليائين. پوءِ پنهنجي ڪوئيءَ ۾ آيو، جتي چئڻ پنجن منهن تائين زال مڙس ويهي محبت جون ڳالهائون ڪيون.

زينت بانو چوڻ لڳيس ته ”پيارا، پوءِ نيٺ اوهين اُسهو ٿا؟“ علي رضا ورندي ڏني ته ”بس پياري، قسمت ائين آهي، خدا ڪندو ته وري خير سان سگهو ئي ملنداسين. زينت! تون اڃا گهڻن سان گڏ ويٺي آهين، پر حال منهنجا، جو پرڏيهه ۾ وڃي هيڪلو رهندس. جيسين توکي وري اچي پاڻ سان وٺي ويندس، تيسين الاجي منهنجو وقت ڪيئن گذرندو؟“

زينت کي اتي اڪين مان پاڻي اچڻ لڳو، سو اُگهي مڙس کي چوڻ لڳي ته ”تڏهن جان، خط لکڻ جو تاڪيد رکجو، متان اسان کي انتظار ٿئي.“ علي رضا چيو ته ”وڃڻ سان خبر چار لکندس، پوءِ تون به برابر لکندي رهج. پر پياري، جيترو وري ملون، تيترو پنهنجي پڙهڻ لکڻ ۾ مشغول رهج، اما کي خوش رکيو اچج، وڏو مائٽ آهي، ڪڏهن ڪڏهن اما سان گڏجي، مامو يا حامد ساڻ ڪري، پنهنجي پيءُ جي گهر ويٺيءَ ته حرڪت ڪانهي.“

انهيءَ طرح جيڪا ضروري فهمائش ڏيڻي هيس، سا ڏئي علي رضا اُٿيو، ۽ زال کي پيار ڏيئي موڪلائي نڪري ٻاهر آيو. حامد علي به ساڻس گڏ گاڏيءَ تي چڙهي گدوبندر تائين ويو. پوءِ موٽي آيو، جو اڪثر رات جو گهر کان ٻاهر نه رهندو هو. پٺ تي، اها رات علي رضا جي زال يا پيا گهر جا ڀاتي البت ملول هئا، جو هو پهريون ڀيرو ايڏي سفر تي نڪتو هو، پر پوءِ ٺهي ويا.

علي رضا ڪراچيءَ ۾ پنهنجي صاحب کي اچي گڏيو. ساڻس گڏ اچي آگبوت ۾ چڙهيو، ۽ اچي نيٺ بمبئيءَ کان نڪتو. اتي پهريائين ته جنهن بنگلي ۾ صاحب پاڻ رهندو هو، تنهن جي احاطي ۾ هڪڙي خلاصي جاءِ سندس حوالي هئي. هفتي کن جي اندر هن قول گليءَ ۾ ٻي هڪڙي خلاصي جاءِ پاڙي تي ورتي، ۽ اتي رهڻ لڳو.

صاحب جي معرفت ٻين ٻن ٽن صاحبلوڪن سان به معرفت ٿيس. جتان ساڳيءَ طرح هن کي پيدائش ٿيڻ لڳي. وري سنڌ جهڙي ملڪ مان نڪري، بمبئيءَ جهڙي شهر ۾ آيو هو.

تنهن ڪري هن کي اُتي رهڻ هر طرح پسند آيو، ۽ دل ۾ پڪو ٺهراءُ ڪيائين ته اڳتي انهيءَ هنڌ پنهنجي قسمت آزمايان.

بمبئيءَ ۾ پهچڻ شرط هن هڪڙو خط حامد عليءَ جي معرفت گهر موڪليو، جو سندس زال زينت بانوءَ کي مليو، جنهن کي اوڏانهن اڪيون هيون. انهيءَ ۾ خير سلامتيءَ سان پهچڻ جي خبر لکي هئائين، ۽ ٻيو منجهس درياھ جي مسافريءَ جو احوال ۽ بمبئي شهر جي تعريف هئي. ٻئي ٽئي خط ۾ هنن کي خبر ڏنائين ته ”آءُ قول گليءَ ۾ رهندو آهيان، اتي منهنجي نالي خط لکندا رهجو.“

انهيءَ طرح هفتي بهفتي هڪٻئي ڏي خط لکندا رهيا. زينت بانوءَ هتي جو سٺو حال لکيس، ۽ هن وري پنهنجو احوال ٿي ڏنس، ۽ اڪثر

پنهني هڪهڻي کان جدا رهڻ جي شڪايت پئي لکي. ۽ خدا کي سوال پئي ڪيائون ته ڪا جلد اسان جي قسمت گذ ٿئي. ڏيڍ مهيني کن کانپوءِ آخر هيٺيون خط زينت بانوءَ جي نالي آيو. خط ”عزيز مهربان من، زينت جسم و جان من، سلامت بعد از سلام شوق انجام و آرزوي ديدار محبت آثار انڪم اوهان جي خط جو جواب هن کان اڳي لکيو اٿم. منهنجي مرضي هئي ته پنهنجي صاحب کان موڪلائي، اچي اوهان کي وٺي وڃان، مگر صاحب جو امتحان تمام نزديڪ آهي، تنهن ڪري مون کي ڇڏي نٿو سگهي، نڪي وري مون کي اوهان کان پري گذارڻ سھنجو ٿو لڳي، اگرچہ ٻيو هر طرح جو سک اٿم.

هاڻ مون ٻئي هنڌ هڪڙو موچارو وڌو گهر پاڙي تي هٿ ڪيو آهي. اوهان کي گهرجي ته ايندڙ سومرواري آڳوٺ ۾ چڙهي روانا ٿيو. مامي ڏي به خط لکيو اٿم سو اوهان سان گڏيو ايندو. ٻه ڏينهن اتان اڳيرو نڪرندو، ته مهيني تي پهچي سگھندو. سمنڊ به ماڻو آهي، خدا ڪندو ته خير سان تڪليف کان سواءِ هليا ايندو. آڳوٺ پهچڻ ڏينهن آءُ پاڻهي آڳوٺ تي ايندس. مگر تاڪيد ڄاڻي، انهيءَ ڏينهن روانا ٿجو. زياده سلام، سڀني گهر جي ڀاتين کي سلام پهچن. قلم تازو خميس واري آڳوٺ ۾ ضرور هن خط جو جواب لکجو، ته سومرواري آڳوٺ ۾ روانا ٿينداسين، ته مون کي تسلي ٿئي.

”علي رضا“

انهيءَ خط پڙهڻ ڪري زينت بانوءَ کي مڙس جي نه اچڻ کان ارمان ٿيو، مگر هن سان جلدي وڃي ملڻ جي ڪري خوشي ٿي. گهر جي ڀاتين کي خط جي مضمون مان واقف ڪيائين، ماءُ ۽ ڀاءُ کي ٻڌايائين، آخر سڀت ڪرڻ لڳا. جيتوڻيڪ ڪي سندن وڃڻ ۾

ناراض به هئا، پر زال کي مڙس ڏي وڃڻ ته ضرور هو. ان موجب وڃڻ جو پڪو ٺهراءُ ڪري، خميس واري آڱوٺ ۾. زينت بانوءَ مڙس جي خط جو جواب هيئن لکيو:

خط - ”شوهر مهربان، عزيز از جان سلامت. بعد تسليمات نياز آيات و اشتياق ملاقات محبت آثار عرض اوهان جو خط پهتو. جلد ملڻ جي خوشيءَ کان موٽي دل ۾ ساهه پيو، اگرچہ اوهان جي پاڻ نه اچڻ کان گهڻو ئي ارمان ٿيو. هيڏي وڏي سفر ۾ جڏهن اڳي ڪڏهن گهر کان مون ٻاهر پير به نه رکيو هو، تڏهن اوهان جو مون سان گڏ هلڻ ضرور هو. پر خير جيئن قسمت ۾ هوندو، ائين ٿيندو. جنهن ڳالهه ۾ اوهين خوش، انهيءَ ۾ آءُ به خوش. اوهان جي حڪم موجب اسين سومر واري آڱوٺ ۾ روانا ٿينداسين. مامي جن به هلڻ جو انجام ڪيو آهي. اميد ته وقت تي اسان کي ملندو. زياده نياز. گهر جي سيني پاتين جا سلام پهچن -

”زينت“

خميس واري آڱوٺ ۾ خط روانو ڪري، هنن ٺهراءُ ڪيو ته چنچر جي ڏينهن حيدرآباد کان نڪرجي، آچر جي ڏينهن ڪراچيءَ ۾ رهجي، ۽ سومر جي ڏينهن صبح جو روانو ٿجي. ڪراچيءَ ۾ علي رضا جو ڪو واقف هو، انهيءَ ڏي به اڳواٽ انهيءَ بابت خط لکيائون. نيٺ چنچر جو ڏينهن آيو ۽ علي رضا جي گهر جا پاتي، يعني سندس ماءُ ۽ زال ۽ دائي اٿي سنڀريا. انهيءَ ڏينهن حامد علي ۽ مائي شهربانو ۽ بختاور وٽن اچي رهيا هئا. انهن کان موڪلائڻ جي گهڙي به آئي. ڏاڍا روئڻ ڪيائون - نيٺ به ته ويجهي عزيز هئڻ. حامد علي به ساڻن ڪراچيءَ تائين وڃڻ جو ارادو ڪيو.

نيٺ. مو. ڪلائي. تو. ڪلائي. گا. ڏي. تي. چڙهي. نڪتا. رات جو. ڪراچيءَ پهتا. آچر جو ڏينهن اتي گذاري، سومر جي ڏينهن سوير اچي آگبوت تي چڙهيا، ۽ حامد علي وري موٽي ڳوٺ ويو. هنن عمر ۾ اهو پهريون سفر ڪيو هو، تنهن ڪري ڏاڍا اڀاڻڪا ٿيا. پر لاچار دل ڏاڍي ڪري، خدا تي رکي ويهي رهيا. آگبوت هليو. هنن کي هڪڙي ڪنڊ کان جاءِ ملي، سو اتيئي پئجي رهيا، جيڪو گوڙ ماڻهن جي جايون وٺڻ تي ٿيندو آهي، سو جيڪو آگبوت تي چڙهيو هوندو، تنهن کي خبر هوندي. هي ويچارا اڀوجھ ماڻهو هئا، سي ڏاکڻ تان لهندي ئي پاسو وٺي ويهي رهيا. آگبوت هلڻ کانپوءِ ته سيڪنهن جو مٿو ڦڙڻ لڳو، ۽ قيون اچڻ لڳيون. هي ويچارا انهيءَ هنڌ تختي تي فراشي وڇائي لٽي پيا.

پهريون ڏينهن ته ڏاڍو عذابن ۾ گذاريائون، نڪو کاتو نڪو پيتو. رات جو به کاتو نه کاتي جهڙو، نند ڪئي وين. صبح جو اٿيا، تڏهن البت ساهه پيٽ ۾ پين، لوڏو مغز ۾ ويهي وين، اٿي ويهڻ لڳا. وري سگهوئي ٽپڙ ٽاڙي ڪٽايائون، جو خلاصي آگبوت کي ڏوڏ ۽ صاف ڪرڻ لڳا. جڏهن صفائي ٿي رهي ۽ هنن وري پنهنجو هنڌ وڃايو، تڏهن البت لذت سان ٽڪر ٿيو کائون. انهيءَ هوندي به اڃا موڳا ٿيا ويٺا هئا.

منجهن وري به زينت بانو سجاڳ ۽ چالاڪ هئي. سڀني جي خدمت پئي ڪيائين. سندس مامو ته زالن کان به پري هو. موالين وانگي گوماڻيو پيو هو. زينت بانو ۽ سسٽس ته برقعو پهرئين ڏينهن لاهي ڇڏيو هو. اهڙي هنڌ ڀلا ڀردو ڪيترو هلي سگهندو؟ وري اتي پيو سڃاڻڻ وارو به ڪونه هو. ڪيترائي ٻيا مڙس زالن وري پري ويٺا هئا. هي به پنهنجو منهن کوليو ويٺيون هيون، ويٺي هيڏي هوڏي جون ڳالهيون ڪيائون.

زينت بانوءَ کي اتي مڙس جي ڳالهه ياد آئي، جنهن چيو هوس ته پردو هن دنيا ۾ گهڻن جاين تي ڪم نه ايندو آهي، اٿلندو تڪليف ڏيندو آهي. ماڻهن جي وچ ۾ ڪلئي منهن رهڻ ۽ ڳالهائڻ ٻولھائڻ ڪري پاڻ هن کي همت آئي، ۽ هيٽرن جي وچ ۾ پنهنجي سنگت جي چڱيءَ طرح اٿي ويٺي ڪندي هئي. ڪڏهن ڪڏهن ته سندن مٿان جا ڌاڪڻ جي جاءِ هئي، اتي وڃي ٿڌيءَ هوا ۾ بيھندي هئي ۽ آسمان پاڻيءَ جو رنگ ڏسندي هئي، مٿان بيٺي هنن سان ڳالهيون به ڪندي هئي.

هي پاسي وارين ٻن ٽن زالن سان به واقف ٿيون، سو ڪڏهن ڪڏهن وري انهن سان ويهي ڳالهيون ٻولھيون ڪنديون هيون. پهرئين ڏينهن ته جان بيبي پنهنجي پٽ تي ڪاوڙي هئي، چوڻ لڳي ته ”پلو ٿئيس، ناحق رلائي، اسان جي پاڙ ڪڍي اٿس. ڪهڙي نه آرام سان مڙس جي ڪڪن ۾ ويٺي هيس ’نيم نان، صحت جان‘ آئي اسان کي هتي رلايو اٿس.“ پر پوءِ وري ننھڻس دلاسا ڏيئي بس ڪرايس. انهيءَ طرح خير سان اهو ڏينهن گذريو، ۽ رات ٿي چند به چڙهي سنئون ٿيو، سمنڊ به ماڻو هو، ڏاڍو لذت جهڙو وقت هو. گچ رات تائين پاڻ ۾ ڪلي ڳالهيون ڪري سڀ سمهي رهيا.

رات جو ٻين ٽين بجي ڌاري زينت بانوءَ کي سجاڳي ٿي، ڏاڍي اُچ لڳيس. هيڏي هوڏي ڏٺائين، سڀ سمهيا پيا هئا، ڪنهن کي جاڳائڻ تي به دل نه چيس. پاڻي پيئڻ جي لاءِ اٿي. پاڻيءَ جي هڪڙي وڏي گگھري ساڻ هين، سا سانجهن جو ڌاڪڻ جي پاسي کان رسي سان ٻڌل، هوا ۾ ٺرڻ لاءِ رکي ڇڏي هئائون. تنهن مان پاڻي ڀرڻ لاءِ وٺو ڪئي ڌاڪڻ تي آئي.

ٻيو ڪو ڊپ ڪونه هوس، ماڻهن کان پري ڪين هئي. پاسي واري تختي کي ٽيڪ ڏيئي، گهگهريءَ مان پاڻي ٿي ڪڍيائين ته اوچتو اهو تختو، جو لوهه جي ڪڙي سان آڳوٺ جي پاسي واري ڪٺڙي سان ڳنڍيل هو ۽ انهيءَ مهل شايد لوڙي جي ڪري نڪري پيو هو ۽ رڳو اشاري وهيئو هو، سو لپتي پيو ۽ زينت بانو وٽي سوڌي تختي سان گڏ ڌو وڃي سمنڊ ۾ پيئي. هن کي اڃا پاڻيءَ اندران ڪي ٻاهر مس ڪڍيو ته آڳوٺ پري وڃي نڪتو ۽ جهڙي جلديءَ سان هليو پئي آيو، اهڙي جلديءَ سان اڳتي هليو ويو.

اگرچہ ماڻهوءَ جي يا تختي جي ڪرڻ ڪري آواز به ٿيو، پر آڳوٺ جو ڌمچر اڳيئي گهڻو متل هو، ٻيو لهرن جو سٽڪو هو، تنهن ۾ اهڙو آواز ٻڌڻ ۾ ڪين آيو. وري مهل به نند جي هئي. انهيءَ حادثي جي رات سڄيءَ ۾ ڪنهن کي به خبر ڪانه پيئي. هيڏي هوڏي نهارياين، ته به نظر نه آيس. پاءُ کي اٿارياين، مريم کي سڏ ڪيائين، سڀئي سسا مسائي ويا، هيڏي هوڏي ڳولڻ لڳس، پر هن جو پتو ئي ڪونه پيو. ڪپتان کي رپورٽ ڪيائون، جنهن چڱيءَ طرح جاچ ڪرائي: آخر ڏاڪي جي پاسي وارو تختو به ڪونه ڏٺائون، ۽ هنن جو وڏو به ڪونه لڌو، تنهن مان صاف معلوم ٿيو ته گهگهريءَ مان پاڻي پيئڻ ويئي آهي، تختي کي ٽيڪ ڏيندي ڪري پيئي آهي، پر رات جو الائجي ڪيڏيءَ مهل ڪري، تنهنڪري سمنڊ ۾ ڳولا ڪرڻ هنن اجائي ڄاتي. اگرچہ پريندي رپورٽ ٿيڻ مهل ڪپتان آڳوٺ ڪڙو به ڪرائي ڇڏيو هو، پر جڏهن لپڻ جو امڪان نه ڄاتائين، تڏهن وري انهيءَ کي هلائڻ لڳو.

ههڙي ڪوڏن جهڙيءَ جوان زال جي هن رستي گم ٿيڻ ڪري، جيڪي رڙيون سندس عزيزن ڪيون، تن جو اسين هتي بيان ڏيئي نه

سگهنداسين. شال ڪنهن انسان سان اهڙو واقعو نه ٿئي؛ شال ڪنهن جي مٿان اهڙي اوچتي آفت نه اچي. جان بيبي ويچاري منهن مٿو پٽي پٽي ساڻي ٿي پيئي. مريم جو به چرين جهڙو حال ٿي پيو؛ ۽ جان بيبيءَ جي پاءُ دلاور خان کي به افسوس حد کان گهڻو ٿيو. پر هن انهيءَ حال هوندي به زالن کي دلاسي ڏيڻ ۾ ڪين گهٽايو. اهو سڄو ڏينهن هنن روئندي ۽ اوساريندي گذاريو. هنن جو روئڻ پٽن ڏسي، پاسي ۾ جيڪي ويٺل هئا تن کي به پئي روئڻ آيو. وري جا رات آئي، سا به هنن روئڻ پٽن ۾ گذاري. پاڻ ته ننڊ نه ڪيائون، پر ٻين جي به ننڊ ڦٽايائون؛ آخر جهڪا ٿيا.

وري جو ٽيون ڏينهن ٿيو، تنهن تي سڀ ماڻهو ٽپڙ ٽاڙي ٻڌڻ لڳا، جو پري کان بمبئيءَ جا جبل پئي ڏٺا. سگهوئي شهر جي عمارتن منهن ڪڍيو ۽ بندر جا جهاز ڏسڻ ۾ آيا، آگوت اچي ناري کي سٺائون لنگر ڪيو. ڊونڊيون آگوت کي وڪوڙي ويون؛ ڪي پئي لٽا، ڪي پئي چڙهيا، ڪي پنهنجن سنگتين ۽ عزيزن کي وٺڻ آيا، ڪي پنهنجي سامان جو سماءُ ڪرڻ آيا.

هڪڙي بتيلي ۾ علي رضا مغل به چڱا خاصا ڪپڙا ڍڪيو، خوشيءَ منجهان مرڪندو هليو آيو. هو ڀلا پنهنجي پياريءَ زال کي هيترن ڏينهن جي وچوڙي کان پوءِ ملڻ ٿي آيو، سو ڪهڙو نه سرهو هوندو! آگوت تي اچي چڙهيو، ۽ گوڙ ۾ هيڏي هوڏي جهوتون ڏيندو، ڪلها هڻندو، اچي پنهنجن عزيزن جي مٿان بيٺو، پري کان ماءُ کي ڏسي پانيائين ته ڊوڙي وڃي پيرين پوانس، ته کيس ڏسي هو سڀئي اڳيان اوچپنگارون ڏيئي روئڻ لڳا. هو ويچارو حيرت ۾ پئجي ويو، ڀلا اها ڪلڻ جي مهل هئي يا روئڻ جي؟ هن جي هانو ۾ ڌڪاءُ پئجي ويو، خبر پچيائين، پر هنن جو روئڻ بيهي، ته هن کي ورندي ڏين! گهر جا ٻيا

سڀ ڀاتي ڏنائين، زال نه ڏنائين سو هن کي پڪ ٿي ته منهنجي زال سان خير ڪونهي.

خبر ملڻ کان اڳ ئي، هنن سان گڏ هو ماءُ کي پاڪر پائي روئڻ لڳو. هنن جو اهڙو حال ڏسي، ٻين ماڻهن جي دل پئي ڳري. آخر جيڪا ڳالهه هئي، سا سڌڪا پريندي هن کي ڪري ٻڌايائون. ”ابا، تنهنجي زينت سان ڏاڍو قهر ٿيو، ويچاري اوچتي وڃي سمنڊ ۾ پيئي.“ هيءُ ٻڌي علي رضا نئون سنئون روئڻ لڳو. ڀلا اوچتو سمنڊ ۾ ٻڌي مرڻ جو موت شال دشمن کي به نصيب نه ٿئي.

آخر ٻيو چارو ڪونه ٿيو. ماڻهو ته ٻيا سڀ لهي ويا هئا، پوءِ هي به مرندا جهرندا، بتيلى تي چڙهي وڃي ڪناري تي پهتا، ۽ علي رضا هنن کي وڏي پنهنجي جاءِ تي آيو. جيڪي خوشيءَ جا سانباها ڪيا هئائين، سي هينئر ڏک ۽ عذاب ٿي پيا. ويچارو گذريون ڳالهائون ياد ڪيو پئي ڳريو، ۽ ذري ذري زال جي هٿ جا لڪيل خط پئي پڙهيائين، ۽ واکا ڪيو پئي رنائين. يا وري سندس ڪپڙا گنديون ڪيو، منهن کي پئي مليائين ۽ هنجون پئي هاريائين.

باب نائون

بچاء

زينت بانو جو سمنڊ ۾ ڪري سو پريندي نه تختي سوتو هيٺ هلي ويئي. ٻڌندي ماڻهوءَ کي جيڪي پهچ ۾ اچي تنهن کي سوگهو ڪري جهليندو آهي. هن کي ته خدا تختي سان ڪيرايو هو، تنهن کي هن ساهه جي ڊپ کان ڪٿي پڪ وڌا، انهيءَ سگهو ئي مٿي ڪٿي آندس. پر آڳوٺ تان پاڻيءَ ۾ ڪرڻ ڪري، جو هن کي ڏڪو آيو، ۽ وري سمنڊ جو ڪارو پاڻي، جو اکين، ڌڪ ۽ وات ۾ پيس، تنهن هن کي موڳو ڪري وڌو، ۽ اڌ مٿن وانگي تختي کي چنبرڙيو پيئي هئي، ٻيو ڪوبه سماءُ ڪونه هوس.

صبح ٿيڻ ۾ باقي جيڪي به ٿي ڪلاڪ هئا، سي هوءَ پئي اتي پاڻيءَ ۾ ٽلڪي، ۽ لهرن تي لڏي، جڏهن ڏينهن ٿيو، تڏهن البت سماءُ پيس. پر ڪيڏي هڪڙي نازڪ پردي ۾ پيئڻل ضعيف زال، ۽ ڪيڏي ههڙو حادثو ۽ سمنڊ جون لهرون ۽ اڪيلائي! ساهه مٿ ۾ ڪيو پيئي هئي. سيڪنهن لهر پئي پانيائين ته اجها ٻڏيس، پر اڃا ڏينهن هئس. هوءَ ڏاڍي نيڪ زال هئي، تنهن خدا تي ڪٿي توڪل رکي. ٻڏي مرڻ جي پڪ هيس، تنهن ڪري اها گهڙي فرصت ڄاڻي، الله کي ياد ڪرڻ ۽ ڪلما پڙهڻ لڳي.

جنهن هنڌ تي اهو اتفاق ٿيو، سو ڪڇ جي ڪناري کان گهڻو پري نه هو، ٻيڙيون ۽ ڊونڊيون مڇي مارڻ لاءِ توڙي پاسي وارن بندرن کان انهيءَ هنڌان سمنڊ تي اينديون وينديون هيون. اهڙي هڪڙي ٻيڙي اوچتو

آسپاس جي لنگهي، سا پري کان پاڻيءَ تي ڪا شي لٽڪندي ڏسي لڙي آئي، مهاڻن ويجهو اچي، همت ڪري هن کي چڪي پيڙيءَ تي آندو.

هوءَ پاڻي ۾ پجي پيئي هئي، ۽ ڏڪن ۾ ساڻي ٿي پيئي هئي، تنهن کي هڪڙي چادر ڏنائون ته ويڙهجي، پسيل ڪپڙا لاهي ڏئي. هن ائين ڪيو، پوءِ مٺي پاڻيءَ جو لوڻو ڏنائونس، جنهن مان هن گرڙيون ڪيون ۽ منهن ڌوتو. جڏهن بت-سڪس ۽ سامت-۾ آئي، تڏهن هن سان مهاڻن ڳالهايو ۽ حال ورتائونس. وٽن مانئيءَ جو ٽڪر پيو هو، سو ڳڙ سان ڏنائونس، جو هن کاتو، البت ٻوڊ ۾ آئي.

انهيءَ پيڙيءَ تي چار مهاڻا هئا، هڪڙو پيڙيءَ جو مالڪ هو، اهو پير مرد هو ۽ تمام غريب ۽ رحمڌل ماڻهو هو، انهيءَ جو نالو صديق هو. ٻيو سندس پٽ هو ۽ ٻه سندس نوڪر هئا، جي پيڙيءَ جا جوان ڪري رکيا هئائين، هن پريي مڙس زينت بانوءَ کي ڌڙ ڏلايو ڏنو ۽ چيائينس ”تون مون کي ڏيءَ وانگي آهين، ٻيو ڊپ نه ڪر آءُ توکي ڪناري تي نيئي، پنهنجي گهر پنهنجي زال وٽ سڪيو رکندس، پوءِ جيڪا تنهنجي مرضي هوندي، ائين ڪنداسين.“

هوءَ ويچاري خوش ٿي. هن مهاڻي جي گهڻي شڪرگذاري ڪئي، جو هن ٻڌڻ کان بچايس، نيٺ هو اچي ڪناري تي پهتا، ڪناري کي ويجهو هڪڙو ننڍو ڳوٺ مهاڻن جو ڏسڻ ۾ آيو، جتي ڏهه پندرهن يونگيون ڏٺيون ٿي. انهن مان هڪڙيءَ ۾ زينت کي پير مرد مهاڻو ۽ سندس پٽ وٺي آيا.

انهيءَ ۾ ٻه زالون به هيون، هڪڙيءَ انهيءَ مهاڻي جي زال ۽ ٻي سندس پيڻ، جا وٽن مهمان هئي، هنن کي صديق زينت جي ڳالهه ڪري ٻڌائي، ۽ هنن کي ڀارت ڪيائين ته ”هيءَ مون کي ڏيءَ وانگي آهي،

تنهن جي چڱيءَ طرح خدمت ڪريو. هيءَ سکر اشرف گهر جي
 ڏسجي ٿي.“ هنن زالن به هن جي گهڻي آدر ڀاءُ ڪئي، وس پڇندي
 هن کي خوش ڪرڻ ۾ ڪين گهٽايائون ۽ جهڙو حال هون، اهڙو
 هن جي اڳيان رکيائون.

زينت بانوءَ کي لاچار ٿيو، هنن مهائڻ سان گذارڻ، هو هن جي پرگهور
 گهڻي ڪندا هئا، تنهن ڪري هن به پاڻ تي فرض ڄاتو ته هنن کي
 گهر جي ڪم ۾ مدد ڏئي، سو اوڀر سوير بهاري ڏيڻ، ماني پچائڻ، توڙي
 ان پيهڻ ۽ چرڻ ۾ هنن سان شامل ٿيندي هئي. انهيءَ ڪري هو هن
 جو مان رکندا هئا، ۽ جي هوءَ زور ڪري گهر جو ڪم ڪندي
 هئي، ته به هن کي منع ڪندا هئا. خاص ڪري پريو مڙس ته هن
 کي گهڻو پائيندو هو. ۽ وقت بوقت زال ۽ پيڻ کي هن جي ڀارت
 ڪندو هو. اگرچہ هو سڀ جهنگلي ماڻهو هئا، ته به هن نئين ڀاتيءَ
 جي اچڻ ڪري هنن جو گهر سڄي ڳوٺ ۾ سڌري پيو، ۽ اڳي کان
 وڌيڪ صفا رهندو هو.

ڪڏهن ڪڏهن هوءَ ويهي گهر جي ڀاتين کي، يا ٻيون جيڪي پاڙي
 جون زالون اتي اينديون هيون، انهن کي قرآن ۽ حديث جون ڳالهيون
 ٻڌائيندي هئي، جنهنڪري هفتي ٻن جي اندر ڳوٺ ۾ اها ڳالهه
 مشهور ٿي ويئي ته صديق جي گهر ڪا وڏي اشرف ۽ نيڪ زال آئي
 آهي.

زينت بانوءَ کي بت تي سؤ سوا جا زيور به هئا، جن سوڌو هوءَ سمنڊ
 ۾ ڪري هئي، اهي پهرڻن تي ڏينهن پريو مڙس صديق مالڪيائيءَ
 جي مرضيءَ پٺيان پنهنجي و سٺن ۾ امانت طرح لڪائي رکي ڇڏيا
 هئا. انهن مان هڪڙو به زينت خوشيءَ سان هنن کي ڏنو ٿي، ڇاڪاڻ
 جو هنن نه ورتا، چيائون ته ”تنهنجي شيءِ ڀلي توکي ڪم اچي.“

هن پنهنجو سڄو حال هنن کي ڏٺو هو، ۽ هو ڄاڻندا هئا ته هن کي پنهنجن وارثن ڏي وڃڻ جي گهڻي خواهش آهي، مگر جيسين ڪو اهڙو وجهه ملي، تيسين اتي رهڻ ۾ راضي آهي ۽ اتان نڪرڻ لاءِ اهڙي تڪڙي ناهي.

اهو مهائڻ جو ڳوٺ، ڪڇ جي وڏي شهر ڀڄ کان اٽڪل ويهه ٻاويهه ڪوهه پري هو. ڳوٺ جا ماڻهو ڪڏهن ڪڏهن ڪم ساڻ اوڏي ويندا هئا، ۽ ڪن جا مائٽ به اتي هوندا هئا، جن سان آمدرفت هوندي هين.

صديق جي پيڻ، جنهن جو نالو صفوران هو ۽ جا سندس گهر ۾ ڪن ڏينهن کان مهمان هوندي هئي، ۽ ڪڏهن ڪڏهن هتي مائٽن کي ملڻ ايندي هئي، هن پيري به ائين آئي هئي، سامهينو ڪن گذاري وري اوڏي سنڀري. انهيءَ جو سانباھو ڏسي زينت جي به مرضي ٿي ته ساڻس گڏجي اوڏي وڃان، هڪڙو ته ههڙي سڄي جنگلي ڳوٺ ۾ رهي ڪڪ ٿي پيئي هئي، ۽ ٻيو ڄاڻائين ٿي ته وڏي شهر ۾ وري به بمبئيءَ ڏي وڃڻ يا ڪراچي موٽڻ جو شايد چڱو وجهه ملي ويندو. تنهن کان سواءِ صفوران به ڀڄ جون ڳالهيون ٻڌايون هيس ته ههڙو شهر آهي، هيڏو شهر آهي، ۽ دلاسو به ڏنو هئائينس ته ”اتي تون هن کان وڌيڪ سڪيو گذاريندين، جو تون پاڻ وڏي شهر جي آهين“ ايترو به ٻڌايو هئائينس ته ”منهنجو گهر وارو فضل محمد لاڙڪن جي پاڙي جو نيڪ مرد آهي ۽ اشراف ماڻهو آهي، ۽ اسان کي خدا جو ڏنو سيڪي آهي، اسان وٽ هوندين ته منهنجو گهر وارو تنهنجو ضرور ڪوبندوبست ڪندو، جو هن جي وڏن وڏن ماڻهن سان واٽ آهي.“ نيٺ پڪو ٺهراءُ ڪري، هڪڙي ڏينهن سانجهيءَ جو ماني ٽڪي کاڌي کان پوءِ صفوران ۽ زينت کي ڏانڊن جي گاڏيءَ تي چاڙهي روانو

ڪيائون. گاڏيءَ وارو به سندن راڄ مان هو، تنهن کي به صديق گهڻي ڀارت ڪئي. اميد هين ته رات جو تڏم پند ٿيندو، ٻئي ڏينهن سوڀر وڃي پهچندا.

هنن جي سنبرڻ مهل صديق کي زينت بانوءَ جي امانت ياد پئي، سو ڊوڙ پائي سڀ گهه اڳڙيءَ ۾ ٻڌل ڪڍي آيو، ۽ سندس حوالي ڪيائين، گاڏي هلي، رستو ٻرپت مان هو، گهاٽو سٽڪ ڪانه هئي، چارو هو، سو چارو ڏيو آهستي هلندا ويا. هڪڙي رات انداري، ٻيو گاڏيءَ جو پند پنڪيون کائيندا هليا ويا، ڪڏهن ته ٿيئي چٽا نند ۾ پئجو ٿي ويا ۽ ڏاند پاڻهي ئي پئي هليا.

اڌ رات مهل گهوڙن جي ڪڙڪي کان هو چرڪ ڀري اٿيا. چار مڙس گهوڙن تي چڙهيل ڌڪا ۽ تراريون ڪڍي مٿن ڪاهي آيا. اهي ڏاڙي وارا چور هئا، جي اڪثر رستا ڦريندا هئا ۽ هاڻ گهمندي هي شڪار منهن پئجي ويو هون، يا ته ڪا ڪڙڪ هين، ته انهي رات ڪي به زالون گهن گهن سميت هن وات سان وينديون، سو اڳ وٺي آيا هئن. هنن ايندي سان گاڏيءَ واري کي ڌڪو مٿي وارو هنيو، جو گوماڻجي گاڏيءَ تان ڪري پيو ۽ ماندو ٿي ويو، پوءِ زالن تي هڪل ڪري آيا، چيائون ته ”مال ڪيو“.

هنن جون ته به ويون ٿي به ويون. پهرين ته ڪچيائون ڪين، ڊپ ۾ اونڌيون ٿي پئجي رهيون، پر جڏهن هڪڙي چور لاهي هٿ وڌن، تڏهن چيائون ته ”اسان وٽ جيڪي آهي سو وٺو، رپ اسان کي جيئندان ڏيو“. هنن پهرين صفوران جا گهه لهرايا، جي هن کي بت تي پيل هئا، ويچاريءَ وٽ جيڪي گهه پگهه هئا، سي ڍڪي مائتن کي ملڻ آئي هئي، اهي سڀ هيٺ لاهي هنن کي ڏنائين، ۽ زينت ته پنهنجي هڙئي ٻڌل ڪڍي هنن کي هٿ ۾ ڏني، پر انهيءَ تي به هو راضي

نه ٿيا. هنن کي گهڻي مال جي اميد هئي، يا ڏس هون، تنهن ڪري هنن کي دڙڪا تاب ڏيڻ لڳا.

نيٺ جڏهن ٻئي وسيلي جو آسرو ڪونه رهين، تڏهن پاڻ ۾ صلاح ڪيائون ته ”هن چوڪريءَ کي ڪٿي هلجي، هوءَ پاڻ به هڪڙو زيور آهي“ زينت بانوءَ کي جوڻ جمان ڏسي لڇا اچي مست ٿيا، ۽ پانيائون هيٽري هلاڪي به ڪئيئون، ٿورڙي مال تي ڪيئن راضي ٿي ويهون. سو هن ويچاريءَ کي هڪڙي چٽي ڪٽي، ڪٿي پنهنجي پٺيان گهوڙي تي وڌو ۽ ٿ گهوڙا ڊوڙائي جهنگ منهن ڏيئي اٿي هليا.

چورن جي وڃڻ کان پوءِ گاڏي وارو به اٿيو، الائجي سامت ۾ آيو هو، ته اٿيو، يا ڊپ کان چپ هنيو پيو هو، سو هنن کي ويندو ڏسي پوءِ اٿيو، هنن کي پنهنجي ساهه جي لڳي، سي گاڏي ڊوڙائي، رستو ڏيئي اٿي هليا ۽ ويچاريءَ زينت جي پوئاري به ڪانه ڪيائون.

هو ٻئي ڏينهن وڃي شهر رسيا. پنهنجي مائٽن مان رستي جي واقعي جو بيان ڪرڻ لڳا، هيڏي چور اڳيرو اچي ڪنهن ڪوهيءَ ڌاري لهي پيا، ۽ زينت بانوءَ کي به لاهي هڪ پاسي ويهاريائون. پاڻيءَ ڍڪ پي، پوءِ پاڻ ۾ ويهي مال ورهائڻ لڳا، گهڻيءَ ريت ره پيڙهه کان پوءِ اهو ٺهراءُ ڪيائون، ته مال جا ٽي حصا ٿين، جي ٽي جٽا وٺن، چوٿين پنهنجي پٽيءَ ۾ زينت جي ٻانهن قبول ڪئي. اتي سڀڪو چور پنهنجو پنهنجو رستو ڏيئي هليو ويو ۽ منجهانن هيبت نالي، جنهن کي هيءَ زال پٽيءَ ۾ آئي هئي، سو هن کي لاڏ سان ٻانهن مان وٺي گهوڙي تي چاڙهي ڳوٺ هليو.

جيڪي زينت جي دل ۾ هو، سو پڙهندڙن کي پاڻ خيال ۾ اچي سگهندو، اسين بيان ڪرڻ ضروري نٿا ڄاڻون، ويچاري سور پي،

پنهنجي بچڙي قسمت تي افسوس کائي، صبر ڪري ويهي رهي، ۽
پرھ ڦٽي ۽ مهل چور هن کي پنهنجي گهر آڻي پهچايو.

هن کي هڪڙي زال اڳ ئي گهر ۾ هئي، تنهن کي ۽ پنهنجي سس کي
هن اٿاريو ۽ زينت جي ٻانهن ڏيئي چيائين ته هيءَ ”سوڪڙي اوهان جي
لاءِ آندي اٿم، تنهن جو بلو ڪريو.“ پوءِ پاڻ وڃي گهوڙي کي ٻڌي،
هنو لاهي، گاهه ڏيئي، اچي ڦڙهه ٿي سمهي پيو.

زينت کان به هنن ٻه ٽي ڳالهون هيڏي هوڏي جون پڇيون، پوءِ هن
کي سمهڻ جي جاءِ ڏنائون، جا پئي رهي، چور رات جو جاڳيل هو، سو
پهر سوا تائين ستو پيو هو، زينت کي ته نند ڪانه هئي. سج اڀرڻي ڌاري
اٿي ويهي رهي.

چور جي زال ۽ سس سمجهيو ته ڪٿان هيءَ ٻانهن ڦر ڪري چورائي،
پنهنجي لاءِ وٺي آيو آهي، سو هن کي غريب اشرف زال ڄاڻي مٿس
ڪهل ڪيائون، ۽ سندس حال احوال پڇيائون، هن کي ٽڪڙ ٽيڙو
ڪارايائون، پرهن ويچاريءَ جي دل ۾ الائجي ڪهڙي واويلا هئي، سو
ڪنڌ هيٺ ڪيو ويٺي ڳري.

نيٺ چور اٿيو، هن جو اچي پاسو ورتائين هن کي دلاسو ڏنائين ته ”هاڻ
گهڻو مٿو نه مار وري ڪنهن پاسي توکي وڃڻو نه ٿيندو، آءٌ توکي
سکيو رکندس.“ هزارن قسمن جا توکي مال ڪارائيندس ۽ ڪپڙا
ڍڪائيندس.“ انهيءَ طرح هن نامراد ڪيترائي ٻيا ناشائستل لفظ
سندس نسبت ۾ ڳالهائيا، پر هن ورندي ڪانه ڏني، ڪنڌ هيٺ
ڪيو وٺي ٻڌائين.

انهيءَ حال ۾ هن کي ڏينهن جا اڍائي ڪي-ٽي پهر گذريا، پوءِ هڪڙا
ٽي ڇڏا انهيءَ گهر ۾ آيا، جن سان هيبت چور گوشتي تي ويهي
ڳالهائون ڪيون. اهي هن جا راتوڪا سنگتي هئا، ڪلاڪ اڌ

تائين پاڻ ۾ ڳالهائون ڪري، ٿيئي ڄڻا سنڀري هڪڙي پاسي اٿي هليا.

هنن جي ويئي کان پوءِ چور جي زال ۽ سس زينت سان وري وڌيڪ ڳالهائون ٻولهائون ڪرڻ لڳيون. اگرچہ هن جي اچڻ ڪري ڏاڍو خوش ٿيون ۽ منجهانئس گهڻو راضي هيون، مگر هيءَ جا نئين پهچ جا مٿان ٿي پيئي، تنهن ڪري هو پيئي هن جي نه هجڻ ۾ وڌيڪ راضي هيون، ۽ زينت به چين ته ”مائي، اوهين مون تي رنج نه ٿيو، آءٌ پنهنجي خوشيءَ سان هتي ڪين آئي آهيان، زور ظلم سان مون کي هتي اندو اٿس، آءٌ لاچار اچي بند ۾ ڦاٽي آهيان ۽ منهنجي جند ڇڏائڻ لاءِ جيڪا مدد پڇيو، سا ڪريو ته خدا اوهان کي اجر ڏيندو.“

هنن کي به اها صلاح آڻڻي ته هن کي روانو ڪجي. زينت به اڳيئي ٻڌايو هون ته آءٌ شهر ڏي وڃي هيس، ۽ اهو شهر به انهيءَ هنڌان اٿ ڏهه ڪوهه مس هو، سو هن کي انهيءَ طرف جو رستو ڏيکاريندو، ۽ چور جي سس ڳچ تائين ساڻ به ٿيس.

زينت اگرچہ وڃڻ ۾ خوش هئي، پر ڏني ته مٿان چور اچي ملیم ۽ ماریم، مگر هنن پڪ ڏنيس ته ”هو هن پاسي ويا آهن، سو وري اڌ رات جو مس ايندا. انهيءَ جو تون ڪو ڊپ نه ڪر.“ سنئون پيچرو انهيءَ هنڌ کان ڏکڻ ڏي ويو، سو وٺي هليو، ڪوهه کن تائين چور جي سس به زينت سان ويئي، پوءِ هن کي دڳ لائي موٽي آئي.

هن کي سمجهائي ڇڏيائين ته ”سامهون هلي وڃ، ڏينهن ڏٺو آهي. شهر کان به اڍائي ڪوهه اوري دڳ سان هڪڙي ڪوهي ۽ مڪان اٿي، جتي هڪڙو فقير ۽ سندس زال رهن ٿا، اتي جي ٽڪجين ته لڙي پائي پيڄين ۽ ساڄي ڪٽجن.“

انهيءَ ڏس تي زينت اُٿي هلي، اگرچہ جهنگ مان هيڪلي پئي وئي، پر ڏينهن ڏٺو هو، ڍارو لڳو پيو هو، ۽ وري آزاد ٿيڻ جي به خوشي هيس، تنهن ۾ پند ڪرڻ سان گهٽيائين ڪين، ۽ سج لهڻ تي انهيءَ فقير جي اوتاري وٽ اچي پهتي.

هيءَ ويچاري ٽڪجي پئي هئي، سا لنگهي اوتاري ۾ آئي ۽ اچي متن مان پاڻي پيتائين ۽ منهن ڌوئائين، هنن پڇيس ته ”مائي ڪير آهين؟“ هن چيو ته ”واٽهڙو آهيان، شهر تي وڃان.“

فقير جي زال رات ٽڪڻ جي صلاح ڪيس ۽ چيائينس ته ”رات ٿي پوي تون هيڪلي آهين.“ زينت کي به اها صلاح پسند آئي، هڪڙو ته هن کي اڳتي هلڻ جي طاقت به ڪانه رهي، ٻيو رات به پئجي آئي هئي ۽ اڳيان شهر ۾ به سندس لاءِ جاءِ ٺهي ٺڪي ڪانه پئي هئي، تنهن ڪري هن فقير ۽ فقيريائيءَ جي مهرباني ڏسي رهجي پئي.

هن کي ٽڪر مانيءَ جو ڏنائون، سو کائي، تڏو وڇائي، سندن پاسي ۾ سمهي پئي، جيتوڻيڪ چور جي اچڻ جو ڊپ گهڻو هوس، پر لاچار ٿي خدا تي پاڙي سمهي رهي، هن چڱي موچاري نند ڪئي، پر رات جو ٿي چار پيرا بچڙا خواب ڏسي دانهن ڪري اُٿي، وري ڪلمو پڙهي سمهي رهي.

نيٺ خير جو صبح ٿيو، هيءَ هٿ منهن ڌوئي نماز پڙهي، فقير ۽ فقيريائي کان موڪلائي، اُٿي اهو ڏکڻ وارو دڳ ڏيئي هلي. تڏ جو پند سولو لڳس، پهر ڏينهن جو مس ٿيو ته اچي ڀڄ جي شهر کان نڪتي.

باب ڏهون

پڇ م

پڇ جو شهر ساري ڪڇ م وڏو گهاٽو شهر آهي. اهو ڪڇ جي راءِ يعني راجا جي رهڻ جو هنڌ آهي، تنهن ڪري منجهس وڏا وڏا ماڻهو هندو توڙي مسلمان رهندا آهن، ۽ گهڻا شاهوڪار ۽ واپاري ڌنڌو هلائيندا آهن. انهيءَ جو واپار جهڙو سمنڊ جي رستي مڌي بندر کان ٻين پاسي هلندو آهي، تهڙو خشڪيءَ جي رستي گجرات ۽ ٻين ڀاڱن سان، مڌي جو بندر پڇ کان ارڙهن ڪوهه پري آهي ۽ وچ م شاهي سڙڪ لڳي پيئي آهي، جنهن سان ڏاڍي وهڪ آهي. انهيءَ بندر تي ڪراچيءَ ۽ بمبئيءَ وارا اگبوت به اچي بيهندا آهن، ۽ مال لاهيندا ڇاڙهندا آهن، انهيءَ ڪري مڌي ۽ پڇ زور وٺندا وڃن.

زينت بانو شهر م اچي پهتي ته سهي، پر هاڻ وڃي ڪيڏي، هن کي سجهيو ڪين ٿي ته ڪيئن ڪريان. پهريائين پانياڻين ته ڪنهن ڌرم سالا م وڃي ويهان، پر هڙم ڪي ڪين هوس، جنهن سان کاڌي پيتي جو بلو ڪري. ساري شهر م هن کي هڪڙو ماڻهو واقف سجهيو ٿي اها هئي صفوران، صديق مهاڻي جي پيڻ، جنهن کي ساڻس گڏ رستي م چورن اچي ڦريو هو. انهيءَ جي به پڪ خبر نه هيس ته ڪيڏي ويئي پر ڄاڻائين ته ضرور اڌ م پئتي موٽي نه ويئي هوندي، گاڏيءَ تي هڻي، سا پڇ آڻي هوندي، ۽ سندس مڙس جو نالو به سجهيس ٿي ته فضل محمد آهي ۽ لاڙڪن جي پاڙي جو چڱو مڙس آهي. في الحال دل م اهو ٺهراءُ ڪيائين ته ”انهي کي پڇائي وڃي هت

ڪريان، ۽ ڏينهن سڄو پيو آهي، خدا ۾ اميد آهي ته ڳولي وڃي
لهنديسانس.

هيءَ اڳڀرو هلي، ته بازار ۾ هڪڙو سرڪاري سپاهي ترار سان مليس،
جو شهر ۾ نظرداريءَ لاءِ پئي گهميو. پانيائين ته پئي کان ڏس پڇان،
تنهن کان هيءَ سرڪاري ماڻهو آهي، هن کي وڌيڪ خبر هوندي.
سو هن کي ويجهو اچي چيائين ته ”سائين، ڀلائي ڪري مون کي ڏس
ڏي ته لاڙڪن جو پاڙو ڪهڙي پاسي آهي؟“

سپاهيءَ پڇيس ته ”ڇو مائي! تون ڪا نئين آئي آهين ڇا؟“
زينت چيو ته ”هائو، آءُ فضل محمد پريي مڙس جي مائٽياڻي آهيان،
انهيءَ جي گهر وينديس.“

سپاهيءَ چيو ته ”مائٽن مان ٻيو ڪو مڙس ماڻهو ساڻ نه کڻي؟“
زينت اڳ وٺي چيو ته ”هڪڙو مون سان هو، پر هتي ڪنهن پاسي
مون کان ڇڄي جدا ٿيو آهي، ڳوليو مانس پر هٿ نه آيو، تڏهين اوهان
کي سوال ڪيم.“

انهيءَ گفتگومان سپاهيءَ ايترو سمجهيو، ته هيءَ غير واقف زال آهي.
وري جوان ڄمار، مهاندي جي چڱي ڏٺائينس، تنهن دل ۾ ٻيو ڪو
پهه پڄائي، هن کي گمراهه ڪرڻ جو ارادو ڪيو. هن کي چيائين ته
مائي، اڄ ته آءُ توکي فضل محمد جو گهر لهي ڏيان، هتان سٺو آهي.“
زينت بانوءَ دعا ڪيس ۽ چيائينس ته ”مهرباني اوهان جي، جو مون
غريب کي رستي لايو ٿا.“

سپاهي ٿيو اڳ ۾ زينت بانو ٿي پٺ ۾. ٻه ٽي گهڻيون وروڪڙ
ڏيئي، سپاهي هڪڙي در تي اچي بيٺو. زينت کي چيائين ته ”مائي، تون
بيهم، آءُ سماءُ لمان.“ اندر وڃي سگهوئي نڪري آيو. چيائين ته ”مائي،

اهو گهر آهي، تون اندر هلي وڃ، سپاهي پاڻ اتان ئي موٽي ويو، زينت بانو اندر گهڙي وئي.

اهو گهر فضل محمد لاڙڪ جو نه هو، اهو شهر جي فوجدار جو گهر هو، جنهن جو نالو سمندر خان هو. هو شهر جي سڀني سپاهين جي مٿان داروغو ۽ عملدار هو ۽ وڏي حڪم وارو هو، مگر ڏاڍو ظالم ۽ بدچال ماڻهو هو. ٻاريچو ڪونه هوس، گهر ۾ هڪڙو پاڻ رهندو هو، ٻيو نوڪر هوندو هوس، ۽ تنهن کانسواءِ ڪيترائي سپاهي سڙا هميشه وٽس پيا حاضري ڀريندا هئا، ۽ اڪثر هن کي بدپيشي ۾ واهر ڏيو، خوش رکندا هئا. هن سپاهيءَ کي به هيءَ ننڍڙي جوان زال هٿ لڳي ويئي، تنهن پنهنجي عملدار کي راضي ڪرڻ ۽ پنهنجي سرخروئي ڏيکارڻ لاءِ هن کي اتي آڻي ڪڍيو هو ۽ اڳ ۾ اندر وڃي سمجهائي آيس، پوءِ هن ويڄاريءَ کي اندروانو ڪري پاڻ هليو آيو.

زينت بانو اندر لنگهي ايوان ۾ آئي، سامهون جاءِ جا در ڪليا پيا هئا تن ۾ هلي ويئي. اندر جاءِ ڏاڍي ٺاهوڪي ڏسڻ ۾ آيس. ڏاڍا گلم غاليچا وڇايا پيا هئا، ٻه ٽي کتون ٺهيون پيون هيون. سڀ شيءِ چڱي ڊول سان رکي هئي. هڪ ٻه جاين تي ڪي تراريون بندوقون به پيون هيون. هوءَ هيڏي هوڏي ڏسڻ لڳي. ڊپ به ٿيس پر پڪ هيس، ته صفوران آسپاس هوندي.

ائين ڪندي پاسي واري در کان هڪڙو قداور مڙس ڪپڙن گندين ٺهيل نڪري آيو. زينت بانوءَ ڀانيو، نه صفوران جو مڙس فضل محمد هوندو. هن ايندي سان چيس ته ”پلي آئينءَ، خوش چڱي پلي آهين؟“ زينت بانوءَ حجاب سان پر ڊپ کان سواءِ جواب ڏنس ته ”سائين، خير هجي، سلامت هجو.“

فوجدار چيو ته ويهه، خوش ٿي ويهه، اها ڪٿ پئي اٿئي.

زينت ويئي ۽ هن کان پڇڻ لڳي ته ”سائين! مائي صفوران ته خير سان اچي پهتي؟ خوش چڱي پلي ته آهي؟“
 فوجدار ڪوڙ ڪري چيو ته ”خوش چڱي پلي آهي، تنهنجي لاءِ ڏاڍي انتظار ۾ آهي، تون دلجاء ڪري ويهه، ته سيڪي توکي موجود ڪري ٿو ڏجي.“

ائين چئي فوجدار وري پاسي واري در کان نڪري ويو، وري سگهوئي چوڻ لڳو ته ”پياري! هي سيجون سڀ تنهنجي لاءِ وڇايون اٿم. هي سامان سڀ تنهنجي لاءِ تيار ڪرايو اٿم، تون هيءُ گهر پنهنجو ڄاڻ، منهنجا ماڻهو به تنهنجي خدمت ڪندا ۽ آءٌ به تنهنجي خدمت ۾ حاضر رهندس.“ ائين چئي، هو اچي زينت بانوءَ جي ڀر ۾ ويٺو.

اتي زينت کي به شڪ پيو ته مون سان ڪا دغاوازي ٿي آهي، سا چرڪ پري پريو رڙهي ويئي، اصل منهن بچڙو ڪري چوڻ لڳي ته ”تڏهن سائين تون فضل محمد ناهين، تڏهن مون سان ڊوهه ٿيو آهي.“
 فوجدار محبت سان پنهنجون ٻانهون ڊگهيون ڪري چيس ته ”منهنجي جان! ڇو ٿي ڊڄين؟ تون ڊپ ڪونه ڪر. جيڪي تون طلبيندينءَ سو توکي حاضر ڪري ڏيندس. جهڙو پنهنجي گهر ۾ سڪي هوندينءَ، انهيءَ کان به آءٌ توکي سڪيو رکندس. توکي خبر ناهي ته آءٌ وڏو امير آهيان، شهر جا جيڪي سپاهي آهن، تن سڀني جو آءٌ سردار آهيان. مون وٽ رهڻ کان توکي عار ٿو اچي! سون رپي جا تو وٽ آءٌ ڏير ڪندس، پٽ پٽيهر تنهنجي مٿان وجهندس، تون ڇو پاسو ٿي ڪرين؟“ ائين چئي ٻانهون ڊگهيوري پاڪرو جهڻ جي ڪوشش ڪيائين، ته زينت دانهن ڪري وڃي پري بيٺي. فوجدار به اٿي ڪڙو ٿيو.

اتي ڪي به سپاهي پيا به ٻاهران آيا، تن کي ڏسي، زينت بانوءَ کي پاڻ
 ڊپ ٿيو، ۽ ڀڄڻ جو رستو بند ڏنائين، جڏهن فوجدار ڏٺو ته هيءُ
 خوشيءَ سان راضي نه ٿي ٿئي، تڏهن دڙڪو ڏيئي چيائينس ته نادان
 رن، ماڻ ڪري ويهي ره، نه ته ترار ڪٿي به اڌ ڪري وجهندوسئين.“
 زينت ڄاتو ته هي بيحييا ماڻهو ٿو ڏسجي، نه زبردستي ڪرڻ کان
 ڊڄندو، نه مارڻ کان. آءُ هن سان ڪنهن به طرح ڀڄي نه سگهنديس،
 تنهنڪري في الحال ڪو حيلو ڪريان، پوءِ اويسلائيءَ ۾ نڪري
 هلي وڃان. سا ماڻ ڪري وري وڃي پنهنجي جاءِ تي ويئي، ۽ منهن
 مٿي ڪري کلي چوڻ لڳي ته ”پلا سائين، آءُ حاضر آهيان، منهنجي ڇا
 مجال جو آءُ پاسو ڪنديس؟ اسين مهاڻا ماڻهو، اوهان جهڙن سردارن
 وٽ رهڻ کان اسان کي ڪهڙو عار هوندو، اسان جو ڪم اهو آهي.
 مون به رڳو انگل ٿي ڪيو، اسان جا انگل نيٺ اوهين امير ماڻهو
 ڪندو.“

هي مٺا لفظ، ٻڌي، فوجدار ڏاڍو خوش ٿيو. ڪاوڙ ڊري ٿيس، هن کي
 شاباس ڪيائين، پاڻ ماڻ ڪري پريرو وڃي ويهي رهيو، ۽ نوڪر
 کي حڪم ڏنائين ته ”سگهوئي ماني تيار ڪرائي ڪئي آءُ، ته منهنجي
 لاڏلي ڪائي آرام وٺي.“

پوءِ ويهي زينت بانوءَ سان پنهنجي وڏائيءَ ۽ حڪم جون ڳالهيون
 ڪرڻ لڳو، ۽ جيڪي سامان اتي پيل هو تنهن جو ملهه ٻڌائڻ ۽ هن
 کي- آئيندي جا- دلاسا- دڙا ڏيڻ لڳو. زينت- بانوءَ- ڪوڙ ڪري،
 مرڪندي منهن سان هاڻو هاڻو ويئي ڪئي.
 نيٺ ماني وڏائي آيا، فرش تي رکيائين. فوجدار زينت بانوءَ کي به سڏيو
 ته ”جاني، اچ ته ماني کائون.“

هن ويچاريءَ دل ۾ اهڙن بيحيائيءَ جي لفظن ٻڌڻ ڪري هن کي گهڻو
 ئي پتو ٿي، پر لاچار هئس، ڏونگ ڪري پنهنجي آبرو بچائي هيس،
 تنهنڪري ٽپ ڏيئي اچي مانيءَ تي ويئي. ٻيئي گڏجي ماني کائي اٿيا.
 زينت وري وڃي ڪٽولي تي ويئي ۽ فوجدار ڪپڙا ڍڪڻ لڳو، زينت
 بانوءَ پچيس ته ”سائين ڪيڏي ٿا سنپرو؟“
 هن چيو ته ”ٻاهر ڪو سرڪاري ڪم آهي، سو لاهي جهٽ ۾ وري
 ٿو اچان.“

زينت بانوءَ چيس ته ”سائين، آءٌ هيڪلي ويئي هونديس، ڀلائي ڪري
 سگها موٽجو.“

هن چيو ته ”پياري، دلجاءُ ڪڄين.“

انهيءَ مهل سنپري، اهي ٻئي سپاهي ساڻ ڪري، سمندر خان فوجدار
 روانو ٿيو ۽ نوڪر کي ڀارت ڪري ويو ته مهمان جي سنڀال رکڄين.
 هن جي وٺي کان پوءِ زينت بانو پنهنجي منهن گهڙيءَ تائين ويهي
 خيال پچائڻ لڳي. پهريائين ته گذريل ڏينهن ياد ڪري روئڻ لڳي، پوءِ
 خدا کي سوال ڪرڻ لڳي ته ”يا الله! زماني جي گردش مون کي
 گهڻو ستايو آهي. اڳتي ڪنهن مصيبت جي ڪٺڻ جي طاقت ڪانه
 رهي آهي، پنهنجي فضل ۽ رحم سان مون کي يا پنهنجي مڙس وٽ
 پهچاءُ يا موٽي وطن تي نه ته ڪنهن اهڙيءَ امن واري جاءِ تي پهچاءُ،
 جتي عزت ۽ آبرو سان حياتي جا ڏينهن گذاريان. جي قسمت ۾ اڃا به
 پيءُ طرح آهي ته مون کي موت ڏي، ته قبر جي ڪنڊ ۾ وڃي
 آسودي ٿيان.“

پوءِ ٿوري دير تائين لپتي ڳڻتيون ڪرڻ لڳي، ته هن بند مان ڪيئن
 ڇٽان. دل ۾ چيائين ته ”هن ماري کي دلبو ڏيئي خوش رکيو اٿم، نه ته
 هو مون کي هينئرجو هينئر خرابي پهچائي ها، پر هاڻي پڪ اٿس ته

ڪميني ذات جي آهي، منهنجي سون ربي جي دلاسي تي ٺهي ويئي آهي، سا ويندي ڪين. سو رات جو ضرور ڪار منهنون مون سان زبردستي ڪندو، تنهن کان جند چڏائڻ جو ڪو بلو ڪجي. هاڻي ڏينهن ڏٺو آهي، جي ست پائي درڪان ٻاهر ٿيس، ته بازار وهندي منهنجو ڪوبه نالو وٺي نه سگهندو، ۽ شهر به آڏو آهي، ڪنهن پاسي پڇي- وينديس، ۽ وڃي- پڇا- ڪري- فضل- محمد- جو- گهر- هٿ- ڪنديس، نه ته به ڪنهن مسيت ۾ وڃي ويهي رهنديس. بندي جي گهر کان وري به الله جو گهر چڱو آهي، پاڻهي لولو مانيءَ جو پيو ملندو!

اهو ٻه پڇائي، هيڏي هوڏي ڏسي در ڏي هلي، ڏسي ته در کي اندران ڪلف ڏٺو پيو آهي، فوجدار کي اگرچہ پڪ هئي ته هيءَ ويندي ڪين، پر تڏهن به اڳ گهٽتي ڪري نوڪر کي سوگهائيءَ جو تاڪيد ڪري ڇڏيو هئائين، تنهن اندران ڪلف ڏيئي ڇڏيو هو. زينت بورچيخاني ۾ وڃي ڏسي ته فوجدار جو نوڪر تڏي تي سمهيو پيو آهي ۽ به ٽي ڪنجيون ڏاڳي ۾ ٻڌل بورچيخاني واري در جي ڪلف ۾ لڳيون پيون آهن، سي آهستي ڪڍي اچي ٻاهريون در پٽيائين ۽ وري در ورائي خدا کي سنڀالي، نڪري ٻاهر ٿي، ۽ ٻن ٽن گهٽين مان لنگهي اچي وڏي بازار ۾ پئي.

ماڻهو گهڻائي پئي آيا ويا، وچين وچين جي مهل هئي. زينت بانو به هٿن تي جيڪي ماڻهو ويٺا هئا، يا گهور ڪندا وٿيا، تن کان لاڙڪن جي پاڙي جو ڏس پڇائيندي پڇائيندي، اچي انهيءَ پاڙي ۾ نڪتي، جو شهر جي اوڀرين پاسي کان هو.

اتي ستون ڏيندي، فضل محمد جي گهر پڇائيندي، اوچتو اها اها ساڳي صفوران منهن پئجي ويس. انهيءَ کي ڊوڙي وڃي ٻانهن کان ورتائين.

هوءَ به هن کي ڏسي ڏاڍي خوش ٿي. پوءِ ته اتي بيٺي هڪهئي کي حال احوال ڏنائون، نيٺ صفوران هن کي وٺي پنهنجي گهر ويئي. اهو گهر به چڱو پڪو جڙيل ڏسڻ ۾ ٿي آيو. صفوران جو گهر وارو فضل محمد ويٺو هو، تنهن کي چيائين ته ”ميان! جنهن مائيءَ جي نالي مون ڳالهه ڪئي، سا اڃا خدا ڪٿي آندي آهي.“ پوءِ هن کي ڏسي گهر جا جيڪي به چار پاتي هئا، سي اچي گڏ ٿيا.

اگرچہ زينت ويچاري ڏکڻ سورن ۾ گهڻوئي لتڙي هئي، تڏهن به سندس شڪل وڏي گهراڻي پئي ڏني، تنهن کي گهڻي تعظيم ڏنائون، ويهاريائون ۽ دلاسا ڏنائونس. هنن جي آدرياءَ ڏسي، زينت بانوءَ کي پيٽ ۾ ساهه پيو، جيئن نه پنهنجن مائٽن جي گهر آئي هجي. پوءِ ته دلچاءُ ڪري اتي ويهه رهي ۽ گهر جي ڀاتين سان ڳالهائون ٻولهيون ڪري ٺهي ويئي.

فضل محمد لاڙڪ هن پاڙي جو نيڪ مرد هو، وسعت وارو ماڻهو به هو. سندس ڪيتريون ئي پيڙيون مڏيءَ وٽ سمنڊ ۾ هلندڙ هيون ۽ واپار ۾ به هٿ هوس، تنهنڪري هلنديءَ وارو به هو. کيس اولاد ڪونه هو، مگر ساڻس گڏ سندس ننڍو ڀاءُ ۽ ڀاڄائي رهندا هئا، جن کي ٽي ننڍا ٻار هئا. ٻه ڌيئرون ۽ هڪڙو پٽ. اهو ڀائڻس به ڪم ۾ ساڻس ڀائيوار هو. هن پنهنجي ننڍي ڀاءُ کي پٽ وانگي پالي وڌو ڪيو هو، ۽ پرڻايو هٽائينس، تنهن ڪري هن سان گهڻي محبت هوندي هيس، هن جي اولاد کي پنهنجو اولاد ڪري ڄاڻندو هو.

انهيءَ گهر ۾ زينت کي البت چڱي وندر ٿي. هيءَ وري هتي به وقت سر نماز ۽ قرآن پڙهڻ لڳي ۽ سگهوئي سڄي پاڙي ۾ مشهور ٿي ويئي. فضل محمد هن کي گهر ۾ ٻيو ڪم ڪرڻ نه ڏيندو هو. هن کي چيائين ته ”مائي، تون اسان جن ٻارن کي قرآن پڙهيندي وڃ.“ سو هن کي پاڻ

اهو شغل سڀ کان وڌيڪ پسند آيو، سا هاڻي مُلياڻي ٿي ويئي ۽ ٻارن کي پيئي پڙهائيندي هئي.

انهيءَ هنڌ هن کي آرام مليو، ته به هن پنهنجا مائٽ وساري نه ڇڏيا هئا. هن به خط لکي ٽپال ۾ وڌاڻو هڪڙو پنهنجي مڙس ڏي بمبئيءَ ۾، ٻيو پنهنجي ڀاءُ جي نالي حيدرآباد ۾. مڙس جو پتو ڦول گليءَ ۾ هوس، سو لفافي تي به ائين لکيائين. باقي ڀاءُ واري لفافي تي حيدرآباد لکي ڇڏيائين.

انهن خطن ۾ هن پنهنجو حال لکيو ۽ پڇاڙي ۾ لکيائين ته ”جي ٿي سگهيو ته منهنجو سماءُ لهجو، ۽ جي نه، ته به جيسين ساهه پيٽ ۾ هوندم، تيسين اوهان جي تانگ رکنديس ۽ جنهن مهل وجهه ملي سگهيم، تنهن مهل اچي اوهان وٽ نڪرنديس.“

اهي خط ويا ته سهي، مگر بمبئيءَ واري کي ڦول گليءَ ۾ رلائي رلائي بيٺا ته ميان علي رضا هٿ ڪونه لڳو، جو اتان لڏي وري ڪنهن ٻئي هنڌ وڃي ويٺو هو، ۽ حيدرآباد وارو خط سو وڃي حيدرآباد دکن کان نڪتو، جو انهيءَ تي سنڌ جو لفظ لکيل نه هو. انهيءَ کي به اتي رلائي ڦاڙي ڦٽو ڪيائون.

ٿورا ڏينهن ڏٺائين، جڏهن ڪو پوئواريءَ وارو ڪونه پيدا ٿيو، تڏهن وري مڙس ڏي ٻيا خط لکڻ لڳي، پر انهن جي پهچڻ جو ته امڪان ئي ڪونه هو، جو علي رضا ڦول گوليءَ مان لڏي، الائجي ڪهڙي هنڌ وڃي ويٺو هو، ڀاءُ ڏي وري هن ٻيو خط ڪونه لکيو، جو ڄاڻائين ته هو اڃا چوڪر آهي، شايد منهنجي پٺيان اهڙا جاکوڙا ڪڍي اچي نه سگهيو ۽ خط پهچڻ کان پوءِ به ماڻ ڪري ويهي رهيو آهي. ماءُ ته زال ماڻهو ڪين ايندي، انهيءَ پاسي جو خيال ڇڏي، رڳو علي رضا ڏي پئي لکيائين.

انهيءَ طرح ويچاريءَ جي وچڙيءَ جي خبر نه هن پاسي مائٽن کي پهتي، نه هن پاسي. نه ڪو ڪڏهن انهن جو جواب هن کي آيو، نه ڪو ماڻهو آيو، ڀانڻيائين ته وساري ويهي رهيا يا خط نه پهتن، يا ڪو ٻيو سبب هوندو.

فضل محمد جي گهر ۾ زينت بانوءَ کي ڇهه مهينا گذري ويا. انهيءَ وچ ۾ هن کي ٻار به ڄائو، ڇالاءِ جو مڙس کان جدا ٿيڻ مهل هن کي پيٽ هو. ويچاريءَ هيترا ڌڪا پيٽ سان پئي کاڌا، پٽ ڄمڻ ڪري زينت توڙي فضل محمد جي گهر جا پاڻي ڏاڍا خوش ٿيا.

زينت ڄائو ته وري به مڙس جي ڪا نشاني مون سان ٿي، ۽ پرديس جي ڏکڻ ڏوجهرن ۾ ڪا سنگت، ڪا وندر نه ٿي. انهيءَ جو نالو محبوب علي رکيائين. هو ڏاڍو ملوڪڙو ٻار هو، جنهن تي ڪنيس، تنهن کي هن جي شڪل شهابت ۽ هن جي ڀڄي ڏسي مڙس ڪهل پئي آئي.

ويم ۾ به زينت بانوءَ کي انهيءَ گهر جي پاتين چڱي مدد ڏني، جهڙي ڪو مائٽ مائٽ کي ڏني. هن ويچاريءَ سندن گهڻي شڪرگذاري ڪئي ۽ هنن سان ملي رهندي آئي ۽ هنن جي ٻارن کي پيئي پڙهائيندي هئي.

اسان مڙي چيو آهي ته فضل محمد جو شهر ۾ سکر سکر سان رستو هو. انهيءَ طرح سندس زال صفوران جو به سکر جي گهرن ۾ اچڻ وڃڻ جو رستو هو. شهر ۾ هڪڙو ميمڻ سيٺ حاجي ڏوسل نالي هوندو هو. انهيءَ جو بمبئي ۽ ٻين ولاتين سان واپار هلندو هو، ۽ هزارن جو خاوند هو. هن جون جايون مڙيءَ ۾ به گهڻيون هونديون هيون، جتي ڪڏهن ڪڏهن هو مهينن جا مهينا وڃي رهندو هو.

هو وڏو نمازي ماڻهو هو، ۽ ٻه حج به ڪيا هئائين. هن کي ڪا پورهيت گهر بي هئي. هڪڙي ڏينهن اهڙي ڳالهه انهيءَ سيٺ جي گهر ۾ مائيءَ صفوران جي آڏو چوري، هن چيو ته ”اسان وٽ هڪڙي زال آهي، پر ڏاڍي اشرف نمازن ۽ لکن پڙهڻ جي هوشيار آهي. اسان جي ٻارن کي پڙهائيندي آهي. ننڍڙو ٻار به ساڻ اٿس، جي راضي ٿي ته انهيءَ جي ٻانهن اوهان کي آڻي ڏينديس، پوءِ اوهان کان جيڪي پڇي سگهي، سو هن جي حق ۾ ڪجو.“ هنن قبول ڪيو.

صفوران گهر اچي زينت بانوءَ سان ڳالهه ڪئي ۽ سيٺ جي گهر جي تعريف ڪرڻ لڳي. زينت بانو هن جي گهر ۾ ٺهي ويئي هئي، ۽ ٻيو اهڃ به ڪونه هوس. اهائي جاءِ هئي، جتي مائتن جي ڌار ٿيڻ کان پوءِ به ٿي ڏينهن آرام ورتو هئائين، تنهنڪري اتان نڪري وڃڻ به پسند نه هوس. مگر جڏهن معلوم ٿيس ته هتي آءٌ وڌيڪ آسودي به رهنديس، ۽ سيٺ جي معرفت سگهو چرڪو بمبئي يا ڪراچيءَ وڃڻ جو به وجهه لڳي ويندم، تڏهن صفوران واري رت قبول ڪيائين. صفوران به زينت مان ڪڪ نه ٿي هئي، جنهن ڪري هن کي اهڙا ڏس ٿي ڏنائين، پر انهن کي به پڪ هئي ته هيءَ سکر گهر جي آهي، اتي- وڌيڪ- سڪي- رهندي ۽ نيٺ- وڃي- مطلب- کي- به- رسندي، تنهنڪري اها صلاح ڪئي هئائين.

پوءِ ته ٻئي ڏينهن زينت کي سيٺ حاجي ڏسول جي گهر وڃي ويئي. سيٺ توڙي سندس گهر جا ڀاتي هن کي ڏسي خوش ٿيا ۽ سندس ڳالهين مان سهي ڪيائون ته هيءَ بيشڪ اشرف آهي، تنهنڪري هن جي گهڻي خاطرداري ڪيائون. هن کي ڇهه روپيا پگهار پيٽ جي ماني، ڪپڙو گندي ٻڌي ڏنائون. اتي به هن کي ٻارن پڙهائڻ جي ڪم تي رڪيائون، جو گهر ۾ ٽي چار چوڪريون هيڻ، انهيءَ کان

سواء ٻيو به اتي ويئيءَ جو هلڪو ڪم هيءَ پاڻهي پيئي ڪندي
 هئي، جهڙو پاڻي پيارڻ، ٻارن جا ڪپڙا سبڻ، ٻارن کي وهنجارڻ.
 انهيءَ ۾ شڪ ڪونهي ته فضل محمد جي گهر کان زينت بانو هتي
 سڪي هئي ۽ جهڙي هن گهر ۾ محبت ملندي هيس، انهيءَ کان گهٽ
 هتي به نٿي مليس. ڏينهن پئي هنن سان به ٺهي ويئي، سندن گهر
 پاتي ٿي ويئي.

باب يارهون

جيل ۾

سيٺ ڏوسل جي گهر ۾ زينت بانو تقريباً ٻارهن مهينا رهي. هن کي اگرچہ سک ۽ مشغولي گهڻي هئي ۽ پنهنجي اولاد جي وندر بہ ججهي هئي، انهيءَ هوندي بہ پنهنجن مٿن عزيزن کي وساريو ڪين هٽائين. پئي انهن ڏي وڃڻ جا وجهه ڳوليندي هئي. بہ ٿي پيرا تہ سيٺ پاڻ بہ هن کي چيو تہ ”مائي! جي تنهنجي مرضي هجي تہ توکي بمبئي يا ڪراچيءَ روانو ڪري ڇڏيون، جو مڏئي وٽان آڳوٺ لنگهندا آهن.“ پر زينت بانو پئي چيو تہ ”اڃا تہ اوهان سان منهنجي روزي لکيل آهي، ڪنهن ڏينهن اوهان کي آءُ پاڻيھي عرض ڪنديس.“

هن جو مطلب هو تہ جڏهن في الحال خير سان وقت پيو گذري، تڏهن پلي ساه پتي، بہ ٿي پئسا بہ گڏ ڪريان، متان ڪا ويل نہ ڪنهن جهڙي! سو هينئر پنهنجي پگهار مان ئي سٺ سترپيا گڏ ٿيا هئس، چالاءِ جو ڪپڙو گندي، کاڌو پيتو ڌار هنن کان ملندو هوس. نيٺ هڪڙي ڏينهن مائٽ اچي ياد پيس ۽ مڙس جي محبت اچي دل تي چڙهيس، روئي روئي اڪيون ڳاڙهيون ٿي پيس.

انهيءَ اڀاڻڪي حالت ۾ سيٺ جي زال کي اچي عرض ڪيائين تہ ”مائي هاڻي مون کي موڪل ڏيو تہ آءُ پنهنجن مائتن ڏي بمبئيءَ وڃان ۽ سيٺ کي ڀارت ڪر تہ مون کي اوڏي روانو ڪري.“ هن مائيءَ سيٺ کي سمجهايو. سيٺ تہ اڳيئي انهيءَ ڪم لاءِ تيار هو. هفتي کن جي اندر هڪڙو ڪناري وارو آڳوٺ ڪراچيءَ کان هليل اچڻو هو.

مڌئي يا جنهن کي مانڊوي ۾ سڏيندا آهن، سو وڏو بندر آهي، جتي آگبوت اچي بيهندا آهن. جيئن مٿي چيو ويو آهي، ته اهو ڀڄ کان ارڙن ڪوھ ڀري آهي، ۽ وچ ۾ شاهي سڙڪ لڳي پيئي آهي ۽ انهيءَ مڌئيءَ ۾ سيٺ جون جايون جڳهيون هيون ۽ سندس ماڻهو رهندا هئا. زينت بانوءَ کي سيٺ پنهنجي ڪنهن مائٽ سان مڌئيءَ ڏي موڪليو ۽ ان کي سمجهايائين ته ”هن مائيءَ کي ٽڪيٽ وٺي چاڙهي، ٻيو ڪو سڃاڻ ڄاڻ ويندڙ هجي ته ان کي ڀارت ڪري پوءِ اچجن.“

زينت بانو سنڀري، سڀني کان موڪلائي ٻار ڪڇ تي ڪري هلي. هلڻ مهل گهر وارن ساڻس ڏاڍيون ڀلايون ڪيون، ڏهه پندرهن رپيا روڪ ۽ ٻه ٽي وڳا ڪپڙن جا به انعام طور ڏنائونس. هيءَ انهيءَ ئي ڏينهن اچي مڌئيءَ پهتي. سگهوئي آگبوت به آيو، هن کي آڻي آگبوت تي چاڙهيائون. ٻيا به ڪي ڪچي مهاڻا سيٺ جا واقف اتان چڙهيا، تن کي سيٺ جي طرفان سندس مائٽ هن مائيءَ جي گهڻي ڀارت ڪئي. نيٺ آگبوت لنگر کڻي روانو ٿيو، ۽ سيٺ جو مائٽ، زينت بانوءَ کي اماڻڻ آيو هو، سو موٽي ڪناري ڏي ويو.

ٻئي ڏينهن پنهين کان پوءِ آگبوت اچي بمبئيءَ پهتو. گهڻائي ماڻهو آگبوت تي چڙهي آيا ۽ پنهنجن ڄاڻن سڃاڻن کي ڳولي هٿ ڪيو پئي لڌائون. ويچاريءَ زينت کي به دل ۾ آيو ته ”جي منهنجي مڙس کي خبر هجي ها ته جيڪرمون کي به وٺڻ اچي ها.“ وري چيائين ته ”اڳئين ڀيري هنن ماڻهن وانگي آيو هوندو، مون کي نه ڏسي گهڻو ارمان ٿيو هوندس. هاڻي الانجي ڪٿي هوندو، ڇا ڪندو هوندو؟ يا موٽي حيدرآباد ويو هوندو.“ پر انهيءَ جي گهڻو ڪري پڪ هيس ته موٽي نه ويو هوندو. ڇاڪاڻ جو مڙس کي بمبئيءَ ۾ ڪن ورهين تائين گهر

ڪري رهڻ جو ارادو هو. سو هيئنر خدا تي ڪم رکي، توڪل ڪري اچي اتي نڪتي هئي.

آگبوت ۾ جيڪي رفيق هئس ۽ جن کي سندس ڀارت ڪئي هئائون، تن هن کي پاڻ سان گڏ بتيلى تي چاڙهي اُتي بندر تي لاڻو. زينت بانوءَ کي قول گليءَ ۾ ويڻو هو ۽ هنن ماڻهن کي ميمڻ محلي ۾ لهڻو هو، سو هڪڙي گاڏي پاڙي ڪري ميمڻ محلي تائين ته گڏ آيا، پوءِ هو لهي پيا ۽ گاڏي واري کي اڳواٽ پئسا به ڏيئي ڇڏيائون ۽ چيائونس ته ”هن مائيءَ کي قول گليءَ جي منهن وٽ لاهي ڇڏجڻ.“ گاڏيءَ واري اڳيرو وڃي، هڪڙي گهٽيءَ جي منهن وٽ زينت بانوءَ کي لاهي ڇڏيو. هن کي چيائين ته ”قول گلي اها اٿئي.“ حقيقت ڪري قول گلي اڃا پري هئي، پر بمبئيءَ جي گاڏيءَ وارن سان خدا شال ڪنهن جو پلو نه اٽڪائي، ڏاڍا لڇا ٿيندا آهن، هن ڏٺو ته مون کي پنهنجا پئسا ملي ويا آهن ۽ زال به غير واقف ٿي ڏسجي. چالاءِ ايترو هلاڪ ٿيان.“ ائين لاهي ڇڏيائونس.

هو ته گاڏي هڪلي هليو ويو. زينت بانو ٻار ڪڇ تي ڪري لهي پئي. هوءَ پاڻ به ٻُڪي هئي ۽ ٻار به ٻُڪيو هوس، تنهنڪري به ٽي آنا ڪڍي ڪنهن گهورڙي کان ٿورا ڪمانڊ جا چڌيل ٽڪر ۽ ڪيوڙن جون ڦريون ۽ ڪتل وٺي جهوليءَ ۾ کنياڻين. هڪڙي ڦري ڪٿي ٻارجي هٿ ۾ ڏنائين، جو کائيندو هليو ۽ پاڻ ڪمانڊ جا ٽڪر کائيندي هلي.

هن گهٽيءَ جي پهرئين ٻن هٿن تان پڇا ڪئي. اتان جواب مليس ته قول گلي پينڊي بازار جي وچ ڌاري آهي. سو هتان هيءَ گهٽي ڏيئي وڃي پينڊي بازار ۾ پوءِ سڌي هلي وڃ. هن ويچاريءَ ايئن ڪيو. گهٽي وٺي اچي بازار ۾ پيئي.

ڪنڊ تي پهچڻ کان اڳي هڪڙو اتفاق ٿيو، جو ڪنڊ واري هٿ تي ميوو ۽ ٻيو وڪر ڪاڌي جو رکيو هو، تنهن مان ڪال زال گوڙ ۾ هلندي جهٽ ڏئي ڪيوڙي جو چڱو ۽ مٺ ڪتل جي ڪٿي اٿي پڳي هئي. هٿ وارو ڪم سان اندر ڪوئي ۾ هو، ننڍڙو چوڪر سندس هٿ تي هو، تنهن دانهن ڪئي، تنهن تي اندران هٿ وارو به نڪتو سو هٿ تان لهي هيڏي هوڏي ڊوڙڻ لڳو.

اها زال ته گوڙمان ڪسڪي، ٻي ڪا گهٽي ڏيئي هلي ويئي، پر زينت بانوءَ جا هاڻي ورڪائي اچي پينڊي بازار ۾ پئي هئي، ۽ پاسو ڏيو هلي ائي، تنهن کي اٿي هن ٻانهن کان ورتو، پانڀائين ته اها آهي. هن کي چيائين ته ”تون چور آهين.“ هن چيو ته ”آءٌ غريب مسافر آهيان.“ هٿ واري کي ڪيوڙو ۽ ڪتل ڏسي پڪ ٿي، ”فرياد فرياد“ ڪيائين ته هڪڙو ٻه پوليس جو سپاهي اچي نڪتو. جهولي پٽي سندس ڪيوڙو ۽ ڪتل هٿ ڪيائون، ۽ پڇيائونس ته ”هي ڪٿان آندا اٿئي؟“ هن چيو ته ”ملهم ورتا اٿم.“ پڇيائونس ته ”ڪنهن کان ورتا اٿئي، هلي ڏيکار.“ پر هو ته گهور وارن مان هو، جي هلندي وڪرو ڪن، سو الائجي ڪيڏي ويو ويچاري لاجواب ٿي، ٻيو وري هندستاني برابر ڳالهائڻ نه پئي اچيس، نه هنن جي ٻولي برابر سمجهي سگهي، گوڙ ۾ موڳي ٿي ويئي.

هن کي توڙي فرياديءَ کي پوليس وارن پاڻ سان کنيو، ويجهي ٿاڻي تي وٺي آين، اتي هن کان پڇاڳاچا ٿي. هٿ واري پنهنجو چوڪر ۽ هڪڙو ٻيو شاهد ڏنو، جن چيو ته اسان انهيءَ زال کي ڪٽندو ڏٺو، جنهن قسم جو مال چوري ٿي ويو هو، سو به هن زال وٽان ۽ هيءَ وري هئي به ننڍڙي ۽ غير واقف، سو پانڀائون ته فقير ٻائي آهي، جا ڪنهن ظاهري گذر اپاءُ کان سواءِ گهمندي وئي. وري وٽائس ستر اسي روپيا

به لپي پيا. هيڪاري پڪو شڪ پين ته هيءَ ڪا خراب چال واري آهي، جهلي ڪورٽ ۾ رجوع ڪيائونس.

ٻئي ڏينهن مقدمو هليو. فرياديءَ جا شاهد گواهه پڇيا ويا. هن ويچاريءَ جو خدا کان سواءِ نڪو شاهد نڪو گواهه، نڪو واقف، نڪو سڃاڻو. گهڻوئي بچاءَ ۾ دانهون ڪيائين، حجت دليل ڏنائين، پر هڪڙو ته سندس ٻولي پوريءَ طرح نه سمجهن، ٻيو وري قاعدي موجب بچاءَ جو شاهد ڪونه هوس، تنهنڪري هڪ مهينو قيد ملي ويس. روپيا، شڪ ۽ چوريءَ جا ڄاڻي ضبط ڪيائون ۽ ڪيوڙو ۽ ڪتل فرياديءَ کي ڏياريائون. ويچاريءَ منهن مٿو پٽيو، پر ڪنپڙين کان وڌي، ٻار سوڌو وڃي جيل ۾ وڌائونس.

جيل ۾ زباني گهر مڙس کان ڌار هو. هتي اڳيئي پنج ڇهه قيديائون پيون هيون، تن سان زينت به وڃي گڏي. سندس ڪپڙا لهرائي قيدن جا ڪپڙا ڍڪايائونس. پهريائين چار پنج ڏينهن سخت پورهيو ڪرايائونس، جنهن ڪري هٿ ئي لڦن سان پرڃي پيس. پوءِ هلڪي هلڪي ڪم تي رکيائونس. سندس ٻار جي سنڀال به سرڪار جي طرفان ٿيندي هئي. مگر هو اڪثر ساڻس رهندو هو، تنهن ڪري هن جي هانو کي وري به ڪو ڏڍ هوندو هو.

ويچاريءَ پنهنجي قتل نصيب تي پئي رُنو. چوندا آهن ته هن دنيا ۾ ڏک ايندا آهن، ته هڪٻئي پئيءَ ڪاهي اچي ڪند تي ڪڙڪندا آهن، سو سچ آهي. اڃا هڪڙيءَ بلا مان مس چئي، ته ٻيءَ ۾ اچيو ڦاسي. وري به شاباس هجيس، جو سڀ مصيبتون سرتي ڪئي صبر ۽ تحمل سان ڏينهن ڪاٽيو آئي.

هن ويچاريءَ پئي ڏينهن گڻيا، ته ڪڏهن بند مان نڪرنديس. آخر مهينو پورو ٿيو ۽ زينت جي چٽڻ جو ڏينهن آيو. پنهنجا ڪپڙا

ديڪيائونس ۽ موڪل ڏنائونس. انهيءَ ساڳئي ڏينهن هڪڙي ٻي قيدياڻي به چٽي. جيل ۾ رهي زينت هن سان واقف ٿي وئي هئي. هوءَ ته بمبئيءَ جي تر جي هئي. ڪا هندستان ٿي ڏني، تنهن هن کي چيو ته ”آءُ توسان گڏجي هلنديس، هلي توکي قول گلي ڏيڪارينديس.“ سي هاڻ ٻئي گڏجي اٿي هليون.

گهڙيءَ ۾ اچي قول گليءَ جي منهن وٽ نڪتيون. اتي هن کي چڏي هوءَ ٻي زال هلي ويئي، جا قيد مان چٽي هئي ۽ گهر موٽڻ لاءِ تڪڙي هئي. زينت بانوءَ وري به پن چئن دڪانن وارن کان پڇي پڪ ڪئي، ته قول گلي برابر اها آهي. پڪ ڪري پوءِ هوءَ پنهنجي مڙس علي رضا جي پڇا ڪرڻ لڳي.

قول گليءَ جي منهن وٽ پهريون هٿ جيڪو هو، سو هڪڙيءَ سرهاڻن وڪڻڻ واريءَ زال جو هو. انهيءَ جو نالو چاند بيبي هو. اها مرداني ۽ چڱي زال ڏني ٿي، تنهن کان وڃي زينت پڇيو ته ”مائي، هن گهڙيءَ ۾ هڪڙو ماسٽر علي رضا نالي سنڌ جو ماڻهو رهي ٿو، تنهن جي گهر جو پلائي ڪري ڏس ڏيندين؟“

هن چيس ته ”هاڻو مائي، اهو مون کي سجهي ٿو، هتي برابر رهندو هو، پر گهڻا ڏينهن ٿيا، جو لڏي ويو ۽ وڃي ڪنهن ٻئي هنڌ جاءِ ورتي اٿس، سندس اصلوڪو گهر به پري ناهي، او اهو پريان هن ماڙيءَ تي هوندو هو. پر هينئر منجهس ٻيا ماڻهو وينا آهن.“

وري پڇڻ لڳيس ته ”ڇو مائي، تون انهيءَ جي واقف آهين ڇا؟“ زينت بانوءَ چيو ته ”هاڻو مائي، آءُ به سنڌ جي آهيان. هڪڙي پاڙي جا ويٺل آهيون. منهنجو هتي اچڻ ٿيو، تڏهن ارادو ٿيم ته هن وٽ وڃان، جو هتي منهنجو ٻيو واقف ڪونهي.“

زينت بانوء ڄاڻي وائي سڄي ڳالهه نه ٻڌايس. پانئيائين ته منهنجو مڙس هتي آبروءَ سان هلندو چلندو هوندو، مٿان هي ماڻهو ڄاڻن ته آءٌ سندس زال نٿڻڪي گهمندي ڦرندي وٽان، ۽ هن جي خواري ٿئي، تنهن ڪري بدلائي ائين ڳالهه ڪيائين.

پوءِ ته پاڻ ۾ هيڏي هوڏي جون ڳالهيون ڪري ٺهي ويون. زينت بانوءَ کي هينئر ڪي به ڪين ٿي سجهيو ته ڇا ڪريان! ههڙي وڏي شهر ۾ ڀلا مڙس جو پتو ڪيئن پئجي سگهندو! دل ۾ ٺهرايائين ته في الحال ڪٿي گذارڻ جو بندوبست ڪريان، پوءِ جيڪا خدا گهري هوندي، سا ٿيندي.

چاند بي بي به چڱي زال هئي ۽ موچاريءَ وسعت واري هئي، تنهن جو زينت کي ههڙي حال ۾ ڏٺو، ۽ ڄاڻائين ته هيءُ پرديس ۾ غير واقف آهي، تنهن کي مٿس ڪهل آئي. وري هن کي ڏٺائين به اشراف ۽ غريب، تنهن سج لٿي تائين آئي پاڻ وٽ ويهريس ۽ پوءِ دڪان بند ڪري، هن کي ٻار سوٽو پاڻ سان وٺي پنهنجي گهر آئي، جو سندس هٿ کان گهڻو پري نه هو.

چاند بيبيءَ جي گهر ۾ رڳو هڪڙي پاڻ رهندي هئي، ٻيو سندس پٽ، جو ڏينهن جو ڪنهن ڪارخاني ۾ ڪمائڻ ويندو هو ۽ ٽين هڪڙي پورهيت هين ماني پچائڻ واري. پٽس پڙيل هو، پر مهينو ڏيڍ ٿيو هو جو سندس زال هڪڙي ننڍڙي ڌيءُ ڇڏي مري ويئي هئي، سو اڃا انهيءَ جي سوڳ ۾ هو. انهن ڀاتين سان زينت بانوءَ جو هاڻي اچي گذر ٿيو.

هن وٽ هڙ ۾ پئسو ڪونه هو، تنهن ڪري هو ماني ڪارائيندا هئس، ۽ پاڻ هنن جي گهر جو جيڪو پورهيو مناسب ڄاڻندي هئي اهو ڪندي هئي، ۽ هن ٻئي ننڍڙي ٻار جي سنڀال به ڪندي هئي،

جنهنڪري چاند بيبيءَ جو پٽ هن پنهنجيءَ مهمانن جو گهڻو
شڪرگذار هوندو هو.

هفتي ٻن جي آزمودي مان چاند بيبيءَ کي زينت جي اشرافت ۽
نمڪ حلالِي چڱيءَ طرح معلوم ٿي ويئي، سا هاڻ هن کي پاڻ سان
مدد لاءِ هٿ تي وٺي نيئي ويهارڻ لڳي. بعضي وقت ته پاڻ ڪنهن
پاسي هلي ويندي هئي ۽ زينت پيئي سودو ڏيندي هئي، جو هوءَ ڏسي
ڏسي واقف ٿي ويئي هئي.

پاڙي جي هڪڙي ٻي به زال چاند بيبيءَ جي ذات جي هوندي هئي، جا
اڪثر وٽن اچي رهندي هئي. اها شهر جي البت واقفڪار هئي، ۽
چڱن چڱن گهرن ۾ پورهيت ٿي ته ڪمايو هئائين. تنهن هڪڙي
ڏينهن ڳالهين ڪندي زينت بانوءَ کي چيو ته ”مائي، هتي تون رڳو
پيٽ تي پيئي ڪمائين، ڇو نه ڪٿي پورهيت بيهين؟ ٻه ٽي روپيا
مهيني ۾ نڪري پونءَ” بمبئيءَ جهڙي شهر ۾ پنهنجي پئسي کان
سواءِ مڙئي ڪوڙ آهي.“

زينت بانوءَ چيو ته ”مائي، سچ آهي، مگر منهنجو هتي واقف ڪونهي.
تنهن کان سواءِ اڄ ملڪ ۾ اشرافت ڪانه رهي آهي، ڪو سکر گهر
هجي ته جيڪر ڇو نه بيهان.“

هن مائيءَ چيو ته ”منهنجي هڪڙي ساهيڙي آهي، اها آياجو ڪم
ڪندي آهي، تنهن ٽيون ڏينهن مون کي چيو هو ته ”ڪنهن سکر
ماڻهوءَ کي اشراف پورهيت گهرجي، سو ڪا هٿ لڳيئي ته مون کي
ٻڌائج. پگهار چڱو ملندس.“

زينت بانوءَ چيو ته ”مائي، جي اهڙي ڳالهه آهي ۽ گهر سڪرن جو آهي، ته
آءٌ خوشيءَ سان پورهيت بيهنديس.“

هن مائي ورندي ڏني ته ”چڱو مائي، سڀاڻي صبح جو آءُ هتي سوير اينديس، تون سنيري ويئي هججئين ته آءُ توکي وٺي پنهنجي ساهيڙيءَ وٽ هلنديس.“

اهو ڏينهن ته خير جو گذريو.

رات جو زينت بانو، چاند بيبيءَ سان اها ڳالهه ڪئي، تنهن ڏوراپو ڏنس ته ”متان اسان وٽ بڪ هيءُئي تنهن کان پڳي آهين؟“ پر هن چيس ”آءُ ته اوهان وٽ ڏاڍي سڪي هيس. اوهان جو گهر پنهنجو گهر ٿي ڄاڻان، پر آخر اوهين پنهنجن ٻارن ٻچن وارا آهيو. گهڻائي ڏينهن مون ننڍڪيءَ سان اوهان ڀلائي ڪئي. هاڻي جڏهن پاڻي هجي حق-حلال جي پورهئي جي آڇ ٿي آهي، تڏهن ڇو نه اهو هٿ ڪريان؟“ انهيءَ طرح رات جو هنن کان موڪلائي ڇڏيو هئائين. صبح جو سوير اها مائي هٿ تي آئي، تنهن سان گڏجي پنهنجو ٻار ڪڇ تي کڻي هلي. ٻه ٽي گهڻيون لنگهي پيئي ڇڻيون هڪڙي گهر ۾ گهڙي ويون، اتي هوءَ ٻي مائي آيا ويئي هئي، ٻي هڪڙي چوڪري به وٽس هئي، ٻيو ماڻهو اتي ڪونه هو. هن زال انهيءَ کي چيو ته ”ادي، پورهيت تو پڇي ٿي، سا اجهڻا“ هن چيو ته ”ادي، چڱو جو تون آئينءَ، آءُ به تنهنجي دلاسي لڳي ويئي هيس، نه ته ويس ٿي هلي. هاڻ مائي تڏهن اٿ ته هلون.“

هي ٻئي اٿيون ۽ هوءَ اڳين زال موڪلائي هلي ويئي.

باب ٻارھون ملاپ

آيا ۽ زينت بانو پاڻ ۾ ڳالهيون ڪنديون بازار ڏيئي هليون. پهريائين ته هڪٻئي جو حال ڏٺائون ورتائون، پوءِ زينت بانوءَ پڇيس ته ”مائي، اهو ڪنهن جو گهر آهي، جتي پورهيت گهرجي ٿي؟“

آيا چيو ته ”مائي، هڪڙو ماستر آهي، هتي اچي ورهيه ٻن کان رهيو آهي، هو ٻارن ٻچن وارو آهي. زال اٿس، ڌيءُ اٿس، ماءُ اٿس ۽ هڪڙي پورهيت اٿس. وڏا اشرف ٿا ڏسجن ۽ پنهنجيءَ وارا به آهن. اءُ سندن گهر ويندي آهيان، جو سندس زال سان منهنجي ڏيڻ آهي. ٿورا ڏينهن ٿيندا جو ٻار جي لاءِ هڪڙي پورهيت رکي هٽائون، پر اها سگهوئي ڇڏي وين، ٻيءَ جي ڳولا ۾ آهن. مون کي به منت ڪئي هٽائون ته اسان کي ڪو اشرف ماڻهو ڳولائي ڏي.“

زينت چيو ته ”ٻار ڪيڏو آهي؟“

آيا چيو ته ”ننڍڙو آهي، ڄائي چار- پنج مهينا مس ٿيندس.“

زينت وري پڇيس ته ”مائي، انهيءَ ماستر جو نالو ڇا آهي؟“

آيا ورندي ڏني ته ”مائي، نالو ته مون کي نٿو اچي، باقي سندس زال جو نالو عزت بي آهي.“

زينت چيو ته ”پوءِ ادي! اها مائي ڪهڙي هنڌ جي آهي؟“

آيا جواب ڏنو ته ”اها مائي هتي جي رهاڪو آهي. سندس پيءُ هڪ اشرف دڪني آهي، ذات جو شيخ آهي، تنهن سان ماستر جو رستو هو، پوءِ ته نيٺ پاڻ ۾ مائٽي ٿي وين.“

اهي ڳالهائون ٻڌي زينت بانوءَ پنهنجي دل ۾ اهو ويچار ڪيو ته ”
 لاشڪ اهو ماستر منهنجو مڙس علي رضا آهي، جو مون کي مڙس
 ڄاڻي هتي پرڻيو آهي ۽ ڌيءَ به ڄاڻي اٿس.“ انهيءَ ڪري هن کي دل ۾
 نهايت گهڻي خوشي به ٿي، جو ڄاڻائين ته جنهن مڙس سان منهنجي
 هيتري دل هئي، ۽ جنهن لاءِ هيتري جاکوڙ پئي ڪڍيم، تنهن سان
 نيٺ ملڻ جو وقت نزديڪ اچي ٿيو آهي. پر پوءِ هيءُ ڏک به ٿيس ته
 ”جڏهن ٻي زال پرڻيو آهي، تڏهن الائجي مون سان خاطر ٿيس يا نه.
 پيو ته ساڳئي گهر ۾ ۽ پهچ سان گڏ رهڻ ڏاڍو مشڪل ٿيندو. تنهن
 کان سواءِ آءٌ جو هيترا ڏينهن کانئس ڌار رهي آهيان ۽ هو ٻڌندو ته آءٌ
 ڪهڙن ڪهڙن خراب ماڻهن جي چنبن ۾ پئي رهي آهيان ۽ وري
 اتان نڪتي آهيان ته شايد هن کي منهنجي پاڪدامنيءَ ۾ شڪ پيو
 ته عجب ڪونهي. تنهنڪري يا ته مون کي پاڻ وٽ رکندو ئي
 ڪين يا جي رکيائين ته به محبت ڪانه ڏيندو رڳو عذاب سهڻو
 پوندو.“

نيٺ اهي ڳڻتيون ڳڻي، دل ۾ ٺهراءُ ڪيائين ته ”آءٌ پاڻ ظاهر نه
 ڪريان، پورهيت ٿي وڃي وٽن بيهان. گرچ ۾ پهچ جي اڳيان ڪمائڻ
 ڏکيو آهي، پر تڏهن به مون کي پنهنجي مڙس ڏي ڏسڻو آهي. جڏهن
 ڪو مناسب ۽ سٺو وجهه ڏنم، تڏهن ڪٿي ظاهر ٿينديس. تيسين
 پنهنجو نالو زينب ڪٿي رکنديس، جو زينت جي نالي کي ويجهو به آهي.
 آءٌ ڳالهائينديس به ڪٿي هندستاني، جو هتي گهڻا ڏينهن رلڻ پئڻ
 ڪري مون کي چڱي موچاري اچي به ويئي آهي ۽ هن جي زال به
 دکن آهي، سو گهر ۾ اڳيئي هندستاني ڳالهائيندا هوندا.“ ائين
 ڪندي هي ٻيئي ڇڻيون اچي ماستر علي رضاجي گهر وٽان
 نڪتيون.

حقيقت جي ڳالهه به ائين هئي، جيئن زينت بانوءَ انهيءَ ماستر بابت دل ۾ سمجھي هئي؛ اهو گهر برابر علي رضا جو هو، مائٽ جي آئي کان پوءِ ويچارو پهريان ڏينهن ته زال کي ياد ڪري پيو ڳرندو هو، ڏينهن جا ڏينهن هنن جي گهر ۾ ماتم هو، مهيني کن جي اندر هنن ڦول گليءَ وارو گهر ڇڏي ڏنو، جو ماڻس چيس ته ”اهو گهر نياڳو آهي، جنهن ۾ روئندي اچي داخل ٿيا آهيون.“ سو نڪري، وري اچي بازار جي هن ڀر بابلا تلاءَ جي پاسي ۾ هڪڙي جاءِ پاڙي ڪري ويٺو، جا اڳي کان بهتر هئي.

ماڻس ته پريندي شرط گهڻا زور ڪيس ته موٽي وطن هلدو، چيائينس ته ”ابا، هيترن ماڻهن تي چيئي ته آرام سان، گهر ويٺي الله ٽڪريو ڏئي، سو ڇڏي، گهڻي جي لالچ تي پرديس ۾ نه وڃ، پر تون نه رهين، نه ته ههڙي جڻ نه ٿئي ها. پيو ته اوهين نئين پوڄ پيدا ٿيا آهيو، سي ڏاڍا ڏنگا آهيو. شاديءَ جا سڳڻ ساڻ بند ڪرائي ڇڏيو، رڳو دهل جو به ڏونڪو نه لڳو. گهڻن مون کي چيو ته نياڳي، خراب ڪم ٿي ڪرين، سوڻن سڳڻن جي ڳالهه اٿئي، سنڀالڻ، پر مون نه سنڀاليو، اوهان جي انگن ڏي ڏٺم. هاڻ اها ساڳي بدسوئي پيش آئي.“ علي رضا ته ماڻ ڪري اها ڪاوڙ سٺي، جواب ڪونه ڏنائين، جو اها ڏک جي مهل هئي. ٻئي گهر ۾ به ٻه چار مهينا رهيا، نيٺ ٿورو ٿورو ڪري زينت کي وساري، سھڻائي ويهي رهيا. زماني جو دستور به ائين آهي، ٻارو هي ڪنهن لاءِ ڏک ڪين ٿو رهي. جيترو ڪالھ هو، اوترو اڻ ناهي، جيترو اڄ آهي، اوترو سڀاڻي نه هوندو. علي رضا جو ڪم چڱيءَ طرح پئي هليو، گهڻي معرفت شهر ۾ ٿي ويئي هيس. پئسو به چڱو مورچارو گڏ ڪيو هئائين، تنهنڪري

پنٽي موٽڻ جو ارادو في الحال بند ڪري، هتي جو رهاڪو ٿي رهڻ لڳو.

هڪڙي دڪني ماڻهوءَ شيخ شهاب الدين نالي سان رستو ٿي ويو هوس. هو چڱو ماڻهو هو، بمبئيءَ جو رهاڪو هو، ڪنهن چاپخاني ۾ پائيوار هوندو هو، جنهن مان چڱي پيدائش هوندي هيس. انهيءَ کي ڌيءَ عزت بي نالي هئي، تنهن سان شاديءَ جو بندوبست ڪيو هئائين. هوءَ به جوان ۽ خوبصورت ۽ نرم سپاءَ واري چوڪري هئي. هندستاني چڱي طرح لکي پڙهي ڄاڻدي هئي. تنهن مان هڪڙي ڌيءَ به ڄائي هيس، جنهن جو نالو آمرزادي رکيو هئائين.

علي رضا جو مامو، جو سندس ٻار پهچائڻ آيو هو، سو به ٻه مهينا ساڻس گذري رهيا، وري ڳوٺ هليو ويو. باقي سندس ماءُ جان بيبي ۽ سندس دائي ساڻس هيون. مريم ماني ٽڪيءَ جي ڪم تي هئي، تنهن ڪري هنن ٻي هڪڙي پورهيت رکي هئي، جا اٿيءَ ويٺيءَ جي ۽ گهر جو ٻيو ڪم ڪار به ڪندي هئي ۽ پوءِ جڏهن ٻار گهر ۾ ٿيو، تڏهن ٻار به سنڀاليندي هئي. پر اها هاڻي ڇڏي ويئي هين، هو ٻيءَ جي تلاش ۾ هئا، مٿين آيا شيخ شهاب الدين جي گهر جي واقف هئي، پوءِ سندس ڌيءَ جي خاطر هن گهر جي به واقف ٿي، تنهن کي ڪنهن پورهيت لاءِ سوال ڪيو هئائون، سا هاڻ زينت بانوءَ کي هٿ ڪري سندس گهر ٿي آئي.

جڏهن هي ٻيئي اندرويون، تڏهن گهر جا ڀاتي سڀ حاضر هئا. آچر جو ڏينهن هو. علي رضا به گهر ۾ هو، پر مٿي ماڙي تي پنهنجي جاءِ ۾ هو، لکڻ پڙهڻ جو ڪم ٿي ڪيائين. مائي هيٺ آئي. آيا مائيءَ کي چيو ته ”هيءَ پورهيت اوهان جي لاءِ آندي آهي. مون کي به هن جي ٻانهن ڪنهن ٻيءَ سهيليءَ ڏني آهي. پر جهڙي اوهان ٿي ڳولي، اهڙي

آهي. رهندي به اوهان وٽ. پنهنجي ٻار واري آهي، سا اوهان جي ٻار جي سنڀال به چڱي ڪندي ۽ ٻيو جيڪو ڪم ڪار چوندوس اهو به پئي ڪندي. هاڻي پنهنجو پگهار ٻولائي ڇڏيوس.

مائيءَ هن کان مختصر خبر چار ورتي. پگهار پنج روپيا ۽ پيٽ جي ماني ٺهرايائين. علي رضا کي خبر ڪيائون، سو به لهي آيو. تنهن به هنن جي ڳالهه ٻڌي قبول ڪيو. پوءِ آيا به ستت ئي موڪلائي هلي ويئي. زينت بانوءَ سان گهر جا پاتي اوياريون لهواريون ڳالهيون ڪرڻ لڳا. ٻار به ساڻس هو، تنهن جو پڇيائونس، هو تمام وڻندڙ ٻار هو، جهڙو نالو محبوب هوس، اهڙو محبوب هو، تنهن ڪري ويجهو اچي انهيءَ سان ڪيڏڻ لڳا. هو کلڻ ۽ ڏانهن اهلرون ڪرڻ لڳو، تنهن کي علي رضا ۽ ٻين ڪنيو، چميون ڏنائونس ۽ ٽول هٿ ۾ ڏنائونس ۽ پورهيت کي جس شابس ڪري سندس ڪم ڪار سمجھائي ڇڏيائون، سا انهيءَ مهل وڃي مريم وٽ ويئي.

زينت بانوءَ جي نڪا سونهن نڪا جواني گم ٿي وئي هئي، جدا ٿئي ٻه ورهيه ڪن مس ٿيا هئس، پر هيٽرا ڪشالا ۽ هيڏا جاکوڙا جي ڪڍيائين، پنڌ ڪاڏيائين، جنڊ ڪڍيائين، ڏک سنڀالين، تنهن ڪري بيشڪ سندس شڪل جهڪي ٿي ڦري وئي هئي ۽ هيٺ ٻيو نالو هوس، ٻي ٻولي هيس، ٻي حالت هيس، تنهن ڪري جن ساڻس گڏ گذاريو هو، سي به يلجي ويا. وري هنن هن کي مٿو سهسايو هو، پڪ هين ته ٻڌي ويئي، هنن جي وري ڏسڻ جي اميد ئي ڪانه هين، تنهن ڪري امڪان ڪونه هو ته هن کي سڃاڻن. انهيءَ هوندي به هنن کي هن جا ڪي مهاندا پئي دل ۾ لڳا، جيئن ته هي ماڻهو ڪٿي ڪو ڏٺو هجين، پر ياد نه پوين، پر ماڻهو ماڻهن جهڙا، انهيءَ پاسي ڏي ڪنهن کي گمان به ڪونه پيو.

آخر زينت بانو، ”زينب“ جي نالي هيٺ پنهنجي مڙس ۽ پهچ ۽ سس جي اڳيان پورهيت ٿي ڪمائڻ لڳي. مهيني کن جي اندر هن جي چالاڪي، نمڪ حلاقي، اشراقت ۽ چڱي هلت ڏسي هن کي آفرين ڪرڻ لڳا. خاص ڪري هن جي نماز ۽ قرآن جي شغل ڪري منجهانئس خوش هئا. پر هن جي لکپڙهه ڄاڻڻ جي خبر ڪانه هين، نڪو زينت بانو کي انهيءَ ڳالهه ظاهر ڪرڻ جو في الحال ارادو ئي هو.

جيئن وڌيڪ ڏينهن پوندا ويا، تيئن سڀني جي محبت هن سان وڌندي ويئي. خود علي رضا به هن جي افعالن ۽ اخلاق تي عاشق ٿي رهيو هو ۽ هن کي گهڻو پائيندو هو. ڪنهن مهل ته انهيءَ پورهيت کي ڏسي، هن کي پنهنجي زال به ياد پوندي هئي ۽ ٻه ٽي ڀيرا انهيءَ بابت پنهنجي نئين زال سان ذڪر به ڪيو هئائين، جنهن تي هن چرچو ڪري چيس ته ”ڌيان ڪر، متان ڀلجي وڃين ۽ چڱي چڱي ڪري وڃي مڙس هٿ رکين! هن جي گهڻي تعريف ٿو ڪرين، تنهن ڪري مون کي ٿو شڪ پوي.“ هن ٻار جي به گهر جي ڀاتين سان، خاص ڪري علي رضا سان ڏاڍي دل ٻجهي وئي، سو گهڻو ڪري هن سان ڪلندو ڳالهائيندو هو. ڀلا رت جي چڪي ڪٿي ٿي لڪي سگهي؟ جان بيبئيءَ ته هڪڙي پيري ائين به چيو هو ته ”هن نينگري جو نڪ ۽ اکيون ۽ ڳل ساڳيا اهڙا آهن، جهڙا علي رضا جا ننڍي هوندي هئا.“ هن سان چرچو ڪري چوپندي هئي ته ”مائي، متان ڪا تو ۾ اسان جي لڇ به گڏيل آهي؟“ هوءَ جواب ڏيندي هئي ته ”مائي، ڪا هوندي ته خدا کي خبر!“

انهيءَ طرح هن کي اٺ مهينا گذريا. عزت بي پيت سان هئي، تنهن جي مدت به اچي پوري ٿي هئي، تنهن کي ويم جا سور اچي ٿيا، دائي

گهرايائون، پر سور سخت ٿيڻ لڳا. ٻه ڏينهن لنگهي ويا، ته به چوٽڪارو نه ٿيو. ڊاڪٽر کي آندائون، انهيءَ مٿا هنيا ٻار آ مهڙو اچڻ لڳو نيٺ هيلن سان ڪڍيائون مئل نڪتو. عزت بي ويچاري ٿي ڏينهن ساندھ. تمام خراب حالت ۾ هئي، نيٺ رضا خدا جي، دم ڏنائين. هن جي مرڻ ڪري وري اچي هن گهر ۾ واويلا ٿي. ويچارا روئي پڙهي ماٺ ڪري ويهي رهيا.

ننڍڙي ڌيءَ، عزت بيءَ جي ويچاري چوري ٿي، تنهن کي پاڻيءَ سان ڪير پيارڻ، توڙي ٻي سنيال ڪرڻ مزينت بانوءَ ڪين گهٽايو. پنهنجي ٻار کان به وڌيڪ خدمت ڪرڻ لڳس. جي زال جي جيئري ئي علي رضا کي هن پورهيت جو ڪپ هو ته هاڻي زال جي مٿي کان پوءِ پاڻ وڌيڪ ٿيو، سو هوءَ ماءُ وانگي هن کي پاليندي هئي ۽ جان بيبي، جان سوڻ سڳڻ ڳنڍڻ واري هئي ۽ جنهن وري هن گهر کي به نياڳو ٿي سمجهيو، سا به هن جي رهڻ ۾ گهڻو راضي هئي، تنهن ڪري زينت بانو ساڻن ڳنڍي آئي.

انهيءَ طرح پنج ڇهه مهينا گذري ويا. جا محبت ۽ الفت گهرجي پاتين جي، خاص ڪري علي رضا جي زينت بانوءَ سان اڳي هئي، تنهن کان هاڻ وڌيڪ ٿي ويئي. عليءَ رضا کي هينئر زال جي رنڊڪ ڪانه هئي، جوان پورهيت گهر ۾ موجود هئي، جنهن جي لڇڻ جي چڱي خبر هيس. هيترا ڏينهن پاڻ ٻارن ٻچن سان رهيو هو، تنهن ڪري هاڻ ڇڙو رهڻ تي دل نٿي چيس، زينت بانوءَ کان اڳيئي ڳالهين ڪندي هن کي معلوم ٿيو هو ته هيءَ هينئر رنڊ آهي. هوءَ اگرچہ پورهيت هئي، پر گهر ۾ زال ئي وانگي ٻار جي سنيال ڪندي هئي، توڙي جو ٻيو ڪم ڪار سندس حوالي هوندو هو. تنهنڪري علي رضا کي هن ڏي گهڻو خيال ٿي بيٺو. ماءُ سان صلاح ڪيائين، تنهن

کي به اها ڳالهه وڻي. مريم به کلي چيس ته ”ابا، توکي ڪنواري ڪانه ٿي ڦهي، من رنڙ ڦهي!“ نيٺ ماءُ کي سمجهايائين ته ”وجهه ڏسي انهيءَ باب ۾ هن کي چو، ڏس ته چاڻي چوي.“ ايتري پڪ هين، ته اسان سان ٺهي ويئي آهي، ظاهري ڪري ڏسجي به نٿو ٿي، تنهن ڪري پورهيت جي درجي کان گهر جي ڌيائي ٿيڻ ۾ گهڻو خوش ٿيندي.

هوڏي وري زينت بانوءَ دل ۾ پئي ويچارڪو يو ته عزت بي جي مرڻ کان پوءِ پاڻ ظاهر ڪرڻ جو چڱو وجهه آيو آهي. ۽ اهو به خطرو هوس ته متان ڀرائي ڪريان، ۽ هو وري ڪنهن پئي هند شاديءَ جو بندوبست ڪري ڇڏي، پر اڳوڻو ڊپ به دل تان نٿي ويس ته متان منهنجي پاڪ دامنيءَ ۾ شڪ اچيس ۽ اڻلندو هن حالت کان به خراب ٿيان.

نيٺ مڙس جي جا محبت هاڻي پاڻ ڏئي هڻائين، تنهن جي ڏي تي دل ۾ اهو ٺهراءُ ڪيائين ته پوءِ ظاهر ٿيڻ کان هيٺ ظاهر ٿيڻ بهتر آهي. انهيءَ رت ۾ هئي، ته ڪو خلاصو وقت ڏسي ڪنهن ڪاغذ تي پنهنجو ڌڪ ڀريو احوال لکي کڻي ڏيائينس. پوءِ جڏهن خبر پيس، تڏهن ضرور مون سان ڳالهائين پوندو، پوءِ آءُ پاڻهي خاطري ڏينديسانس.

پر هيڏي قصي لکڻ لاءِ به وقت ۽ وجهه گهرجي. گهر جي ڪم کان جيڪو ٿورو گهڻو فرجو ملندو هوس، سو پئي لکندي هئي. انيءَ ۾ هن کي ست اٺ ڏينهن ليڳ ويا، ۽ اڃا پنهنجو داستان لکي پورو نه ڪيو هڻائين، ته هڪڙي ڏينهن جان بي بي سڏي چيس ته ”زينب! هڪڙي ڳالهه چوئين، جي چڙين نه؟“ زينت بانو چيو ته ”مائي، تون منهنجي سائڻ آهين، ڀلي چئو.“ جان بيبيءَ چيو ته ”زينب! توکي خبر آهي، ته منهنجي پٽ جي زال مري ويئي آهي، هوءَ چورو ٻار ڇڏي ويئي

آهي، جو تنهنجن هٿن ۾ آهي. تون هن کي ماءُ وانگي آهين ۽ اسان سان به ٺهي ويئي آهين. تون غريب اشراف ڏسجين ٿي، ۽ اسين پاڻ به اشراف آهيون. هن جو ٺهيو ٺڪيو گهر هلندي هلندي ڊهي پيو، جي تون کڻي هائو ڪندينءَ ته سندس گهر وري آباد ٿي پوندو. پاڻ سڀ گڏ خوش پيا گذارينداسين. اها مسلمانن ۾ آهي، ڪا مڙهي جي ڳالهه ناهي، سڀ مسلمان پائر آهيون، تون اسان وٽ پورهيت ٿينءَ ته ڇا ٿيو” تنهنجا لڄ موچارا آهن، سو اسان کي مائتن کان به پياري آهين.“

ائين چئي هن ذري تائين بس ڪئي، ڀانيائين ته هوءَ ڪو جواب ڏيندي، زينت بانو ته پڪي هئي، دل ۾ ته گهڻوئي خوش هئي، ۽ پئي چيائين ”اندو گهري الله کان به اڪيون“ پر شڪ لاهڻ لاءِ پڪائي ڪري ماڻ کڻي ڪيائين. جان بيبيءَ وري چيس ته ”مائي، تڏهن منهنجي ڳالهه وٺيئي؟ مون کي رنج ڪندينءَ؟ صاف جواب ۾ شرم ڇو ٿي ڪرين؟ آءُ توکي به ماءُ وانگي آهيان، مون کان ڪهڙو حال ٿي لڪائين، ڪڇ ته سهي.“ ائين چئي ٻانهن ڊگهي ڪري، منهن مٿي ڪرڻ لڳس. زينت چيو ته ”مائي، آءُ هينئر ڇا چوان، آءُ پاڻي ڳالهه ڳئي ڏينهن ٻن ۾ اوهان کي جواب ڏينديس.“ جان بيبيءَ چيو ته ”مائي شاباس جس اٿي!“

ڏينهن ٻن ۾ زينت بانو به وٽ پڇ ڪري پنهنجو دفتر پورو ڪيو. آچر جي ڏينهن صبح جو پهريون پهري هو. علي رضا مٿي جاءِ ۾ هو، هوڻيئي زالون ٻن ٻارن سان هيٺينءَ جاءِ ۾ گڏ ويٺيون هيون، ويٺي ڳالهيون ڪيائون. ڇوڪري جان بيبي ج هنج ۾ هئي، محبوب مريم جي اڳيان ويٺي راند ڪئي. ائين ڪندي زينت ڪنهن ڪم پٺيان اٿي، سگهوئي هڪڙو بند ڪيل لفافو هٿ ۾ کڻي آئي، ۽

مریم جي هٿ ڏئي چيائين ته ”ادي، هيءُ ٻاهران آيو آهي، ڀلائي ڪري مٿي پهچائي اچ، آءٌ وري ٿي اچان.“

اهو خط زينت بانوءَ جي حال جو هو، جو هن پنهنجي مڙس لاءِ لکي تيار ڪيو هو. مریم خط ڏيئي وري اچي پنهنجي جاءِ تي ويهي رهي، ۽ زينت بانو به ذري کان پوءِ وري اچي سندن اڳيان بيٺي.

انهيءَ وچ ۾ علي رضا لفافو کولي پڙهيو، هن ۾ زينت بانوءَ اول کان آخر تائين اهڙي چڱي ۽ ڏک پريءَ عبارت ۾ پنهنجو احوال لکيو هو، جو پهل جي دل واري ماڻهوءَ کي به روئڻ اچي وڃي. هيءُ به هنجو هاريندو پڇاڙيءَ تائين پڙهندو ويو. پنهنجي زينت جا اکر به صاف سڃاڻائين.

جيڪا محبت هاڻ تازي منجهس ڦٽي هئي، تنهن ڏهوئون زور رکيو، هو ٽپ ڏيئي اٿيو، مٿان ڏاکڻ تان دٻ دٻ ڪندو تڪڙو لٿو، ۽ پري کان ”منهنجي جان، منهنجي پياري!“ ڪندو، ڳوڙها ڳاڙهندو، جيئن زينت بانو سامهون بيٺي هئي، تيئن هن کي وڃي پاڪرو ڏائين، ۽ بي حجاب ٿي هيٽرن جي اڳيان هن کي چميون ڏيڻ لڳو. پوءِ ٻيئي هڪٻئي کي چنڀڙي ويا ۽ اوچنگارنو ڏيئي روئڻ لڳا.

هي زالون ويڇاريون پهريائين ته علي رضا کي مٿان تڪڙو لهندو ڏسي ڊڄي ويون. پوءِ جو هو دانهن ڪري وڃي زينت کي چنڀڙيو ۽ چميون ڏيڻ لڳو، تنهن تي ڄاڻائون ته هيءُ الائجي چريو ٿيو آهي، يا ڪين! مطلب ته هي اوچتو رنگ جو ڏٺائون، سو حيران ٿي ويون.

سگهو ئي علي رضا زينت کي ڳچيءَ ۾ ٻانهون وجهي اچي ماءُ جي اڳيان بيٺو ۽ چوڻ لڳو ”امان، هيءُ منهنجي پياري زينت“ ۽ محبوب عليءَ کي ڪٿي چميون ڏيئي چيائين ته ”هيءُ منهنجو پيارو پٽ!“ سڀ اچرج ۾ پئجي ويون.

زينت وڃي جان بيبيءَ جي پيرن تي ڪري، جا پاڪر پائي ملڻ لڳيس ۽ چوڻ لڳي ته ”ابا، مون سان ته ڳالهه ڪن هي ڪهڙو رنگ؟ آهي ته بيشڪ زينت، مون کي اڳيئي شڪ پئي پيو، هن نينگر جا مهاندا به مون کي پنهنجن جا پئي لڳا، امان زينت! ٻڌاءِ ته سهي، ته تون ٻڌي ڪيئن بچين؟ هيترا ڏينهن ڪٿي ڪيئن پئي گذاريئي ۽ هتي ڪيئن اچي پهتي؟“

مریم جا اٿي وڃي زينت کي چنبڙي، تنهن چيو ته ”وري به خدا جا لک شڪرانا، جنهن وڃڻا ته ملایا!“

علي رضا ماءُ کي چيو ته ”امان! اهو ڪاغذ جو مون کي مریم مٿي آڻي ڏنو، تنهن ۾ زينت پنهنجو سڄو حال لکيو هو. اهو مون پڙهيو آهي، آءُ ٿو توکي ٻڌايان؟“ پوءِ هن ويهي اتي ماءُ کي اهو قصو ٻڌايو، جو ٻڌي سڀني کي ڏاڍو ڏک ٿيو، پر پڇاڙيءَ ۾ وري به سڀني خدا جو شڪرانو ڪيو ۽ اهو سارو ڏينهن خوشيءَ ۾ گذاريائون.

ٻئي ڏينهن علي رضا خيرات جي ماني ڪئي ۽ پنهنجا دوست گڏ ڪري، انهن کي به ڪارايائين ۽ غريب غريبي کي به ڍڪايائين، پوءِ جيئن اصل گهر جا پاڻي هئا، تيئن گڏ رهڻ لڳا، ۽ هندستاني ٻولي، جا ڪن ڏينهن کان اچي سندن وچ ۾ پئي هئي، سا اڏامي ويئي، وري اچي ويچاري سنڌي پئي.

علي رضا زينت جي ماءُ ۽ پيءُ ڏي هن خوشخبريءَ جو ٿي لکيو، پر جان بيبيءَ جهليو ته ”ابا، تڪڙ نه ڪر، منهنجي صلاح آهي ته هاڻ اسين اڳتي هتي نه رهون. جيڪي هتي ٿو توکي ملي، سو الله بيشڪ هتي به پيو ڏيندو، پنهنجو جڙيو جيڪو گهر ڦٽو ڪيو، پرديس ۾ پراون گهرن ۾ رهندا وٿون! گهڻوئي جلاوطني ڪاٽيسين، گهڻائي ورهيه جدا ريهاسين، هاڻ هلو ته هلون.“

جان بيبيءَ جي ڳالهه کي مريم پشتي ڏني. زينت بانو گهڻن ڏينهن کان مائتن جي منهن لاءِ پئي سڪي، جي هن کي مٿو سھسائي ويٺا هئا، تنهن به چيو ته ”هميشه لاءِ نه هلجي، ته به في الحال ته ڪي ڏينهن هلي پنهنجي وطن گذاريون.“

هيٽرن جي مرضي ڏسي علي رضا به قبولدار ٿيو. پاڻ ۾ صلاح ڪيائون ته جي هلجي ته اڳ ۾ ڪنهن کي خط نه لکجي، ماڻ ماڻ ڪري اوچتو هلي نڪرجي، ته پلي اڳين جي خوشي وڌي.

پوءِ ته سڀ سانباھو ڪرڻ لڳا. علي رضا جو ته هٿ ٻن چئن صاحبلوڪن سان اٽڪيل هو، تنهنڪري يڪدم هنن کي ڇڏي وڃڻ مناسب نظر نه آيس. پهريائين هڪڙو هوشيار منشي سڃاڻپ وارو ڳولي هٿ ڪيائين ته ”مون کي ڪنهن ضروري ڪم لاءِ پنهنجي وطن ڏي وڃڻو آهي، پنهنجي جاءِ تي پيو عيوضي اوهان کي رکي ڏيو ٿو وڃان. جي آءٌ موٽي آيس ۽ اوهين هتي هوندو ته آءٌ وري به اوهان جو نوڪر آهيان، نه ته معاف ڪجو.“

هنن لاچار ڄاڻي موڪل ڏنيس، پر انهيءَ هوندي به علي رضا مهيني جي پڇاڙيءَ تائين ساڻ رهيو. پوءِ هنن کان پگهار وٺي موڪلايائين، هفتي جي اندر هي سڀ گهر جا پاڻي آگهوت ۾ چڙهي روانا ٿيا ۽ پنجين ڏينهن صبح جو اچي ڪوٽڙيءَ کان پهرئين پور ۾ پتڻ لنگهيا.

اسان چيو آهي ته هنن جو گهر حيدرآباد جي ڪچي ۾ هو، جو مائتن جي حوالي ڪري آيا هئا. علي رضا جو مامو به اڳيئي موٽي آيو هو، سو به اتي هو، پر ڪنهن کي به هنن جي موٽڻ جي اميد ڪانه هئي. هي گاڏيءَ تان لهي پنهنجي اصلوڪي گهر گهڙي آيا. جيڪي به ٽي ماڻهو سندن عزيز اتي رهندا هئا، سي ٽپ ڏيئي اٿيا. هنن کي مليا، ڏاڍا خوش ٿيا.

پهچڻ شرط علي رضا هڪڙي کي سمجھائي، سرائي فتح خان جي گهر ڏياري موڪليو ته ”حامد عليءَ کي ۽ سندس جاءِ تي خبر ڏي، ته فلاڻا اڃ صبح جو بمبئيءَ کان آيا آهن.“ پر هيٽرو تاڪيد ڪري ڇڏيو هئائيس ته ”زينت بانوءَ جي هنن سان بلڪل خبر نه ڪجڻ.“ هن وڃي اهو پيغام ڏنو. هو هنن جي اچڻ جي خبر ٻڌي ڏاڍا خوش ٿيا، مگر جڏهن پنهنجي نياڻيءَ جي ساڻ وڃڻ ۽ ٻڌي مرڻ جي ڳالهه ياد ڪيائون، تڏهن ڏاڍو ڏک ٿين، هو ستت ئي تياري ڪري، اچي علي رضا جي گهر جي در تي لٿا.

اڳيان هنن وري هيئن ڪيو، جو زينت بانوءَ کي ڪڍي ڪوٺي ۾ لڪايائون. پڪ هين ته هو اچي اسان کي روئي ملندڙا پوءِ زينت اوچتو نڪري ايندي ته ڏاڍا خوش ٿيندا ۽ هڪڙو وڏو چرچو ٿيندو. ٿيو به ائين، مائي شهر بانو ۽ حامد علي روئندا اوچنگارون ڏيندا اندر گهڙي آيا ۽ اچي هنن کي پاڪر پائي گڏيا. هنن به ڪوڙ ڪري منهن هيٺ ڪري هنن سان رنو. ٿوري دير کان پوءِ ماڻ ڪيائون، ويهي گذريل حال جون ڳالهيون ڪرڻ لڳا.

پر مائي شهر بانوءَ وري به پنهنجي ڌيءَ جي ٻڌڻ جي ڳالهه ۽ سندس هٿن جون شيون، جي هاڻي ڪڍي ٻاهر ڪيون هئائون، سي ڏسي نئين سر ڏک ڪرڻ ۽ زينت جو نالو وٺي دانهون ڪري روئڻ لڳي. اوچتو ڪوٺيءَ جو در کليو ۽ زينت جيئري جاڳندي ٻاهر نڪري، چوڻ لڳي ته ”جيگل امان! تون نه رو، آءُ جيئري آهيان، ٻڌي ڪين مئي آهيان.“ ائين چئي ڊوڙي اچي ماءُ کي ڳرائڻي پاتائين.

هن کي ڏسي، سندس ماءُ، پيءُ ۽ دائي، سڀ خوشيءَ کان ڪپڙن ئي ۾ نه ماپي سگهيا. اعتبار نه آين ته ڪا سچ پچ هيءَ زينت آهي. پانپائون ته گهڻي روئڻ ڪري مٿو ڦري ويو اٿئون ۽ هيءَ ڪا خيالي شڪل

آهي. پر نيٺ جڏهن معلوم ٿين ته نه ساڳي اها زينت بانو آهي. تڏهن سڀ اٿي انهيءَ سان گڏجڻ لڳا ۽ هڪٻئي کي ڏاڍا پيار جا ڀاڪر پاتائون.

علي رضا واري پهر وري هنن جو چرچو ڏسي، خوشيءَ کان کلڻ ۽ تازيون وڄائڻ لڳي. گهڙيءَ ۾ ماتم مان متجي شادي ٿي ويئي ۽ ڏک مان متجي سک ٿي پيو. انهيءَ ڏينهن سڀني گڏجي خوشي ڪئي ۽ هڪ هنڌ ويهي ماني کاڌائون. جيڪي واقعات زينت تي ٿي گذريا هئا سڀ هن پنهنجن مائٽن کي ڪري ٻڌايا، جي ٻڌي هنن کي ڏک ۽ ارمان ٿيو.

شهربانو ۽ حامد علي به ڏينهن ٻيا به هنن جي گهر ۾ ٽڪي پيا، پوءِ وري زينت بانو کي پاڻ سان وٺي ويا ۽ نئين هفتو ڪن پنهنجي گهر رهايا نونس. اوري پري جا ماڻهو، جي هنن جا واقف هئا، سي اهو احوال ٻڌي، ڏاڍا حيرت ۾ پيا. ۽ خوش ٿيا. ۽ ماڻهي. شهربانو. ۽ کي. اچي. مبارڪون ڏيڻ لڳا.

باب تيرهون خان بربادي

علي رضا جن جي سنڌ مان لڏي وڃڻ کان پوءِ سرائي فتح محمد خان جي گهر کي گهڻي شڪست پهچي ويئي هئي. تنهن جا ٻه ٽي سبب هئا: پهرين ته هنن جي اٺ ويهه جيڪا وڃي رهي هئي، سان علي رضا جن سان ۽ ڪن ٿورن ٻين ماڻهن سان؛ مائٽن ۽ عزيزن سان ته رستو گهڻو ڪري بند ٿي ويو هئڻ، جيئن اسان مٿي به ڏيکاريو آهي. سو هنن جي وڃڻ ڪري هي ڏاڍا اڀاڻڪا ٿيا. هنن کي اڪيلو ڏسي، سندن عزيزن جي مٿن اڳيئي ڪاوڙيل هئا، سي هنن کي هر طرح ستائڻ لڳا. هڪڙي پيري ته ڪوڙي سوڙي معاملي ۾ حامد ۽ سندس ماءُ کي ڪورٽ ۾ به آڻائڻ جي ڪوشش ڪئي هئائون، جو سندن اثبوت ظاهر هئڻ ڪري هو انهيءَ تڪليف کان چٽي ويا، ٻيون ته سندن ايماندار ٻانهي بختاور علي رضا جن جي وڃڻ کان اٺ نو مهينا پوءِ مري ويئي هئي. هوءَ مائي شهر بانوءَ جي صلاحڪار ۽ مددگار سنگتياڻي هوندي هئي. هن کي ٻانهي ٿئي ڄاڻائون، پر گهر جو وڏو ڀاتي ڪيو ٿي ڄاڻائون. هوءَ سرائيءَ جي اولاد کي پنهنجو اولاد ڄاڻندي هئي، ۽ هو به کيس پنهنجي ماءُ ڪري ڄاڻندا هئا. هنن سان ايتري خاطري هوندي هيس، جو مرڻ مهل به زينت بانوءَ کي ياد ڪيو پئي رنائين، ۽ سڀني کي دعائون ڪندي دم ڏنائين.

هن جي مٽي کان پوءِ پوءِ مائي شهر بانوءَ هڪڙي پورهيت رکي، پر ڪيڏانهن نمڪ حلال ٻانهي جو منهن، ڪيڏانهن پورهيت جو

منهن. سگهوئي هڪڙي ڪڍي ٻي رکيائين، ٻي ڪڍي ٽين رکيائين. ڪا پاڻيهي ڇڏي هلي ويئي، ڪا گهر جي شيءِ شڪل چورائي پڇي ويئي. مطلب ته ٿوري ئي عرصي ۾ هنن وٽ ڪيتريون ئي زالون آيون ويون، پر جا لذت هنن کي اڳي بختاور مان ايندي هئي سا نه آئي. نڪا وري زينت جي جهڙي ٻي ڌيءَ گهر ۾ هئي، جا هن کي رڌڻ پچائڻ يا ٻئي ڪم ۾ مدد ڏئي، تنهن ڪري مائي شهربانو ويچاري ڏکي ٿي هئي. پاڻ کان به رڌڻ پچائڻ جو توڙي ٻيو ڪم ڪار نٿي ٿي سگهيس، لاچار ڏکيو سگهو گذران پيئي ڪندي هئي.

ٽيون جنهن ڏک هن کي سڀ کان وڌيڪ ماري وڌو هو، سو وڇئون ٻيو هو، اهو هيءُ ته سندس پٽ حامد، جو اڳي هڪڙو سڌريل چوڪرو هوندو هو، سو هاڻي ڪري بهر ٿي پيو هو. علي رضا جو هتي هئڻ هن جي لاءِ وڏي ڳالهه هئي، جو اڪثر هن کي هن جي صحبت ۾ رهڻو ٿيندو هو. گهر ۾ ته هن کي پيئس زينت بانوءَ جهڙو ماڻهو هوندو هو، جنهن سان گڏ پڙهڻو لکڻو ۽ ٻيو اهڙو شغل ڪرڻو ٿيندو هوس، ۽ ٻاهر شهر ۾ علي رضا وٽ ويندو هو ۽ هو وٽس ايندو هو، ۽ هن جي معرفت چڱن چڱن ماڻهن وٽ اچ وڃ هيس، تنهن ڪري پاڻ به سڌري پيو هو. پر هن کي شڪار جو شوق اچي ٿيو، انهيءَ چوس تي هي پلٽڻ جي سپاهين سان واقف ٿيو، تن سان گڏ اڪثر آچر جي ڏينهن شڪار تي پيو ويندو هو. پوءِ ٿورو ٿورو ڪري پاڻ به بندوق هٿ ڪيائين، ۽ هنن جو پڪو سنگتي ٿي ويو. اهو آچر جو ڏينهن ئي ڪونه ٿي آيو، جو هن ٻاهر نٿي گذاريو.

انهن سنگتين جي معرفت هن کي ٻين لڄن سان گڏ اڻڻو ويهڻو پيو، سگهوئي حقو پيئڻ سکيو. پهرين لکي لکي چڪيندو هو، پوءِ ته هڪڙو خلاصو حقو گهر ۾ جوڙي رکيائين. تنهن کان پوءِ چرس پيئڻ

۾ پيو. سگهوئي انهيءَ جي پٺيان پنگ جو سواد وٺڻ لڳو ۽ اوڀر سوڀر جو چڪو پي پي اچي ٻانڌائي ٿيو، ۽ ڏهاڻي پنهنجي پنگ گهوئيندو هو، يا ڪو اوتارو ۽ دائرو چٽائيندو هو.

اتي وڃڻ مان وري نون نون سنگتين جو واقف ٿيو، انهن سان گڏ ڳائڻ وڃائڻ جو شوق جاڳيس. ڪافيون ۽ راڳ پيو ٻڌندو هو. گهر ۾ پنهنجو يڪتارو ٺاهي رکيائين، رات جو پيو اها وندر ڪندو هو. انهيءَ شغل مان ڦري وري رنن جي صحبت پيدا ٿيس، پهريائين پلٽڻ جي سپاهين ۽ ٻين سان ڪچرين ۽ رنگيلين جي حاضري ڀرڻ لڳو، پوءِ ٿورو ٿورو ٿي اچي رنديبازيءَ جي عادت پيس، سونه ڪاري ڇڏي، نه ڪمري ڇڏي. گڄ وقت تائين ٻاهر جو ٻاهر اهو ڏندو هلائيندو هو، پوءِ ته نيٺ هڪڙي مهڻي وٺي آئي ويهاريائين، رات ڏينهن انهيءَ سان خوش رهندو هو.

مطلب ته علي رضا جي بمبئيءَ لڏي وڃڻ کان پوءِ ورهيه ٻن جي اندر هن جي حالت ئي ڦري ويئي، جهڙو اڳي چڱو هو، اهڙو هاڻ بچڙو ٿيو، هن کي منع ڪرڻ وارو ٻيو ڪو وڏو مائت ڪونه هو، رڳي ماءُ هئي، تنهن جي هن به پرواهه ڪانه رکي. هوءَ ويچاري گهوئي چوندي هيس، رندي پٽيندي هئي، پر هو ليکيندو به ڪين هوس. نڪو وري هنن جو ٻيو ڪو وڏو هو جو هن کي سمجهائي، جيڪي دشمن هئڻ سي ته پاڻ هنن جي خراب حالت ڏسي حسد کان خوش ٿيندا هئا.

اهڙن ڪنن ڪمن ڪري حامد ۾ پڙهڻ لکڻ جو شوق گهٽيو ويو ۽ لڄائيءَ جو خيال وڌندو ويو. اسڪول ۾ هي چڙهي چڙهي اچي مٿين درجي کي پهتو هو، سو هاڻ پٺتي پوڻ لڳو. ماستر سندس ڪم کان ناراض رهيا ۽ مٿس ڪاوڙ ڪرڻ لڳا. ڪي ڏينهن ته هي اسڪول

جي وڃڻ کان پيو گسائيندو هو. ڪڏهن ڪڏهن بيماريءَ جي عذر تي غير حاضر رهي. پنهنجي منهن يا پنهنجن سنگتين سان پيو گذاريندو هو. جي ڪو جهڙالو ڏينهن آيو ته اسڪول کان رهي پوندو هو. ۽ سنگتين سان باغن ۾ وڃي پيالا پاڻي ڪندو هو. نيٺ ٿورو ٿورو ڪري اسڪول به ڇڏي ڏنائين.

اهڙن ڪمن ۾ جيڪو لڳندو آهي تنهن کي پئسي جي تهديد گهرج ضرور ٿيني آهي. ماڻس کي جيڪا پينشن ملندي هئي، سا هنن جي لاءِ ٿوريندو هوندي هئي. ٻيو ته سرائي فتح محمد خان جي پوري بندوبست ڪري هي قرض کان به چٽل هئا، تنهنڪري هنن جي حالت پاڙي وارن کان بهتر هلندي آئي، جيئن مٿي به اشارو ڏنو ويو آهي، جيڪي ٿورو گهڻو گڏ ڪيو هئائون، تنهن ۾ پريندي ئي حامد آئي هت ڳنڍيا. ماڻس کي سندس شاديءَ جي ڳڻتي هئي، انهيءَ لاءِ پئي پئسو پنجر چل چتر گڏ ڪندي هئي، سو به هاڻ هن جي هت ۾ آيو ۽ انهيءَ تي پنهنجو حق ڄاڻي، ڪپائڻ لڳو. رنديبازيءَ ۾ توڙي سنگتين جي پيالي پاڻيءَ ۾ هن جي ضرورت وڌي ته قرض ڪڍڻ لڳو، پينشن وٺڻ لاءِ ماءُ جي پاران آفيس ڏي هي پاڻ ويندو هو، سو اڌ ٻاهران کائي، ڪپائي باقي آئي ماءُ کي ڏيندو هو. هوءَ گهڻيون دانهون ڪندي هئي، پر سندس وس ڪونه ٿي هليو.

نيٺ جڏهن انهيءَ رستي به پورٽ ڪانه ٿيس، تڏهن ڪنهن نوڪريءَ جي ڳولا ۾ رهيو. جهڙا افعال هئس، تن ۾ ٻي پلا ڪهڙي نوڪري هن کي ملي! پوليس کاتي ۾ گهڙڻ جي خواهش ڪيائين، جو اها نوڪري سندس پيت تي هئي. هن ڄاتو ته ڳاڙهو پٽڪو ٻڌي، ترار چيلهم سان ٻڌي حڪم هلائيندو وڌندس ۽ مزي مزي جي جاين تي گهمندو وڌندس. [2] سکر ماڻهوءَ جو اولاد هو، تنهنڪري هن کي

هڪڙي جاءِ جمعداريءَ جي پندرهن روپين پگهار واري ملي ويئي، سو هاڻي پنهنجي پئسي وارو به ٿيو، ٻي مدد ماءُ جي پئسن جي به سجهيس ٿي. رن ته اڳيئي گهر ۾ آئي ويهاري هئائين، جا پريندي نٿي آئي ۽ چيائين ٿي ته ” مون کي نڪاح ڪري گهر ويهارين ته ويهنديس، نه ته ائين هلي بند ۾ ڪين پونديس.“ انهيءَ ڪري هن کي لاچار ٿيو، پنج روپيا خرچي، ملي کان ظاهر ظهور نڪاح پڙهائي، سنگتين ۾ ڪارڪون ورهائي، آئي گهر ويهاريو هئائينس، جا هينئر ڪپڙا گنديون ۽ گه ڳڻا گهرڻ لڳي، تنهن جي پورائي پيو ڪندو هو. هن رن کي ڪا هن سان محبت ڪانه هئي. هن کي هو ڦڙو کائڻو، جو ڄاڻندي هئي ته ڦري ڪائي هڪڙي ڏينهن هلي وينديس.

هي نئون ڀاتي جو گهر ۾ آيو، تنهنڪري مائي شهربانو ويچاريءَ جو بچڙو حال ٿيو، جو هوءَ اچي مالڪياڻي ٿي ويئي. هن جي جا ساڻس نه پيئي، تنهنڪري سنجهم - صبح جهيڙا ٿيڻ لڳا. مهاڻي، حامد وٽ ماڻس تي چغليون هڻڻ لڳي، جنهن تي حامد اوڀل سويل ماءُ سان معاملو ڪرڻ لڳو ۽ اجايو سجايو ڳالهائڻ لڳو. ويچاري مائي شهربانو گذريل ڏينهن ياد ڪيو ۽ پٽ جو هاڻوڪو حال ڏسي رت پئي روئندي هئي. نڪي نڪري ڪنهن ٻي پاسي وڃي سگهندي هئي؛ لاچار سوس پيو پيئي گذاريندي هئي.

حامد عليءَ جو ۽ سرائي فتح خان جي گهر جو اهو حال هو، جو علي رضا جن بمبئيءَ کان موٽي آيا. آئي کان پوءِ سگهوئي هنن کي معلوم ٿيو ته حامد جو تمام خراب حال آهي ۽ مائي شهربانو ڏاڍي ڏکي آهي. هنن جي اچڻ ڪري انهي ويچاريءَ جي هانو تي وڏو چنڊ پيو، جو ڄاڻائين ٿي ته منهنجي ڌيءَ اگرچہ هاڻي ڌارين آهي، پر وري به اولاد آهي ۽ صالح ته آهي ۽ علي رضا کي به پٽ وانگي ڄاڻندي هئي ۽

سندس صحبت ۾ حامد جي وري به سڌڻ جي اميد هيس. پر هنن جي اچڻ ڪري حامد کي ڪا گهڻي خوشي ڪانه ٿي. بچڙائي هن جي دل تي ايترو اثر ڪري ويئي هئي، جو جنهن صحبت مان اڳي هن کي لذت ايندي هئي، تنهن کي هي هينئر ڌڪارڻ لڳو، تنهن ڪري اها اڳوڻي آمد رفت ڇڏي ڏني هئائين. وري پنهنجي نوڪريءَ ۾ به قابو هو. نڪي حقيقت ڪري هاڻي خود علي رضا جي مرضي هئي ته ههڙو ماڻهو سندس گهر ۾ آمد رفت ڪري. پنهنجيءَ زال کي به علي رضا هن جي گهر ڏي وڃڻ کان روڪي ڇڏيو، جو هينئر سرائي فتح خان جو گهر نه هو، حامد ۽ مهاڻيءَ جو گهر هو. مائٽي شهر بانوءَ کي هنن سان ملڻ جي خواهش ٿيندي هئي، ته اچي وٽانن ٿي ويندي هئي. هوءَ جيڪر علي رضا جن وٽ ويهي رهي هاءِ پر ڄاڻائين ته ماڻهو کلندا ۽ چوندا ته مڙس جا ڪڪ ڇڏي، نائيءَ جي در تي وڃي ڪري آهي، تنهن ڪري جيتوڻيڪ علي رضا انهيءَ لاءِ زور به ڪندو هوس، ته به هوءَ پئي نٿائيندي هئي.

علي رضا جن جي آڻي کي ڇهه مهينا مس گذريا ته حامد علي، جو هينئر پوليس جي نوڪريءَ ۾ هو، سو اچي ڪنهن معامل ۾ ڦاٿو، سندس حد ۾ هڪڙو خون ٿيو. ڪنهن شاهوڪار جي گهر کي رات جو ڪاٺ لڳو، ٽي چار چور هئا، جي ڪاٺ هڻي اندر ويا ۽ قريباً ٽن هزارن رپين جيترو مال، زيور ۽ زريءَ جا، ڪپڙا ۽ نقدي چوري ڪري ڪنيائون، نڪرڻ مهل گهر جو مالڪ جاڳيو، شاهوڪار کي ڌڪ هڻي ماري وڌائون ۽ پٽس کي ڦٽي ڇڏيائون ۽ پاڻ مال سوڌو ڀڄي ويا. ڳولا ڦولا ۽ تپاس هلي، ڪن ڏينهن تائين ڪوبه پتو ڪونه پيو. پوليس جا وڏا عملدار انهيءَ جاچ ۾ هئا ۽ جاسوس ڦٽا ڪيل هئا، آخر شهر کان ٻاهر ڪنهن ڳوٺ ۾ هڪڙي ماڻهوءَ وٽ چوريءَ واري

مال مان ڪا شيءِ ڏسي، شڪ چوريءَ ۾ جهليائون. جاچ ڪرڻ سان مالڪ جي پٽ اها شيءِ سڃاڻي. هن کي پڪڙيائون. پوليس جي اک ڏيکارڻ سان هن سچي ڪري وڌي، ٻيا ٽي سنگتي به ڏسيائين ۽ جيئن پتيون ڪري مال ورهائيو هئائون، سو به ظاهر ڪيائين. هن اهڙي به ڳالهه ڪئي ته حامد علي جمعدار جي صلاح سان اسان اها چوري ڪئي ۽ هو انهيءَ رات اسان کي آڻي، انهيءَ شاهوڪار جي جاءِ ۾ اُماڻي ويو هو. هونءَ به چيائين ته چور ايل مال جو هيٽرو پاڻو حامد عليءَ کي مليو آهي.

انهيءَ چور جي ڏسڻ تي ٻيا ٽي چور ڳولي وڃي جهليائون ۽ انهن جي خانو تلاشيءَ مان چوريءَ جو ٿورو گهڻو مال مليو. حامد کي اچي جهليائون. سندس گهر جو جهڙو ورتائون ته وٽانس به ٿوريون گهڻيون شيون مليون. هن ڄاتو هو ته آءُ وڏو ماڻهو آهيان ۽ پوليس جو عملدار آهيان؛ مون ۾ ڪنهن جو شڪ ڪونه پوندو، سو جيڪي زيور پتيءَ ۾ مليا هئس، تن مان ڪي ته سندس زال مهاڻيءَ جي بت تي هئا. ٻيا ڪي لڪائي رکيا هئا. هن کي گرفتار ڪيائون ۽ پنجن ئي ڄڻ تي مقدمو هليو. هنن چئن چورن مان ٻن کي قاسمي ملي ۽ ٻن کي ڪارو پاڻي آيو ۽ حامد کي پنج ورهيه سخت قيد مليو.

حامد عليءَ جي قيد ٿيڻ ڪري سندس دشمنن کي گهڻي خوشي ٿي. هن گهڻن اشرافن کي ڪڪ ڪڪري ڇڏيو هو ۽ پوليس جي نوڪريءَ ۾ رهي ڪيترن ئي سڪرن کي آزاريو هئائين. علي رضا به هڪڙي ڪري خوش ٿيو. جو ڄاڻائين ٿي ته هي ٻنهي گهرن تي ڪوڙهه جو چٽو هو. پر سندس زال جو ڀاءُ ٿيو، تنهن ڪري البت ارمان ٿيس. معاملي هلندي جيڪا قاعدي موجب واجبي مدد پڇي سگهيس، سا به ڏنائين، پر ان مان حاصل ڪي ڪين ٿيو.

ويچاري مائي شهربانوءَ کي به انهيءَ پٽ جا سور گهڻا هئا، پر هاڻي ته انهيءَ ساڳيءَ لاءِ پئي رنائين. سڌريل، جي ڪريل، ته به نيٺ اولاد مائٽ لاءِ وڏي وٽ آهي، تنهنڪري ويچاريءَ روئي پئي پنهنجو حال وڃائي ڇڏيو، هڪڙي پيري، ٻيا وري ڏکڻ تي ڏک آيا هئس تن هن کي اڳهين نبيري ڇڏيو هو، هاڻي وري هي جو تازو ڏک لڳس، تنهن سبب ڪري پئي ۽ انهيءَ معاملي کي به مهينا به ڪين گذريا ته ويچاري مري ويئي. هن ويچاريءَ پنهنجي عمر پنهنجي اولاد تان صدقي ڪئي. هوءَ تمام نيڪ زال هئي، جنهنڪري جيڪي سندس خير خواهه هئا، تن کي ڏاڍو ارمان ٿيو. سڀ کان گهڻو افسوس علي رضا ۽ سندس زال کي هو. ويچارا روئي روئي ماڻ ڪري ويهي رهيا.

حامد به قيد ۾ گهڻو نه جاليو، هن کي جو سخت پورهيو ڪرڻو پيو ۽ جند ڪڍڻا پيا. سو انهن جي ست جهلي نه سگهيو، ڀلا، هن سڄي عمر سڪن ۾ گذاريو هو، هتي ته رڳو سندس بچڻ ڪمن جي ڪري خراب قسمت آئي قاسايو هوس، سو چئن مهينن کان پوءِ مري ويو.

انهيءَ طرح سرائي فتح خان مرحوم جو گهر سڄو ويران ٿي ويو. باقي پوئتي اهڙو ڪونه بچيو، جو سندس نالو نشان ظاهر ڪري. زينت بانو سندس صالح ڌيءَ هئي، پر سا به هاڻي ٿي پرائي گهر ۽ پرائي وس. جنهن گهر ۾ ڪن ڏينهن چڄڻو لڳو پيو هوندو هو، سو خدا هن طرح بند ڪري ڇڏيو.

باب چوڏهون

نئون اسڪول

جڏهن علي رضا بمبئيءَ کان موٽي آيو، تڏهن هن اچي پنهنجو گهر وسايو هو. مٿان مونا هئي هڪڙو ٻه صاحبوڪ هت ڪيائين، جنهن ڪري سندس پڙهائڻ جو ڪم وري شروع ٿيو. مگر هو جو هيترن ڏينهن کان پوءِ آيو هو، تنهن ڪري سڃاڻپ ۽ جا پيدائش اڳي هوندي هيس، سا هاڻي ڪانه ٿيس. ٻيو وري سرائي فتح خان جي گهر جو حال، حامد جي گبدچاليءَ ڪري خراب ڏٺائين، تنهنڪري اڪثر دل شڪستو گذاريندو هو. جڏهن مائي شهر بانو به مئي ۽ حامد قيد ٿي ويو، تنهن هنن کي اتي گذارڻ بلڪل ڏکيو لڳو. سگهوئي وري حامد جي مرڻ جي خبر پين، تڏهن هيڪاري هتي ڪڪ ٿي پيا ۽ پير ٽپي آين. ٺهراءُ ڪيائون ته وري وڃي بمبئي وسائجي، جتي هو هيترن ڏينهن ڪري ٺهي به ويا هئا. علي رضا کي به پنهنجي ڪم جو چڱو سانگو هو، سو حامد جي مرڻ کان پوءِ مهينو اڌ گذاري، هنن وري ٽپڙ ٻڌا ۽ اچي بمبئيءَ کان نڪتا. بمبئيءَ ۾ ته علي رضا پنهنجو ڪارخانو متل ڇڏي ويو هو. جنهن منشيءَ کي پنهنجو عيوضي ڪري ڏئي ويو هو، سو اڃا انهيءَ ڪم ۾ رڌل هو. هن کي هن جي جلد موٽڻ جي اميد هئي، پر هن جو زياده ڏينهن لڳايا، تنهن ڪري هو پاڻ زياده خوش ٿيو، ۽ هن جو شڪرگذار رهيو. آخر هن پنهنجو ڪم وري هت ڪيو. هن جا صاحبوڪ شاگرد هن کي ڏسي خوش ٿيا. اگرچہ انهيءَ وچ ۾ هڪڙو ٻه چٽا

بدلي ٿي ويا هئا. تڏهن به اهڙا ٻيا وري سگهوئي هن کي هٿ لڳا، جنهنڪري هن جي پيدائش ۾ گهڻي حرڪت ڪانه رهي.

علي رضا جو خانگي بندوبست به اڳي جهڙو چڱو پئي هليو. هن کي پنهنجي پياري زال زينت بانو گهر ۾ هئي. سندس ماءُ جان بيبي ساڻس هئي، سندس پورهيت مريم اڃا وڻ هئي، هڪڙو پٽ محبوب علي هئس، جو هيٺسڙن ٻن اڍائڻ ورهين جي ڄمار جو هو ۽ هڪڙي ڌيءُ عظمت بانو (يا جنهن کي عظمت بي بي به ڪري سڏيندا هئا) هندستاني زال مان هيس، جا زينت بانوءَ جي سنڀال هيٺ هئي ۽ جا هيٺسڙو رهيو ڏيڍ جي هئي.

زينت بانو وري به پيٽ سان هئي ۽ بمبئيءَ ۾ آئي ٿي مهينا مس گذرين ته ويائي ۽ پٽ ڄائس، جنهن جو نالو منصور علي رکيائون. سو هيٺسڙو خدا جي مهربانيءَ سان علي رضا جو گهر اچي چڱو آباد ٿيو هو. هنن کي هڪڙي پورهيت وري به رکي پيئي، جا رکيائون. انهيءَ طرح هنن جو خانگي بندوبست عام چڱي دستور پئي هليو ۽ خوشيءَ ۽ سک ۾ پئي گذاريائون.

علي رضا کي هڪڙي پڙهيل ۽ سڌريل زال گهر ۾ هئي، سو انهيءَ کان وڌيڪ فائدي وٺڻ جي اميد پيو رکندو هو. زماني جو اڻليل پڻليل ماڻهو هو، وڏن وڏن شهرن ۾ ڏٺو ٻڌو هئائين ته هاڻوڪي زماني ۾ زالون اهڙا عجيب عجيب ڪم ٿيون ڪن، جي مڙس کان به مشڪل ٿي سگهن. هن جي زال کي چڱي تعليم ته اصل مليل هئي، ٻي وري پاڻ ڏني هئائينس، سا بلڪل چالاڪ ٿي ويئي هئي.

جڏهن اڳي بمبئيءَ ۾ آيو هو ۽ پنهنجي زال به ٿي آندائين، تڏهن سندس خاص مطلب اهو هو ته ڌارئين ملڪ ۾ رهڻ ڪري جا بندش وطن ۾ رهندي آهي، سا ڪانه رهندي، آءُ زال کي علم ۽ هنر

جو چڱو فائدو وٺرائيندس ۽ جي ٿي سگهيو ته ٻيئي گڏجي ڪنهن رستي پنهنجي قوم وارن کي فائدو رسائينداسين. پر تڏهن ته خدا جي مرضي آئين نه هئي. سندس زال جي سمنڊ ۾ ڪرڻ جو اتفاق ٿي پيو، جنهن ڪري هوءَ ويچاري ڪيترا ڏينهن دريدر هئي.

وري جڏهن بمبئيءَ ۾ اچي ٻيئي گڏ ٿيا، تڏهن به پهريائين ته هو هڪٻئي کي نه سڃاڻندا هئا، جڏهن سڃاڻائون، تڏهن خوشيءَ کان وطن ڏي موٽي آيا. حيدرآباد ۾ ته هن پنهنجي دل جي مطلب پوري ڪرڻ لاءِ مناسب وجهه نه ڏنو، نڪي اتي وري گهڻا ڏينهن خوش گذاريائون. پر هاڻ جڏهن هو وري بمبئيءَ ۾ آيا ۽ خدا جي فضل سان اندر ٻاهر آرام سان رهڻ لڳا، تڏهن علي رضا کي وري پنهنجو اصلوڪو خيال دل ۾ جاڳيو.

هن کي پريندي کان اهڙي قسم جي ستاري جي لاءِ پردي جي وڏي اٽڪ ڏسڻ ۾ آئي. پر سندس زال جي گم ٿيڻ جي اتفاق اها اٽڪ لائي ۽ هن جي لاءِ رستو صفا ڪيائين، جو حجاب ۽ دل جي مونجهه پهرين ڏينهن ۾ زينت بانو کي هوندي هئي، سا هاڻ نه هيس. هوءَ ڌارين مڙسن ۽ ڌارين ملڪن ۾ رلي هئي، تنهن ڪري دل جي همت يدڪ هيس. دنيا ۾ جدا جدا قسمن جي ماڻهن سان هلت چلت ڪهڙيءَ طرح ڪجي، تنهن ۾ چڪي ٿي هئي. هوءَ اڃا عمر جي وڏي نه هئي، تنهن ڪري علي رضا پانڻيو ته اهڙو ڪو بندوبست ڪريان، جنهن ڪري منهنجي زال جو به زياده سڌارو ٿئي، منهنجي اولاد جي به تعليم جو بندوبست ٿئي، منهنجي پيدائش به وڌي.

انهيءَ بابت هن پنهنجي زال سان صلاح ڪئي. آخر پاڻ ۾ پهي، هيءُ ٺهراءُ ڪيائون ته هڪڙي چڱي پوشيده جاءِ وٺي، انهيءَ ۾ هڪڙو زنانو اسڪول وجهجي، جنهن ۾ اڪثر سڪرن مسلمانن جون ڌيئرون

پڙهائجن. انهيءَ ۾ هنن جي آسائش لاءِ آبروءَ جهڙو بندوبست رکائجي. س يڪارڻ واري زينت بانو پاڻ ٿئي ۽ جيئن چوڪرين جو تعداد وڌندو وڃي، تيئن جاچ ڪري پگهار تي ٻي هڪ ٻه پڙهيل زال اشرف گهر جي مدد لاءِ هٿ ڪجي. تعليم فارسي، هندستاني ۽ انگريزيءَ ۾ ڏجي، انهيءَ سان گڏ سڀڻ، ڀرڻ ۽ ٻيو انگريزي سڀئي ۽ ڪُنڊيءَ يا اُن جو ڪم سڀڪارجي. تنهن کان سواءِ قرآن پڙهائڻ ۽ ديني علم جي به ضروري تعليم ڏيڻ ۾ اچي. انهيءَ پورهئي جي بدران هڪ هڪ چوڪريءَ کان ٺهرايل پگهار يا في درما هو وٺجي. اها مٿين رت هنن تفصيلوار لکي تيار ڪئي ۽ ان سان لاڳو ڪي مناسب قانون ٺاهي ڇاپيائون ۽ جيڪي شهر جا سکر سکر مسلمان هئا، جن مانگهڻ سان علي رضا جي معرفت هئي، تن کي ورهائي ڏنائون. علي رضا وٽ پنهنجي بچت جا پئسا گهڻائي هئا، جنهن ڪري اهڙي بندوبست ڪرڻ ۾ دير ڪانه ٿي. هڪڙي چڱي هوادار جاءِ پاڙي تي ورتائين، انهيءَ ۾ ضروري سامان ڪرسي، ميز ۽ بينچن جو وجهارائين ۽ ٻارن جي آسائش لاءِ ڪي ڪوچ به وجهارائي ڇڏيائين، پاڻ ۾ ٺهراءُ ڪري ڇڏيائون ته ڏسندي مهيني جي پهرينءَ تاريخ کان وٺي اهو ڪم هلڻ لڳندو.

انهيءَ کان اڳي، گهڻن سڪرن وٽ علي رضا پاڻ به انهيءَ ڪم لاءِ ويو ۽ هنن سان گفتگو ڪيائين ۽ هنن کي خاطري ڏنائين ته جنهن قسم جو بندوبست اڳيئي هلندڙ آهي، تنهن کان اشرف پردي وارن مسلمان ماڻهن جي لاءِ هيءُ بهتر بندوبست آهي، جتي خاص ڌيان ڏيڻ ۾ ايندو، تنهنڪري ٺهرايل تاريخ تي يڪدم ويهارو چوڪريون اچي نڪتيون، زينت بانو هنن چوڪرين جو گهڻو آڌرڀاءُ ۽ خاطري ڪئي. مريم جا هاڻ اسڪول جي پٽيوالي ٿي، تنهن به انهيءَ ڪم

۾ پنهنجي بيبيءَ کي چڱي مدد ڏني. انهيءَ طرح هن زناني اسڪول جو ڪم تمام چڱيءَ طرح شروع ٿيو. پوءِ ته مهيني سر چوڪرين جو ٿورو گهڻو تعداد وڌندو ويو. زينت بانوءَ کان جيترو پڇي ٿي سگهيو، اوترو ٻارن کي تعليم ڏيڻ ۾ هنن کي ادب اخلاق سيکارڻ ۾ هنن کي پيار ڏيڻ ۾ هنن جي سنڀال ڪرڻ ۾ ڪين ٿي گهٽايائين. چوڪرين جي به هن سان اهڙي دل ٻجهي ويئي، جو هن کي سڳي ماءُ کان گهٽ نه ڄاڻنديون هيون. هن کي سيکارڻ جي اهڙي طرز ياد هئي، جو سگهوئي چوڪريون چالاڪ ۽ سمجھ واريون ٿي ويون.

جڏهن اهڙي رت ڪئي هئائون ته ٻه ٽي ٻوليون پڙهائڻ ۾ اينديون، تڏهن زينت بانوءَ کي ضروري ٿيو ته گهر ۾ پاڻ به انهيءَ جو وڌيڪ محاورو رکي، تنهنڪري هوءَ پاڻ ڪشالو ڪري، گهر ۾ انگريزي توڙي فارسي ۽ هندستاني پڙهڻ لڳي ۽ علي رضا هن کي انهيءَ ڪم ۾ گهڻي مدد ڏني. هيءَ اصلي هوشيار هئي، ويتر هينئر جو شوق رکي سگهڻ لڳي، سو ويئي روز بروز خبردار ۽ پڙ ٿيندي.

چوڪرين جي حالت سترندي ڏسي، سندن ماءُ پيءُ ڏاڍا خوش ٿيا. هنن کي ٻين هنڌن جي تعليم جي چڱي خبر هئي، جو هو معتبر وڏا وڏا ماڻهو هئا، تنهنڪري هو آسانيءَ سان مقابلو ڪري سگهيا ته هتي نهايت چڱي ۽ پسنديءَ جهڙي تعليم ڏيڻ ۾ ٿي اچي.

جڏهن انهيءَ بندوبست کي ٻارهن مهينا گذريا، يعني جڏهن اهو ساڳيو ڏينهن موٽي آيو، جنهن ڏينهن اسڪول کليو هو، تڏهن علي رضا اسڪول ۾ هڪڙي مجلس گڏ ڪئي، جنهن ۾ چوڪرين جا پيءُ ۽ ٻيا وڏا وڏا ماڻهو دعوت ڪري گهرايائين. انهن جي روبرو انهيءَ اسڪول جي شروعات ٿيڻ ۽ ڪم هلڻ جو بيان، جو لکي تيار ڪيو هئائين، سو مفصل ڪري ٻڌايائين.

پوءِ چوڪرين جو امتحان ورتائون. تنهن کان پوءِ سڀئي ڇاڻ پي
گلدستا وٺي، موڪلائي ويا. اسڪول جي انهيءَ بيان ٻڌڻ ڪري ۽
حال ڏسڻ ڪري، ماڻهو نهايت خوش ٿيا ۽ علي رضا کي ۽ سندس
بيبيءَ کي اهڙي چڱي بندوبست ڪرڻ تي آفرين چيائون.

انهيءَ طرح مڪتب سال بسال بهتر ٿيندو ويو. جن اشراف مسلمان
خاندان جون چوڪريون پوري بندوبست نه هئڻ ڪري ٻاهرئين
ڪنهن اسڪول ۾ پڙهنديون هيون، سي هينئر هتي اچڻ لڳيون ۽
جيڪي پڙهي اٿيون، سي بلڪل خبردار لياقت واريون ۽ نيڪ ڏسڻ
۾ آيون؛ تنهنڪري سگهوئي هن اسڪول جو نالو مشهور ٿيو ۽ علي
رضا ۽ زينت بانوءَ جا سکر ماڻهو واقف ٿي ويا.

ڪن ورهين کان پوءِ ته مڪتب جو اهڙو زور هو، جو سالياني
مجلس ۾ علي رضا گورنر صاحب ۽ ٻين وڏن وڏن صاحبوڪن ۽
مندمن کي به سڏڻ لڳو. جن هن زنداني اسڪول جي بهتريءَ جو
ذڪر پنهنجن ڪنن سان کانئن توڙي ٻين بيٺلن ماڻهن کان ٻڌي،
ڏاڍو خوش ٿيا. هنن کي وڏي خوشيءَ جي ڳالهه اها نظر آئي ته سکر
مسلمانن جي زالن ۾ پردي جي هئڻ سبب تعليم جو استعمال بلڪل
مشڪل هو، اها مشڪلات علي رضا جن حل ڪئي، جو اهڙو
مناسب بندوبست رکيائون، جنهنڪري علم به حاصل ٿئي ۽ ديني
توڙي دنيوي اعتراض به برطرف ٿين.

هيترن وڏن ماڻهن جون ڌيئون هن مڪتب ۾ پڙهنديون هيون، تن
جي سڪ سهنج تي هنن وقت بوقت پئسو زياده پئي خرچيو، تڏهن به
اپت خرچ کان گهڻو مٿي ٿي آين. هيڏي وري خود زينت بانو گهر ۾
مڙس کان پڙهڻ ۽ پنهنجي منهن محوري ڪرڻ ڪري ڏاڍي هوشيار
ٿي ويئي. انگريزي ٻولي، جا هن جي لاءِ ٿوري اهنجي هئي، تنهن ۾ به

هن ڏاڍو سڌارو ڪيو ۽ پڙهڻ لکڻ توڙي ڳالهائڻ ۾ بلڪل چالاڪ ٿي. ڪيتريون ئي وڏن وڏن صاحبڻوڪن جون منڊمون هن جون واقف ٿيون، جي وقت بوقت اسڪول ۾ اينديون هيون، تن سان هيءَ گفتگو ڪندي هئي ۽ هنن کي خوش ڪري ڪيندي هئي.

هن بندوبست ڪري، خود علي رضا کي به پنهنجي ڪم ۾ فائدو پهتو. نالي مشهور هئڻ ڪري، هن جي وڏن وڏن ماڻهن سان واقفيت ٿي، تنهن ڪري هن وٽ به وڏا صاحبڻوڪ پڙهڻ وارا ٿيا. ڪي ته پاڻيهي سندس گهر سبق وٺڻ ايندا هئا، پاڻ هنن وٽ ويندو به ڪين هو. هن جي پيدائش هر طرح وڏڻ لڳي. هي هينئر ايتري وسعت وارا اچي ٿيا، جو تمام چڱي بنگلي ۾ رهندا هئا، گهوڙا گاڏيون رکيائون، ڪيترائي نوڪر اڳيان ڪمائيندا هئا ۽ انهيءَ هوندي به ڳچ جيتري رقم بچت ٿي پئي هين.

علي رضا پنهنجا ٻيئي پٽ محبوب علي ۽ منصور علي به هاڻ بمبئيءَ جي هڪڙي وڏي اسڪول ۾ پڙهڻ ويهاري ۽ سندس نياڻي ته ماءُ جي هٿ هيٺ سندس مڪتب ۾ پڙهڻ لڳي. اهي ٽيئي هاڻ تعليم جهڙي ڄمار جا هئا، جو هنن کي بمبئيءَ ۾ رهي ۽ انهيءَ مڪتب جاري ڪئي ته ڇهه ست ورهيه گذري ويا هئا، اهڙا ڇهه ست ورهيه ٻيا به هنن کي اتي گذريا. جهڙا هي پاڻ، تهڙا هنن جا ٻار تعليم ڪري سڌرندا به ويا ۽ سڳي حال ۾ به ايندا ويا. مڪتب به روز بروز ويو يڪ زور وٺندو ۽ مشهور ٿيندو.

علي رضا کي دل ۾ هو ته في الحال پنهنجي وڏي پٽ کي ولايت موڪلي. اهو هينئر سورهن سترهن ورهين جو هو ۽ انهيءَ ڄمار ۾ انگريزي، فارسيءَ ۾ بلڪل هوشيار ٿيو هو. علي رضا هلندڙ زماني جي وڏن وڏن ماڻهن سان اٿليو- پٿليو- هو- ۽ ٻيو- وري ڪيترن

صاحبلوڪن به اها صلاح ڏنيس؛ تنهنڪري هن انهيءَ ڪم تي ڪمري. سانگائتو هڪڙو وڏو آفيسر ولايت ويو ٿي، سو هن جو چڱيءَ طرح واقف هو. تنهن انجام ڪيو ته هن جي لاءِ آءُ چڱو بندوبست ڪندس.

علي رضا هينئر پئسي وارو به هو ۽ اهڙي قسم جو خرچ هو آسانيءَ سان ڪري به سگهيو ٿي، تنهن ڪري هن جو ارادو ٿيو ته محبوب علي کي لنڊن موڪليان ته پهريائين ٻه چار ورهيه اتي وڃي علم حاصل ڪري، پوءِ قاعدا پڙهي باليستريءَ جو امحان ڏئي. محبوب علي پاڻ به انهيءَ لاءِ گهڻو خواهشمند هو، جو ڄاڻائين ته انهيءَ رستي جهڙو هاڻي آهيان، تنهن کان بهتر ٿيندس. نيٺ اهو ٺهراءُ ڪري، علي رضا پنهنجي پٽ کي روانو ڪيو ۽ سندس لاءِ اڳواٽ پئسا بئنڪ ۾ رکي ڇڏيائين. ته هن کي ماه بماء ٺهرايل وقت تي رقم ملندي رهي؛ جنهن ڪري هن کي ڌارئين ملڪ ۾ ڪابه تڪليف يا تنگي نه ٿئي.

آخر. اها. صلاح ڪري علي. رضا. پنهنجي. پٽ. کي. لنڊن ڏي موڪليو. اهو صاحبلوڪ، جنهن سان هي هتان گڏ روانو ٿيو هو، تنهن هن کي اتي رهڻ جي لاءِ چڱو بندوبست ڪرائي ڏنو ۽ ٻي معرفت به ڪرائي ڏنائينس. تنهن کان پوءِ محبوب علي اهڙي آرام سان پنهنجي ڪم کي لڳو. جهڙو پنهنجي وطن ۾.

باب پندرھون

بغداد ۾

محبوب علي جي ولایت وڃڻ کان پوءِ سگهوئي علي رضا کي سندس ڌيءُ عظمت بانوءَ جي سڱ لاءِ بمبئيءَ جي هڪڙي ٻن وڏن ماڻهن چورايو. هوءَ هينئر سورهن ورهين جي جوان زال هئي ۽ حسن واري به هئي. ماءُ واري ڪتب ۾ هندستاني، فارسي ۽ انگريزي پڙهي موچاري هوشيار ٿي هئي، نه رڳو لکڻ - پڙهڻ ۾ پرڳ الهائن ۾ به. جيئن هن جا ماءُ پيءُ مشهور ٿي ويا هئا، تيئن هيءُ پاڻ به نيڪيءَ خوشخلفيءَ ۽ هوشياريءَ ڪري مشهور ٿي ويئي هئي.

علي رضا جي ڪن مسلمانن خاندان سان اُت ويهه هئي، تن مان هڪڙي ماڻهوءَ پنهنجي پٽ لاءِ اها ٻانهن گهري. اهو پٽس جوان هو ۽ وڪالت جو ڪم ڪندو هو ۽ هر طرح اهڙيءَ ٻانهن جو لائق هو. ٻيو وري هڪڙو واپاري سيٺ هو، تنهن کي پنهنجي پٽ لاءِ طمع هئي. پر علي رضا کي ٻنهي مان هو جوان وڪيل پسند آيو، جو خرسندانيءَ ڪري بهتر ماڻهو به هو ۽ سندس پيءُ پئسي وارو به هو. اگرچہ هن ڄاتو ٿي ته اڃا عظمت ننڍير آهي، شادي ڪرڻ لاءِ ٿي - چارويهه ٻيا به گهرجنس، پر جڏهن هن خيال ڪيو ته زال ذات جي جواني گهڻو جٽاءُ ٿئي ڪري ۽ وجهه چڱو به لڳو آهي، تڏهن اهڙي مائٽي-ڪرڻ ۾ حرڪت-ناهي. ماءُ سان ۽ زال سان به - صلاح ڪيائين. هن به ڄاتو ته انهيءَ ڪم ڪرڻ ۾ عيب ڪونهي.

پر انهيءَ بندوبست ڪرڻ جو ٻيو به هڪڙو سبب هو: علي رضا کي هڪڙي چڱي نوڪريءَ جو دلاسو مليو هو، اگرچہ هو تمام خوش هو ۽ سندس ڪم ڪار چڱو پئي هليو ۽ خود مختاريءَ ڪري

بيپرواهه ٿيو ويٺو هو، تڏهن به اصل کان وڌن وڌن صاحبلوڪن کي
 ڪنهن آبروءَ واري نوڪريءَ لاءِ پيو چوندو هو؛ سو هاڻ هن کي
 بغداد ۾ انگريز سرڪار جي ريزيڊنٽ جي نائبيءَ جي جڳهه ملي.
 هن کي پوليتيڪل کاتي ۾ نوڪري ڪرڻ جي گھڻن ڏينهن کان
 خواهش هئي، جو جاتائين ٿي ته پنهنجي چالاڪي ۽ ايمانداريءَ
 ڪري پاڻ کي مشهور ڪري سگھندس. ٻن ٽن صاحبلوڪن
 کيس انهيءَ جاءِ تي وڃڻ لاءِ صلاح ڏني ۽ اميد به ڏيکارياونس ته شايد
 ورهيه-ٻن جي اندر ڪنهن پاسي نائب ڪانسل ٿي ويندين. سو هن
 کي انهن مسلماني حڪومتن ڏسڻ جو به گھڻو شوق هو.
 هي ڪيترين زبانن ۾ هوشيار هو، ۽ پاڻ مسلمان ۽ سکر ماڻهو هو ۽
 بمبئيءَ جهڙي شهر ۾ به سندس نالو هو، تنهن ڪري اهڙيءَ
 نوڪريءَ لاءِ هن جهڙو لائق ماڻهو في الحال سرڪار کي هٿ ڪونه
 لڳو. وڏي ڳالهه ته هن جي سفارش به گھڻي ٿي.
 هي انهيءَ پاسي وڃڻ لاءِ تيار ٿيو، ڌيءَ جهڙي شيءِ کي پرڏيهه رلاڻ
 هن کي مناسب نه آيو. جيسين هڪ هنڌ ويٺو هو، تيسين پرواهه
 ڪانه هيس، پر هيئن ئي نوڪري پرائي وس، ڪڏهن ڪٿي
 ڪڏهن ڪٿي. ۽ ڌيءَ جو نيڪال به نيٺ ضروري هو ۽ هو به هاڻ
 اچي زال ٿي هئي، تنهن ڪري هن دل ۾ خيال ڪيو ته پرڏيهه ۾
 وري ڪو اهڙو چڱو بندوبست ٿئي نه ٿئي، هاڻي جڏهن پاڻيھي ڪو
 وجهه مليو آهي، تڏهن انهيءَ جو فائدو وٺڻ گھرجي.
 انهيءَ خيال سان هن انهيءَ جوان وڪيل جي نالي وارو چوڻ قبول
 ڪيو. هن جو نالو فضل علي هو، هو علي رضا جو واقف هو ۽ وٽس
 ايندڙ ويندڙ هو ۽ زينت بانوءَ جي مڪتب ۾ به هڪ ٻه ڀيرا سندس
 اچڻ ٿيو هو، جتي هن عظمت کي ڏٺو هو.

آخر سگهوئي شاديءَ جو بندوبست ٿيو، ٻيئي طرف دولتمند ۽ اشراف ماڻهو هئا، تنهن ڪري هنن جي شادي وڏي تجمل سان ٿي. نه رڳو بمبئي شهر جا مسلمان ۽ هندو هنن جي مجلس ۾ آيا، پر وڏا وڏا صاحبڊوڪ ۽ منڊمون به اچي گڏ ٿيون، جو هنن سان هنن جي سڃاڻپ هئي.

اگرچہ علي رضا پنهنجي شادي زينت سان مختصر بندوبست سان ڪئي هئي، پر تڏهن به هيئنر هن کي لاچار ٿيو اهڙو وڏو بندوبست ڪرڻ جو وڏي شهر ۾ هو، پئسي وارو هو ۽ وڏن وڏن ماڻهن سان رستو هوس. جيتوڻيڪ شاديءَ جون اجايون رسمون اڳئين وانگي هن ڪم نه آنديون، جو ٻئي طرف سڌريل ماڻهو هئا ۽ نئين زماني ۾ پيدا ٿيا هئا.

ڌيءَ جو ڪم اُڪلائي ۽ سندن سک سنڀال جو پورو بندوبست ڪري، علي رضا نسبت ڪرڻ لڳو. ڌيءَ جي نسبت هن کي ٻي به خاطري هئي، عظمت جي ماءُ عزت به اصل بمبئيءَ جي ويٺل هئي، تنهن جا مائٽ به اُتي هئا ۽ عظمت کي ملڻ لاءِ علي رضا جي گهر ايندا هئا، سي به هن جا ويجهما مائٽ ٿيا. تنهن ڪري هنن کي هيڪلائيءَ جو گهڻو ڊپ ڪونه ٿيو، جو ڄاڻائون ته پنهنجن مان به ڪي آهن، جي هن وٽ پيا ايندا ويندا.

ويڻ کان اڳي هنن کي هڪڙو وڏو ڪارخانو ڦٽائڻو پيو، علي رضا کي ته آسان ٿيو، جو جن صاحبڊوڪن کي پڙهائيندو هو، تن کي چيائين ته خدا جي مهربانيءَ سان ۽ اوهان جي مدد سان، مون کي ٻاهر آبروءَ جهڙي نوڪري ملي آهي، سو آءُ اوڏي وڃان ٿو، اوهين پنهنجي لاءِ ڪو ٻيو بندوبست ڪريو. پر زينت بانوءَ کي ته هڪڙي وڏي

ڪارخاني ۾ رولو وجهڻو ٿيو. اگرچہ ڏک ٿي ٿين ته ههڙو بندوبست
ڦٽي وڃي! پر فائدي جي اميد تي ائين ڪرڻ لاچار ڄاتائون.

سو سڀني چوڪرين جي مائٽن کي اطلاع ڏنائون، جنهن تي ٺهرايل
ڏينهن سڀني اچي گڏ ٿيا. انهن کي سڄو احوال ٻڌايائون. هنن کي گهڻو
ارمان ٿيو ته اهڙي اشرف ۽ ۽ پڙهيل زال ڪيئن هٿ لڳي، جا انهيءَ
متل ڪارخاني کي هلائي، مٿان گهڻائي هنيائون، پر في الحال هٿ
ڪانه لڳين، تنهن ڪري لاچار اهو اسڪول بند ڪيائون. سڀڪو
پنهنجي ٻار جو بندوبست پاڻ ڪرڻ لڳو.

جڏهن علي رضا جن جي رواني ٿيڻ جو ڏينهن آيو، تڏهن آگبوت تي
چڙهڻ کان اڳي بندر تي ڪيتريون ئي گاڏيون اچي گڏ ٿيون. ڪيترا
مسلمان، هندو ۽ يورپين، جي هنن جا واقف هئا، سي هنن کي
موڪلائڻ ۽ هنن کي اُپرائڻ لاءِ آيا. سڀ ڪنهن پئي افسوس ڪيو،
سڀئي پئي هن جي تعريف ڪئي ۽ هنن کي آڻندي جي بهتريءَ لاءِ
دعائون پئي ڪيائون ۽ اهي اميدون پئي رکيائون ته شل وري به
موٽي هتي ايندا. گهڻا ته هنن سان آگبوت تائين به آيا. پوءِ سڀ
موڪلائي هليا ويا ۽ آگبوت روانو ٿيو.

انهيءَ طرح جنهن بمبئيءَ شهر ۾ علي رضا پهرين هڪڙو بي نام بي
نشان ماسٽر ٿي آيو هو، جنهن ۾ سندس زال زينت بانو ڪيترا ڏينهن
دربدر ٿيو پئي رهي، جنهن ۾ هن قيد ڪاٽيو هو، تنهن ۾ هي اهڙا
مشهور ٿي ويا هئا، جو وڏا وڏا ماڻهو هنن جي تعريف مان ڍاوائِي ٿئي.
اهو سڀ هنن جي سرجوشي ۽ محبت، علميت، ايمانداري اشرافت ۽
چڱي انتظام جو ڦل هو.

درياه جو سفر چڱي آرام سان ڪاٽي، نيٺ علي رضا پنهنجي زال زينت بانو، پنهنجي ماءُ جان بيبي، پنهنجي ننڍي پٽ منصور علي ۽ پنهنجي دائي مريم سان اچي بغداد ۾ وارد ٿيو.

انهيءَ پٽ کي علي رضا ڄاڻي وائي پاڻ سان ڪڻدو هو. پهرين دل ۾ آيو هوس ته متان بغداد ۾ يا ٻئي پاسي هنن جي پڙهڻ جو بندوبست نه ٿئي، تنهنڪري هن کي بمبئيءَ ۾ ڇڏي وڃي، جتي سندس مائٽي جي پيڻ به هوندي ۽ پيا به سڃاڻپ وارا هوندا ۽ جتي هن جو پڙهڻ چڱيءَ طرح پيو هلندو، پر ڏٺائين ته اهڙي سفر ۾ زال کان سواءِ هڪڙو ٻيو سنگتي به مڙس ماڻهن مان ضروري آهي ۽ پٽ جو ساڻ هڻڻ دل جي لاءِ وڏو ڏي آهي ۽ اوکي سوکي ڪم ۾ وڏي مدد آهي. رت ڪيائين ته جيستائين ڪو ٻيو بهتر بندوبست ٿئي، تيستائين آءُ پاڻ پيو پڙهائيندو سانس. انهيءَ طرح گهر جا ڀاتي اچي بغداد جا رهاڪو ٿيا.

علي رضا وڃي پنهنجي عهدي جي جاءِ تي قابو ٿيو. لکپڙهه سڀ وٺي هٿ ڪيائين. رهيا گهيا ڪاعذ جيڪي هئا تن جو پڇي ڳاچي نيڪال ڪيائين ۽ جيڪي ڪم ڪرڻا درپيش هئا، انهن جي پورائيءَ جو بندوبست ڪيائين. ٿورن ئي ڏينهن ۾ هن جي هوشياري، چالاڪي ۽ ايمانداري سندس بالا آفيسر کي معلوم ٿي، جنهن جو ساڻس گهڻو پيار ٻجهي ويو. هن کي هن جا سفارش ناما به گهڻا پهتا هئا، سو هن کي خاطري ٿي ته برابر هي هر طرح اهڙن ملڪي ڪمن جو لائق آهي.

ڌارينءَ حڪومت سان ٺاهه - ٺوهه رکڻ البت مشڪل ڪم آهي. هڪڙو به ڪم انگريز سرڪار ۽ سلطان جي سرڪار جي وچ ۾ هو، جنهن جو فيصلو ڪرڻو هو ۽ هن کان اڳي گهڻا مٿا هنيا هئا، هنن

پر فائدي ۾ نبيرو ٿئي ٿيو. علي رضا جنهن سلطان جي ڪامورن سان دوستيءَ جو رستو رکيو هو ۽ ٻيو وري پاڻ مسلمان ۽ قابل تجويز وارو ماڻهو هو، تنهن هنن سان سگهوئي اهڙو ٺاهه ڪيو، جنهنڪري ريزيڊنٽ صاحب نهايت خوش ٿيو ۽ هن جي تعريف مٿي سرڪار ۾ لکيائين، جو علي رضا جي نالي آفرين نامو آيو.

مطلب ته انهيءَ عهدي تي علي رضا کي هڪڙو ورهيه مس گذريو ته هن جو نالو ٻنهي طرفن ۾ مشهور ٿي ويو. هن جي اهڙي عجيب هلت هئي، جو هو هر دلچيز ٿي ويو.

سگهوئي حڪم پهتو ته استنبول ۾ انگريز سرڪار جو جيڪو ڪانسل رهي ٿو، تنهن جي هيٺان نائب جي جاءِ تي علي رضا وڃي. پگهار به تمام چڱو ۽ درجو به وڏو هو، تنهنڪري علي رضا گهڻو خوش ٿيو.

اگرچہ بغداد جي ريزيڊنٽ هن کي چڏڻ نٿي گهريو ۽ دفعي ته انهيءَ بدلي مهل رکڻ لاءِ به لکيو هئائين، پر جڏهن هن پاڻ کي لياقت ڪري اضافي جو حقدار ڪيو هو، تڏهن سرڪار هن جي هڪدم بدلي ڪئي، سو اوڏي وڃڻ لاءِ تيار ٿيو. هن کي انهيءَ پاسي وڃڻ ملڪن گهمڻ جو هوس اڳيئي گهڻو هو، جو خوشي هيس ته قومن - قومن جي ماڻهن سان واقفيت ٿئي ۽ زماني جو آزمودو به حاصل ٿئي، سو پاڻ گهڻو خوش ٿيو.

اهو هڪڙو سال، جو علي رضا بغداد ۾ رهيو، تنهن ڪري سندس پٽ منصور عليءَ جي تعليم ۾ گهڻي رندڪ ٿي. اگرچہ پاڻ هن کي ٻيو پڙهائيندو هو، تڏهن به پوليتيڪل ڪم ايترو گهڻو هو، جو هن کي پوريءَ طرح تعليم ڏيڻ لاءِ وقت ڪونه ٿي مليس، سو ٻئي خيال ڪيائين تنهن کي وري بمبئيءَ موڪليان، يا ولايت ڏي روانو

ڪريان ته ڀلي ڀاءُ سان گڏ رهي، پڙهي، هيءُ محبوب علي کان رڳو ٻه
 اڍائي ورهيه ننڍو هو ۽ بمبئيءَ ۾ پڙهي ڀاءُ جهڙو هوشيار ٿيو هو.
 ڪن دوستن به علي رضا کي اها صلاح ڏني ته ”جڏهن هڪڙو پٽ
 اڳيئي لنڊن ۾ اٿي، تڏهن هن کي به ڌياري موڪل، ٻيئي گڏ رهندا،
 ڌارين ملڪ ۾ هڪ ٻئي جي سنگت به ٿيندين ۽ خرچ به هڪڙو
 ئي ٿيندو. گهڻو وڌندو ڪين، وڏي ڳالهه ته هن جي تعليم جو تمام
 چڱو بندوبست ٿيندو.“

اها صلاح علي رضا کي به پسند آئي، جڏهن خدا وسعت به ڏني
 هيس، تڏهن پنهنجي اولاد جي لاءِ حتي المقدور چڱو بندوبست
 ڪرڻ هن ضروري ڄاتو، تنهنڪري ٺهراءُ ڪيائين ته سڀ گڏ بغداد
 مان روانا ٿيون، اسين وڃون استنبول ۽ منصور علي وڃي لنڊن.
 هن پٽ جي نسبت ۾ علي رضا ارادو ڪيو ته ولايت ۾ طبابت جو
 علم سکي ۽ ڊاڪٽريءَ جو امتحان ڏئي ۽ نيٺ سول سرجن ٿئي. انهيءَ
 بابت جيڪا فهمائيش هن ضروري ڄاڻي، سا ڏيئي، هن، پٽ کي به
 روانو ڪيو ۽ پاڻ به روانو ٿيو.

پنهنجي اولاد جي نسبت ۾ علي رضا کي هاڻ هر طرح خاطري ٿي.
 هن ڏٺو ته خدا جي مهربانيءَ سان سڀ صالح ٿيا آهن ۽ پنهنجي
 منهن ڪم کي لڳي ويا آهن ۽ وڏو انتظار مائٽ کي ڏيئي جو ٿيندو
 اهي، سو به ڪونه هوس. جيڪي ڪانئس پڄي سگهيو هو، سو انهن
 جي بهتري لاءِ ڪيو هئائين، باقي سڀ ننگ ڪٽي الله تي رکيائين.
 ٻيو ڪو ٻار به اڃا ڪونه ٿيو هون، تنهنڪري گهر ۾ وري به اهي
 ساڳيا ڀاتي وڃي ٻڃيا، جيڪي سندس شاديءَ جي پهرئين ڏينهن هئا؛
 يعني علي رضا، سندس زال زينت بانو، سندس ماءُ جان بيبي ۽ سندس
 دائي مريم.

جان بيبي ۽ مريم اچي پوڙهيون ٿيون هيون، پر علي رضاجي لاءِ هي غنيمت هيون. انهن جي هوندي هن جي گهر جي وڏي آبادي هئي، هو هن جي لاءِ وڏي مدد هونديون هيون.

اگرچہ پريندي بمبئيءَ ۾ صلاح آئي هيس ته انهن مان هڪڙي يا ٻنهي کي پنهنجي ڌيءَ وٽ کڻي ڇڏي، پر پوءِ هن خيال ڪري ڏٺو ته اهي سوکڙيون بابي مرحوم جون نشانيون آهن، سي ڀلي منهنجي سر سان هجن ته چڱو، جو انهن جي سنڀال جو حق منهنجي ئي سر تي آهي.

انهن مٿين ڀاتين سان علي رضا اچي استنبول ۾ پهتو.

باب سورھون سلطان وٽ

استنبول يا اسلامبول، جنهن کي قسطنطينيه به چوندا آهن، سو وڏن شهرن مان هڪڙو آهي. اهو روم يا ترڪستان جي سلطان جو تختگاهه آهي ۽ مسلمانن جي وڏي بادشاهت جي گاديءَ جو هنڌ آهي. اهو هڪڙو قديم شهر آهي ۽ گهڻين ڳالهين ڪري دنيا ۾ مشهور آهي.

انهيءَ شهر ڏسڻ جي خواهش علي رضا کي گهڻن ڏينهن کان هئي. تنهن جو هڪڙو ته سبب هيءُ هو، جو اهو تمام سهڻو ٻڌل شهر مشهور آهي، ٻيو ته مسلمانن جي گادي ۽ اسلامي دين ۽ علم جي خاص جاءِ آهي، ٽيون ته اهو علي رضا جي پيءُ ۽ ڏاڏي جو اصلوڪو وطن هو، ڇاڪاڻ ته علي رضا جو ڏاڏو پاڻ ترڪ هو ۽ سرحدي پرڳڻي جو رئيس هوندو هو، جو پوءِ زماني جي گردش ڪري اچي نيٺ سنڌ ۾ نڪتو هو ۽ اتي رهي وڃڻ ڪري پنهنجي اصلوڪن مائٽن سان واسطو ٽٽي ويو هوس، (جيئن مٿي ٽئين باب ۾ ذڪر ڪيل آهي) علي رضا پانڻيو ته جڏهن خدا وسعت ڏني آهي ۽ وجهه ڏنو آهي، تڏهن ابي ڏاڏي جي ڄمڻ جي جاءِ ڏسان، اگرچہ پڪ هيس ته سندس پيءُ سسائنگي سان سنڌ ۾ ويهي ويو ۽ پوئين وارن سان واسطو ڪونه رکيائين، تنهن ڪري سندس عزيزن کي هٿ ڪرڻ مشڪل ٿيندو، تڏهن به رڳو اصلوڪن وطن ڏسڻ جي هن کي سڀاڻي سک هئي ۽ اتي جي رڳي هوا مان هن کي لذت اچڻ جي اميد هئي.

استنبول ۾ انگريز سرڪار جي طرفان هڪڙو وڏو ڪانسل رهي ٿو. انهيءَ جي نائبيءَ تي علي رضا بغداد مان بدلي ٿي آيو هو. هو پنهنجي عهدي جي چارج وٺي دخلڪار ٿيو.

پوليتيڪل ڪم هاڻ هن کي نئون ڪين هو. ٻارهن مهينا بغداد ۾ به ڪيو هئائين. اگرچہ هتي انهيءَ هنڌ کان گهڻو ڪم هو، تڏهن به علي رضا ڪو ڪم کان ڊڄڻ وارو نه هو. اهڙيءَ چالاڪيءَ ۽ ايمانداريءَ سان ڪم ڪيائين جو ٿورن ئي ڏينهن ۾ ڪانسل صاحب منجهانئس خوش ٿيو. ٻيو وري هن جا آفرين ناما ۽ هن جي وڏ ماڻهپ ۽ هوشياريءَ جا ڪاغذ جي ڏٺائين، تن هيكاري هن جي دل تي چڱو اثر پيدا ڪيو. سو هن کي زبردست ڪين ڄاڻندو هو ۽ تمام گهڻي عزت ڏيندو هوس.

هن کي پهريائين ترڪي ٻولي نه ڄاڻڻ ڪري البت ٿوري مشڪلات ٿي، پر ڇهن مهينن جي اندر هن شوق رکي، اها ٻولي سکي. فارسي ۽ عربيءَ ۾ هو- شيار هو- ۽ ترڪي هن جي- وڏن جي زبان به- هئي. تنهنڪري انهيءَ جي سکڻ ۾ هن کي گهڻ آساني ٿي. تيستائين هن کي ڪم ۾ ڪا حرڪت نه ٿي. آفس جو ڪم گهڻو ڪري انگريزيءَ ۾ هلندڙ هو ۽ سلطان جي سرڪار سان جيڪو ڪم ڪار ٿيندو هو، تنهن جو اڪلاءُ هو فارسي زبان ۾ ڪندو هو.

اهو ڪم اهڙي ڊول جو هو، جنهن ڪري سگهوئي هن کي سلطان جي اميرن ۽ ٻين عهديدارن سان آمد رفت ۽ گفتو ڪرڻي پئي ۽ ڪڏهن ڪڏهن ته خود سلطان جي درٻار ۾ به اچڻو پيو. انهيءَ ڪري هي پنهنجي ڦڙتائي ۽ هوشيار ڏيکاري مشهور ٿي ويو.

انهيءَ عهدي تي علي رضا ڪل ٻه ورهيه رهيو. پر انهن ٻن ورهين ۾ جهڙو انگريز سرڪار کان، تهڙو ترڪي سرڪار کان هن کي آفرين

ناما ۽ انعام مليا. انهيءَ عرصي ۾ زينت بانو به پنهنجي سر محنت ڪرڻ ۾ ڪين گهٽايو. مڙس کي ترڪي پڙهندو ڏسي، کيس به شوق ٿيو. سا به هاڻي ترڪي ٻولي ڳالهائڻ توڙي لکڻ پڙهڻ سکي ۽ جن وڏن ماڻهن سان اتي رهڻ ڪري هي واقف ٿي ويا هئا، تن سان اٿڻ ويهڻ لڳا.

هتي جي زالن کي ايتري علميت نه هئي، جيتري زينت بانوءَ کي هئي، پاڻ هن ۾ ٻين مسلمانن ٻولين سان گڏ انگريزي ٻولي ڄاڻڻ جو ڳڻ وڌيڪ هو. تنهن ڪري سڀ زالون زينت بانوءَ کي هڪڙي وڏي هوشيار ۽ علامه ڪري ليکينديون هيون. انهيءَ جو وجهه ڏسي زينت بانوءَ پاڻ کي مشهور ڪرڻ ۽ هنن کي فائدي پهچائڻ جي ڪوشش ڪئي.

پهرين ارادو هوس ته جيئن بمبئيءَ ۾ ڪيو هئائين، تيئن هتي به هڪڙو زنانو مڪتب جاري ڪري، پر انهيءَ لاءِ هن کي ٻه اعتراض هئا: هڪڙو ته هتي ماڻهو (خاص زالون) انگريزي ٻوليءَ سان ٿوري گهڻي نفرت ڪندڙ هئا ۽ انهيءَ ڪري ڪنهن کي سکڻ جي خواهش نه هوندي هئي. ٻيو ته هتي هي امير ماڻهو ليڪيل هئا ۽ اميرائي اٿ ويهه ڪندا هئا، تنهنڪري ڄاڻائون ته اهڙي بندوبست ڪري اسين وڃي عام مُلن ۽ آخوندن سان مت پونداسين ۽ ائين به چوڻ ۾ ايندو ته انهيءَ رستي پئسي اماڻڻ جي رت ڪئي اٿن.

تنهن ڪري هنن وچون ٻي رت ڪئي. زينت بانو هڪڙي پردي واري مجلس مقرر ڪئي، جتي هفتي ۾ هڪڙو پيرو جمعي جي ڏينهن شام جو سڀ بيبون، جي هن سان واقف هيون ۽ ٻيون به جن جي خواهش ٿيندي هئي، سي اچي گڏ ٿينديون هيون. انهيءَ زنانيءَ مجلس ۾ زينت بانو اتي ڪنهن خاص مضمون تي گفتگو ڪندي

هئي. ڪلاڪ ٻه اتي گذاري، پاڻ ۾ صحبت ڪري، وري هليون وينديون هيون، ۽ وري ائين ڏينهن گڏ ٿينديون هيون.

اهي اميرن جون زالون ۽ ڌيئرون هيون، تنهن ڪري هنن جو اچڻ وڃڻ پردي وارين گاڏين ۾ ٿيندو هو ۽ اها جاءِ به انهيءَ ڪم لاءِ هن سرڪاري طرح هٿ ڪئي هئي، جنهن جي چوڌاري هڪ عجيب باغ هو. جنهن ۾ شام جو مجلس جي ڪم لهن کان اڳي يا پوءِ هنن کي گهمڻو ڦرڻو ۽ کڻو ڳالهائڻو ٿيندو هو. ڪڏهن ڪڏهن ته پاڻ ۾ مناسب ۽ شائستيون رانديون ڪنديون هيون؛ ڪڏهن ڪڏهن ته اتي چاءِ يا هلڪي کاڌي جو بندوبست ٿيندو هو.

مطلب ته اهو ڪلاڪ ٻه جيڪو اينديون هيون، سو هنن جو خوشيءَ ۾ گذرندو هو. سڀڪا بيبي پنهنجي گهر ۾ خوش گذاريندي هئي، جهڙو هتي ٻين سهيلين جي سنگت ۾؛ تنهنڪري هو سڀ سڄو ئي هفتو انهيءَ ڏينهن جي لاءِ منتظر رهنديون هيون. اها خبر هين ته انهيءَ بندوبست ڪرڻ واري زينت بانو آهي ۽ وري هن کي مسافر ۽ ڌارئين ملڪ جو ٿي ڄاڻائون، تنهن ڪري هن کي پاڻ زياده عزت ڏينديون هيون.

انهيءَ انتظام مان رڳو اهو فائدو نه نڪتو ته پردي وارين اشراف زالن کي مناسب طرح صحبت ڪرڻ، خوش گذارڻ ۽ دل وندرائڻ جو چڱو وجهه مليو، پر هنن جو ديني ۽ دنياوي ستارو به ٿيڻ لڳو. چالاڪ جو زينت بانو انهيءَ ڪم لاءِ چونڊي مختصر طرح جدا جدا مضمونن جي يادداشت پاڻ وٽ رکي پوءِ هڪڙي هڪڙي مضمون تي واري واري سان گفتگو ڪندي هئي. هن کي انهيءَ ڪم لاءِ اڳيئي تيار ٿيڻو پوندو هو، تنهن ڪري پنهنجي منهن فارسي، هندستاني ۽ انگريزي ۽ ترڪي ڪتاب اٺائي پٺلائي ضروري ڳالهيون ڪاغذ

تي اٽڪائي ايندي هئي ۽ اهي مضمون خاص ڪن ديني ڳالهين ۽ زنانن اخلاقن ۽ نيڪي جي ڪمن بابت هوندا هئا ۽ اڪثر حجت ۽ دليلن لاءِ هن کي قرآن جون آيتون ۽ حديثون شاهديءَ ۾ آڻڻيون پونديون هيون. ۽ انهن جي سمجهاڻي ڏيئي پوندي هئي.

انهيءَ رستي مسلمانن دين ۾ جيڪي ڀرم ۽ وسوسا ۽ ٻيون اعتراض جهڙيون ڳالهيون ماڻهن جي اڻ سمجهاڻي ۽ عالمن جي فضوليءَ کان پئجي ويون هيون، تڏهن سڀني جي برخلاف هن کي ثابت ڏيڻ جو چڱو وجهه مليو. تنهنڪري چئبو ته انهيءَ مجلس مان زالن لاءِ دين جو سڌارو، علم جو سڌارو، عقل جو سڌارو انهيءَ سان گڏ جسم جو سڌارو ۽ دل ۽ دماغ جو سڌارو ٿيو، تنهنڪري اهي سڀ زينت بانوءَ جون شڪرگذار ٿيون.

زينت بانو ٿورو ٿورو ڪري پڻ به ٻن چئن بيبين کي اهڙي قسم جي گفتگو ڪرڻ لاءِ پنهنجو شاگرد ڪيو، جو هو به ڪڏهن ڪڏهن گفتگو ڪنديون هيون. پوءِ ته گهڻن ئي کي انهيءَ جو اچي شوق ٿيو ۽ هيترن جي وچ ۾ اچي گفتگو ۽ چڱي مضمون ۽ چڱي حجت آڻڻ لاءِ اڳيئي علم جو تحصيل ڪرڻ ۽ ڪتاب مطالع ڪرڻ جو هوس جاڳيو هو، تنهنڪري اها ڳالهه شهر ۾ مشهور ٿي ويئي ته علي رضا جي بيبيءَ جي آئي استنبول جي زباني عالم ۾ هر طرح جو سڌارو ٿيو آهي ۽ جتي ڪٿي مڙس خواهه زالن ۾ ڪا اهڙي ڳالهه نڪرندي هئي، ته فلاڻي بيبي به انهيءَ زباني مجلس جي شريڪ آهي ته سڀڪو چوندو هو ته ”تڏهن ڀلا ڇو نه اها پڙهيل ۽ نيڪ ۽ لائق زال هوندي.“

اها مشهوري سلطان جي ڪنن پئي، جنهن هڪڙو چڱو انعام علي رضا جي بيبيءَ لاءِ ڏياري موڪليو. انهيءَ کي هي فخر سمجهندا

هئا، جو انهيءَ ڪري زينت بانو گويا اسنبول جي اميرن جي بيبيبن کان درجي ۾ واڌو ليکجي ويئي.

ڪي اهڙي مشهوريءَ ڪري ۽ ڪي سلطان ۽ سندس اميرن جي لالچائڻ تي، علي رضا جي خواهش تي ته نائب ڪانسل جي نوڪري ڇڏي ڏيان ۽ سلطان وٽ اميريءَ جي جاءِ قبول ڪريان پر اوچتو استعيفا ڏيڻ هن کي به مناسب نظر نه آئي، تنهنڪري اهڙو بندوبست ڪيائين، جو سلطان جي طرفان انگريزي ڪانسل کي منت ڪرڻ ۾ آئي ته جڏهن علي رضا مسلمان ۽ آبروءَ وارو ۽ پڙهيل ماڻهو آهي ۽ انگريز سرڪار جي حڪومت ۾ عمر آندي اٿس، تڏهن هن کي موڪل ڏجي ته سلطان وٽ اميريءَ جو عهدو قبول ڪري، جو انهيءَ ڪري انهيءَ حڪومت کي به فائدو ٿيندو ۽ انگريزي سرڪار سان به دوستي پڪي ۽ قائم ٿيندي.

علي رضا ته اڳيئي انگريز سرڪار وٽ برڪ هو، تنهنڪري هن کي انهيءَ ڪم جو هر طرح لائق ڄاڻائون، سو لکپڙهه سان انگريز سرڪار جي معرفت علي رضا اچي سلطان وٽ ٿيو. انهيءَ تجويز مان علي رضا کي هڪڙي ٻئي فائدي جي به اميد هئي، ڇاڪاڻ جو ڄاڻائين ٿي ته اڪثر خود مختار بادشاهه جڏهن ڪاوڙيو آهي، تڏهن گهڙيءَ ۾ امير کي لاهي آڻي فقير ڪندو آهي ۽ جڏهن راضي ٿيندو آهي، تنهن گهڙيءَ ۾ فقير کي چاڙهي نئي امير ڪندو آهي، سو متان ٻين اميرن جي حسد ڪري يا ٻيءَ طرح مون سان به اوچتو اها جُٺ ٿئي، تنهنڪري جي منهنجي مقرري انگريز سرڪار جي معرفت ۽ ان جي هٿان ٿيندي ته وري به وڏو بچاءُ ٿيندو ۽ اهڙو آسانيءَ سان مون کي ستائي نه سگهندا.

انهيءَ طرح پنهنجو پڪو بندوبست ڪري، علي رضا سلطان وٽ حاضر ٿيو ۽ سندس مقربن مان هڪڙو ٿيو. اڪثر اندرين يا ٻاهرين ملڪي ڪمن ۾ هن جي صلاح مصلحت پڇڻ ۾ ايندي هئي، خاص ڳالهه جيڪا انگريز سرڪار سان واسطو رکندڙ هئي، تنهن ۾ به هن جي صلاح ضرور پڇڻ ۾ ايندي هئي.

اگرچہ هيءَ ڌاريو هو ۽ انگريز سرڪار جي ملڪ جو هو، ته به سلطان کي هن جي نمڪ حلائيءَ ۾ ايتري اميد هئي ته هي مسلمان آهي، ديندار آهي، نيڪ آهي، پڙهيل آهي، آزمودگار آهي ۽ پنهنجي حڪومتن جو چڱيءَ طرح واقفڪار آهي، تنهن سان جو آءٌ هيتري مهرباني ڪريان ٿو ۽ هيتري عزت ڏيانس ٿو، سو نمڪ حراميءَ ڪري ڪا خراب صلاح نه ڏيندو. پاڻ فائدي جهڙي مصلحت ڏسندو. حقيقت ڪري هو ڪندو به ائين هو. ڪيترن ئي ڪمن ۾ اهڙيءَ طرح جي پورائي ڪئي هئائين. مطلب ڳالهه جو ته علي رضا ۽ سندس بيبيءَ جو درجو سلطان وٽ وڌندو ويو ۽ هنن جي عزت زياده ٿيندي ويئي.

هڪڙي پيري ڪو چڱو اتفاق ٿيو، جنهنڪري علي رضا وڃي اوج کي پهتو. هڪڙي ڏينهن صبح جو سوير سلطان پنهنجي وڏي حرمخاني ۾ نماز پڙهي اچي ويٺو هو ته هڪڙي ٻانهيءَ هڪڙو بند ٿيل ڪاغذ آڻي ڏنس. چيائين ته ”محلات جي پاسي ۾ ٻاهر پيو هو.“ مٿان اکر لکيل ڪونه هو، جي ڪو هو، ته به رات جي وقت گهم ۾ جو ٻاهر پيو هو يا لٽڙ ۾ آيو هو، سو اکر ڊهي ويا هئا. ٻانهيءَ لنگهندي پٺ تان ڪنيو هو، پانڀائين ته مٿان ڪنهن سرڪاري ڪم بابت هجي، يا سلطان جي کيسي مان ڪريو هجي، سو ڪئي آڻي ڏنائينس.

سلطان کولي ڏٺو ته منجهس هن طرح لکيل هو: يارو! سڀني کي خوشخبري هجي. پنج اٺ چٽا پيا به اسان سان شامل ٿيا آهن. باروت جو به اوهان اڳيئي ٿورو گهڻو انداز پهچايو هوندو. پيو اسان موڪليو آهي. سو. قابو. رکجو. اوهان جي. اطلاع اچڻ تي. پيو. به. پيا. موڪلينداسين، جيسين ڪم انهيءَ مرحلات کي سندس پاتين سوڌو اڏائي وڃي آسمان تائين پهچائينداسين. ايندڙ جمعي ڏينهن ضرور اسان سان ملجو، جو اڳتي لاءِ ڪا ٻي وڌيڪ صلاح ڪرڻي آهي. خدا حافظ.

اهو خط گونگو لکيل هو. نڪا مٿان عبارت هيس، نڪا هيٺان ڪا صحيح هيس؛ جنهن مان خبر پوي ته ڪنهن، ڪنهن ڏي لکيو. سلطان ته خط پڙهي کڻي کيسي ۾ وڌو، پوءِ ويٺو ڳڻتي ڪرڻ ته هن جو مطلب ڇا هوندو، ۽ اهڙو ڪاغذ خود منهنجي گهر جي اندر ڪيئن آيو هوندو! ڄاڻائين ته يا ڪنهن جو بيخبريءَ کان ڪري پيو آهي، يا ته ڪنهن ڄاڻي وائي منهنجي نظرتي آڻڻ لاءِ اتي ڦٽو ڪرايو آهي. باروت ۽ محلات جي اشارن مان هن کي دل جو خطرو به ڄاڳيو ته متان ڪن دشمنن ڪو منصوبو ڪيو هجي! هي ڳچ تائين فڪر ۾ رهيو، پاڻ ظاهر ڪرڻ به مناسب نه ڄاڻائين. ۽ جلد سماءُ وٺڻ يا بندوبست ڪرڻ به ضرور سمجهيائين؛ تنهن ڪري پهريائين ته پاڻ حرمسراءِ جي اندر سڀني حرمخانن ۾ گهمڻ ويو ۽ هيڏي هوڏي جون جايون گهمي ڏٺائين، ته متان ڪا اهڙي خرابي جهڙي شئي لکي پئي هجي.

اندر جي ماڻهن کي پاڻ حيرت ورتو، ته اڄ سلطان ڪيئن ڪند ڪند ڪري ٿو حويلي گهمي! پر سلطان ظاهر ڪيو ته محلاتن جي عمارتن ۾ ڦير گهير ۽ پڇ گهڙ ڪرائڻي اٿم، تنهن ڪري گهمي ٿو

ڏسان. سو اهو ڏينهن ته سڄوئي هن کي انهيءَ ڪم ۾ گذريو، پر ڪوبه پتو نه پيس. شام جو مناسب ڄاڻاين ته علي رضا بيگ سان انهيءَ بابت صلاح ڪريان، جو هن جي چالاڪيءَ ۽ ايمانداريءَ تي گهڻو ڀروسو هوس.

علي رضا به خط ڏسي گهڻو ڏنو. پڪ ٿيس ته ڪا خرابي درپيش آهي. پر لفظن مان معلوم ڪيائين ته اها خرابي جي هوندي، ته گهڻن ڏينهن کان پوءِ ٿيڻي آهي، هڪڙي ٻن ڏينهن ۾ ڪين ايندي. تنهن ڪري مخفي طرح جاچ ڪرڻ جو وقت پيو آهي. هن پاڻ سلطان کي صلاح ڏني ته اها ڳالهه ظاهر نه ڪجي، متان ڪنهن درٻار جي امير جو انهيءَ ۾ هٿ به هجي.

علي رضا دل ۾ ڄاتو ته اهڙو ڪاغذ جو حرمخاني جي اندر لٽو آهي، سو ضرور ڪنهن زال ماڻهوءَ جو به انهيءَ ۾ هٿ آهي. انهيءَ جاسوسپ لاءِ پاڻ ته مڙس ماڻهو ٿي جاچ ڪري سگهي، تنهن ڪري سلطان کي عرض ڪيائين ته ”سادين! اجازت ملي ته منهنجي بيبي کي ڏينهن حرمسراءِ ۾ اچي رهي ۽ مخفي جاچ ڪري، ۽ آءُ ٻاهر جاچ ڪندس، اميد آهي ته ڪو پتو ڪڍي ڏينداسين، ته پوءِ وري ڪا به صلاح ڪنداسين.“

ٻئي ڏينهن سوير زينت بانو اچي اندر ٿي، ۽ سندس لاءِ سلطان تاڪيد ڪري ڇڏيو، ته اسان انهيءَ بيبيءَ کي اندر رهڻ ۽ حرم سان محبت ڪرڻ لاءِ گهرايو آهي، تنهن جي چڱيءَ طرح سنڀال رهي ۽ هن کي پوري عزت ۽ آبرو ملي.

زينت بانو کي مڙس سمجھائي ڇڏيو هو ته اندروچي سڀني زالن سان جهڙو سلطان جي بيبي سان تهرڻو ٻين خدمتگارن حد کان وڌيڪ

میلاپ ۽ گهرائي رکج جنهن ڪري انهن سان ڳالهين ڪندي ڪا باقي ٻاهر نڪري پوي ته چڱو.

زينت بانوءَ ڏاڍي استادِي ڪئي: سلطان جي سڀني حرمين وٽ ويئي، انهن سان ڏاڍو ميلاپ رکيائين. هن جي تعريف اندر به پهتي هئي، ۽ خبر هين ته عزت واري امير جي زال آهي ۽ ڏاڍي هوشيار آهي، تنهن ڪري هنن پاڻ هن سان صحبت ڪرڻ جي گهڻي خواهش ڪئي. اٺن نون ڏينهن جي گهرائي ۽ جاچ مان هن نيٺ پڪو پتو هٿ ڪيو. سلطان کي ٻن حرمين مان پت هئا، وڏو پت ڏاڍي پوٽيءَ مان ۽ ننڍو پت ڪرد قوم جي هڪڙيءَ زال مان. ڪرد ماڻهو ايران جي سرحد تي هڪڙي جابلو پرڳڻي، ڪردستان جا رهاڪو آهن. هو گهڻو ڪري جهنگلي ماڻهو آهن ۽ قورمار تي به گذران ڪندا آهن. انهن ترڪستان جي سرحد تي لُٽ جي لاءِ ڪاهه ڪئي هئي. اڳيان ترڪي لشڪر سامهون ٿين، تن هنن کي ڀڄائي ڪڍيو، ڪن کي ماري وڌائون ۽ ڪن کي قيد ڪيائون.

قيدين ۾ به ٽي زالون به هيون، جي مڙس سان گڏ ڏاڍي بهادريءَ سان وڙهيون هيون. انهن کي سلطان وٽ آندائون. انهن مان هڪڙي تمام جوان ۽ حسين ۽ همت پري هئي ۽ پرڻيل به نه هئي. انهيءَ جو نالو فتنه خانم هو. اها سلطان کي پسند آئي. زال جي مرضيءَ پٺيان سلطان انهيءَ سان نڪاح ڪيو ۽ هن کي حرمسراءِ ۾ آندائين.

هن سان ايتري دل ٿي ويس، جو ڪي ڏينهن ته ٻيا حرم ٽي وسري ويس، انهيءَ مان هڪڙو پت به ڄاڻس. هن کي هتي رهڻي ست اٺ ورهيه گذري ويا هئا ۽ هن جي معرفت سندس خدمت لاءِ سندس قوم جون به ٽي زالون به اچي رهيون، ۽ به ٽي نوڪر به سلطان وٽ پگهاردار ٿيا.

زينت بانوء کي اندر پنهنجي جاچ مان معلوم ٿيو ته هن زال جي سلطان جي وڏي گهري يعني ڏاڏي پوٽيءَ زال سان گهڻي اثبوت هئي، جو هڪ ٻئي جو گهڻو شڪو ڪندو ٻڌو هئائين.

هيءَ به ڳالهه معلوم ٿيس ته هڪڙي ڪرد زال بيبي فتنه خانم کان ظاهر ڪري رُسي، اچي سلطان جي وڏي گهرواريءَ محلات ۾ رهي هئي، اها پهرين ڏينهن ۾ اصل فتنه خانم ڏي ڪين ويندي هئي. پر پوءِ اڪثر ٻئي ويندي هئي، مگر رهندي انهيءَ محلات جي هڪڙي پاسي واري ڪوٺيءَ ۾ هئي. ۽ سلطان جي وڏي بيبي به هن کي پنهنجي پهچ جو ماڻهو ڄاڻي، هن سان مهرباني ڪندي هئي. انهن مٿين ٻنهي ڳالهين تي زينت بانوءَ گهڻو ويچار هلايو، ۽ پنهنجيءَ ڀر ۾ باريڪ جاچ ڪرڻ لڳي جنهن جاءِ ۾ اها ڪرد ٻانهي رُسي اچي رهي هڪڙي. اتي ٿورن ڏينهن تائين رهڻ جي لاءِ زينت بانوءَ ارادو ڪيو. ظاهري عذر ڪيائين ته ”اها گوشائتي جاءِ آهي ۽ هوادار آهي، اتي آءٌ به پئي رهنديس.“ اگرچہ پهرئين ڏينهن انهيءَ ٻانهي کي زينت بانوءَ جو اتي رهڻ ڳرو لڳو، پر زينت بانو ته ڏاڍي خوشطبع ۽ ميلاپڻ هئي، تنهن هن کي پنهنجي سنگت ۾ خوش ڪري ڇڏيو.

باب سترهون

منصوبو

زينت بانو جنهن ڏينهن انهيءَ جاءِ ۾ آئي، انهي ڏينهن ڪچيءَ سومهڻيءَ جو پاڻ وڃي پنهنجي هنڌ تي لپتي. نند جي خمار ۾ هئي، ته ڏسي ته هڪڙي زال ٻاهران آئي ۽ هن ڪردن ٻانهيءَ سان آهستون ڳالهائون ڪري، پاسي واري ڪوٺي، جنهن کي ڏينهن جو ڪلف آيل هو، سا کولي اندر ويئي، وري ٿوريءَ وير ڪان پوءِ نڪري آئي ۽ وري به هن سان سس ڦس ڪري هلي ويئي.

زينت بانوءَ ڀانيو ته ڪا حرمسراءِ جي ٻانهي آهي، جا اتي ايندڙ آهي، پر ساري همت ڏسي، هن کي البت شڪ پيو، صبح جو اُٿي جاچ ڪيائين: معلوم ٿيس ته انهيءَ پاسي واري ڪوٺيءَ مان هيٺ محلات جي تهخاني ڏي وڃن جو رستگو آهي. انهن ملڪن ڏي گهرن جي هيٺان تهخانن جوڙڻ جو دستور آهي، جتي سياري جي موسم ۾ رهڻو ٿيندو آهي. اها ڪردن ٻانهيءَ واري ڪوٺي به سياري ۾ ڪلندي هئي ۽ ڪم ايندي هئي، نه ته بند ٿي پيئي هوندي هئي.

انهيءَ هنڌ جي هيٺان تهخاني هئڻ جي ڳالهه ٻڌڻ شرط زينت بانوءَ کي زياده شڪ پيو. انهيءَ سان راتوڪي زال جي اچڻ جو ڪوبه ذڪر نه چوريائين. مگر هن کي گهڻتري ٻڌي چيائين ته ”مائي، مون ڪڏهن سلطان جو تهخانو ڪونه ڏٺو آهي، ڀلائي ڪري مون کي ڏيکاريندين؟“ هن غڙو ورائيو ته ”بيبي! هنن ڏينهن ۾ اندر گرمي ۽ اونهائي هوندي، متان ڪا بلا ڀٽون نه هجي.“ ۽ ٻيون ڪي اهڙيون نتائڻ جون ڳالهائون ڪيائين، پر زينت بانوءَ پنهنجو گهڻو شوق ڏيکاريو ۽ چيائين ته ”ڀلا آءُ سلطان جي وڏي بيبيءَ کي عرض ٿي ڪريان ته مون کي تهخانو گهمائي ڏيکارڻ لاءِ حڪم ڪري؟“

اتي هن ٻانهيءَ ڏٺو ته هيءَ معتبر زال آهي، ائين سوچي، هلي ڪوٺيءَ جو درپٽيائين. ڪوٺيءَ مان وري هيٺ ڏاڪڻ هلي، سا اچي هيٺ

تهخاني ۾ بيٺي. اندر اندارو برابر هو، ليڪن معلوم ٿي سگهيو ٿي ته وڏي ڪشادي جاءِ آهي، جا خود محلات جي هيٺان گهڙي وئي آهي. هڪڙي پاسي کان اٽڪل ويهارو کن ڪاٺ جا پيپ بند پيل هئا ۽ اڀرندي پاسي کان وري تازو کوٽيل سوڙهو رستو موريءَ وانگي ٻاهر نڪتل ڏٺو ٿي، جتان ٿوري روشنائي به پئي آئي.

زينت بانوءَ کي شڪ پيو ته گمنام خط ۾ باروت جو ذڪر هو، سو متان اهي پيپ يا باروت جا آهن. ويجهو چڪاس ڪرڻ مان معلوم ٿيس ته باروت ٿورو گهڻو هاريل به پيو هو، جو اندازي ۾ چٽو نٿي ڏٺو. هن کي پنهنجي جان جو به اچي خوف ٿيو، سو سگهوئي وري پٺتي موٽي.

ٻاهر اچي انهيءَ زال کي چيائين ته ”مائي، مون ڀانيو ته بادشاهن جي تهخانن ۾ ڏاڍو ڪو اسباب پيو هوندو، پر هتي ته گهڻو ڪچرو پيو هو.“ ۽ پڇيائينس ته ”اهي پيپ ڇا جا هئا؟“ هن چيو ته ”خبر ناهي ڇا جا آهن، مون به تو وانگر ڏٺا، شايد ڪو بادشاهي سامان هوندو، جو وجهي ڇڏيو اٿن، وري جڏهن ڪم پوندين، تڏهن ڪيندا.“

خير، زينت بانوءَ ته ڳالهه نٿائي ڇڏي، نڪي پڇيائين ته اندرين کوٽيل موري ڇا جي هئي ڪيئن ٿي، انهيءَ لاءِ ته متان ڪو شڪ پويس. هڪڙو به ڏينهن پيو به رهي نڪري آئي.

پڪ ٿيس ته جنهن ڳالهه جي پٺيان هيس، تنهن جو پتو پيم ۽ اها شيءِ به لڌيم، مگر هيٺين ڳالهه جي اڃا صفائي ڪانه ٿي ته اها زال رات جو ڪير آئي هئي، جا انهيءَ ڪوئيءَ ۾ ويئي ۽ اهي باروت جا پيپ اندر محلات جي پيٽ ۾ ڪيئن آيا ۽ ڪهڙن ڪهڙن ماڻهن جو اندر يا ٻاهر واسطو آهي، اهو خط جو لڌو، سو ڪنهن جو هو ۽ ڪيئن اتي آيو.

هن جيڪو پتو هٿ ڪيو هو، سو اچي مڙس کي ٻڌايائين علي رضا ڏاڍو خوش ٿيو. سلطان سان خلوت ڪيائين، هن کي سڄو حال ڏنائين ۽ چيائين ته ”منهنجي بيبيءَ ايترو حال معلوم ڪيو آهي، باقي ٻاهر جو ڪم سو مون تي آهي، پاڻي آءُ ڪندس.“

سلطان کي عرض ڪيائين ته ”قبلا! خدا جي مهربانيءَ سان هيتري ڳالهه معلوم ٿي ته انهيءَ تهخاني ۾ باروت گڏ پئي ٿيو آهي، انهيءَ لاءِ ته ٺهرايل وقت تي انهيءَ کي باهه ڏيئي، محلات کي اڏائي ڇڏين ۽ سائين جن جي دشمنن کي آل عيال سوڌو ناس ڪن؛ ڪهڙن ماڻهن جو اهو ڪم آهي، سو جاچ ڪري پوءِ عرض ڪرڻ ۾ ايندو، في الحال اڳ ڳڻتي ڪري انهيءَ جي نظر رکائجي يا انهيءَ کي بند ڪرائجي ۽ ايتري به خبرداري رکجي ته اها ڳالهه ڳجهي رهي، ظاهر نه ٿئي ته پلي ڏوهاري به هٿ اچي وڃن.“

سلطان اها خبر ٻڌي، گهڻو خوش ٿيو ۽ علي رضا ۽ خصوصاً سندس بيبيءَ جو شڪرگذار ٿيو ۽ هن کي آفرين ڪيائين ۽ دلاسو ڏنائين ته ”سگهوئي آءُ اوهان کي انهيءَ نمڪ حلائيءَ جو انعام ڏيندس.“

علي رضا جي صلاح سان سلطان يڪدم هڪڙي نه ٻئي عذر سان انهيءَ ڪردن ٻانهيءَ کي ڪڍائي، سندس ڌيائڻيءَ فتنه خانم ڏي موڪليو ۽ انهيءَ تهخاني جي دروازي کان ڪوٺيءَ ۾ ٻيا پنهنجا ماڻهو ويهاريائين، جن تي اعتبار هوس. تهخاني مان جو ٻاهر موريءَ واري رستي جو ڏس مليو هوس، تنهن جي پنهنجيءَ ڀر ۾ جاچ ڪرائي معلوم ڪيائين ته ڪوٽ جي اويارين پٽ جي ٻاهران ٿورو ويجهو هڪڙو سڄو گهر هو. جنهن مان زمين ڪوٺي محلات ڏي موريءَ جهڙو رستو ٺاهيو هئائون.

اهو گهر ڏينهن جو بنديل رهندو هو، تنهن ڪري آسانيءَ سان اهڙي جاچ ڪئي ويئي. سلطان انهيءَ هنڌ زياده پهرو رات ڏينهن جو رڪاريو، پراها سڄي رت اهڙي تجويز سان ڪئي ويئي، جو اندريا ٻاهر ڪنهن کي به گمان ڪونه پيو، ته تهخاني ۾ ڪو باروت لڌو آهي ۽ جيڪي دشمن انهيءَ ڪم ۾ شامل هئا، تن کي به پوريءَ سنڀال رهڻ ڪري اوستائين وڃڻ جو وجهه ڪونه مليو.

اهو بندوبست پورو رکائي، علي رضا سلطان کي هڪڙي ٻي رڻي ڏني؛ عرض ڪرڻ لڳو ته ”سائين! اوهين سياڻي ڪنهن عذر سان ظاهر ظهور مون تي رنج ٿي مون کي درٻار مان لوڌائي ڪڍيو ۽ نوڪريءَ کان برطرف ڪري ڇڏيو، جو انهيءَ ڪري پنهنجي مطلب حاصل ڪرڻ لاءِ مون کي اوهان جا دشمن هٿ ڪرڻ ۽ انهن سان دوستي رکڻ سولي ڳالهه ٿيندي. پوءِ اگرچہ انهيءَ ۾ جان جو به جوکو آهي، پر جي بادشاه سلامت هجي ته رعيت مٿانس قربان آهي.“

اگرچہ سلطان کي ائين ڪرڻ اهنجو ٿي لڳو، تڏهن به هن پنهنجو امير جو مطلب چڱيءَ طرح پروڙيو ۽ هن جي چئي ٿي هلڻ لاءِ ڪم ٻڌائين.

ٻئي ڏينهن صبح جو جڏهن درٻار گڏ ٿي، تڏهن سلطان سڀني جي اڳيان علي رضا کي سڏي ناشائستو ڳالهايو ۽ ڪاوڙ ڪيائينس ۽ چيائينس ته ”ٻاهرين حڪومتن جون هيٿريون ضروري لڪپڙهون تنهنجي حوالي ڪيون ويون هيون ۽ توکي تاڪيد ڪيو ويو هو ته انهن جو جلد نيڪال ڪر پر تو ڄاڻي وائي انهيءَ ۾ دير وڌي ۽ انهيءَ ڪري اسان جي دشمنن کي پنهنجي مطلب پوري ڪرڻ جو وجهه مليو، جو هو اسان جي سرحدن ڀاڱن ۾ پيا دل ڪن ۽ اسان کي معلوم ٿيو آهي ته تنهنجي انهن سان ڪا رساڪاري آهي ۽ اسان ڏي

تون سڄو نه رهيو آهين، انهيءَ ڪري تون وڏي سزا جو لائق آهين، پر جڏهن هيٽرا ڏينهن نوڪري ڪئي اٿئي ۽ انگريز سرڪار جي معرفت اسان وٽ آيو آهين، تڏهن اسين توسان ٻيو نٿا ڪريون، حڪم ٿا ڏيون ته يڪدم اسان جي درٻار مان نڪري وڃ، اڳتي اسان جو نوڪر ناهين.“

علي رضا ڪچيو ڪين، ماڻ ڪري سر نوائي هليو ويو. حاضر اميرن مان گهڻن علي رضا جي تعريف ۽ سفارش ڪئي، پر سلطان قبول نه ڪئي. سڀني کي هن اوچتي خراب اتفاق ڪري ڏاڍو ارمان ٿيو. ههڙي مشهور امير جي بيعزتيءَ جي خبر جهٽ چوڌاري پکڙجي وئي.

انهيءَ جو وجهه ڏسي علي رضا زينت بانوءَ کي پُٺ جي ڀارت ڪري پاڻ سفر تي سنڀريو. هن کي هيٽري پڪ ٿي هئي ته انهيءَ منصوبي ۾ ڪرد ماڻهو شامل آهن؛ ڇاڪاڻ جو زينت بانوءَ کان هن کي معلوم ٿيو هو ته فتنه خانم ڪردن جي سلطان جي وڏي بيبيءَ سان دشمني آهي ۽ ٻيو ته تهخاني واري ڪوٺيءَ ۾ هوءَ ڪردن رهندي هئي، جنهن جو پڻ انهيءَ ڪم ۾ بيشڪ هٿ هو، ٿيون ته ڪوٺ جي ٻاهران سُجي جاءِ هئي، جنهن مان اندر محلات ڏي سرنگهه جو رستو نڪتل هو. انهيءَ مان به معلوم ٿيو ته اڪثر سلطان جا ڪردن وڪر رهندا هئا ۽ اهي ڪرد وقت بوقت سلطان کان موڪلائي پنهنجي وطن ايندا ويندا هئا؛ تنهن ڪري علي رضا به آسانيءَ سان انهن ڪردن نوڪرن جي واهر سان استنبول ڇڏي ڪردستان ڏي آيو.

هنن کي پڪ هئي ته هن کي سلطان بيعزتي ڪري ڪڍيو آهي، سو ضرور سلطان جي برخلاف هوندو ۽ هيءُ به ظاهر ظهور ڪوڙ ڪري

سلطان کي اجايو سجايو ڳالهائڻ لڳو. انهيءَ رستي هي هنن سان ملي ويو.

هي ابروءَ وارو ماڻهو هو، تنهن جي هنن گهڻي خاطري ڪئي. هو پاڻ خوش ٿيا ته هي اسان جو گهڻو مددگار ۽ صلاحڪار ٿيندو. تن هوريان هوريان پنهنجي سڄي منصوبي مان هن کي واقف ڪيو. چيائونس ته: ”اسين سڀ فتنه خانم جي طرف جا آهيون، اسان مان گهڻا ته هن جا عزيز آهن. راڻيءَ سان سلطان جي گهڻي دل آهي ۽ منجهانئس هڪڙو پٽ به اٿس. مگر سلطان کي پهرئين حرم مان وڏو پٽ آهي، تنهن ڪري سلطان کان پوءِ تخت انهيءَ کي ملندو، انهيءَ سان اسان جي راڻيءَ جيڪا هئي اڻٻڌل آهي. تنهنڪري هن جي اشاري سان اسان رت ڪئي آهي ته بادشاهه کي سندس وڏي راڻيءَ ۽ وڏي پٽ سوڌو ڪيائي ڇڏيون ته پوءِ ضرور تخت اسان جي راڻيءَ جي پٽ کي ملندو ۽ بادشاهه جي مرڻ جي ڪري جلد اهو ملندو. اهو شهزادو اڃا ته صغير آهي، تنهنڪري جيسين وڏو ٿيندو، تيسين حڪومت جي واڳ راڻيءَ جي- هٿ- ۾ رهندي- پوءِ اسين سڀ- چڱي- حال ۾ گذارينداسين ۽ اسان کي يقين آهي ته جهڙي امير کي راڻي فتنه خانم پنهنجو اڳوڻو درجو ڏيندي، خاص جڏهن ٻڌندي ته تو اسان سان ڏاڍي مددگاري ڪئي آهي.“

علي رضا چيو ته آءُ راڻي تان قربان آهيان. اهڙي بيقدردار سلطان جي نه هئڻ ۾ آءُ گهڻو خوش آهيان. اوهان جي صلاح مون کي گهڻو پسند آهي. مون کان جيڪي پڇي سگهندو، سو آءُ ڪندس ۽ جيڪو ڪم اوهين مون تي- رکندي- انهيءَ جي- پورائيءَ لاءِ ڪوشش ڪندس، پوءِ جيڪا خدا گهري هوندي، سا ٿيندي. مگر اوهين مون

کي ٻڌايو ته سهي ته ڪهڙيءَ طرح بادشاهه ۽ سندس راڻي ۽ پٽ کي ڪپائڻ جي رت ڪئي اٿو؟“

هنن چيو ته ”سلطان جي وڏي حرم واري محلات ۾ ڪوٽ جي ٻاهرين ۽ پٽ کي ويجهي آهي، انهيءَ پٽ جي ويجهو ٻاهران ڪردن جي اوطاق آهي، انهيءَ مان زمين جي هيٺان ڪوٽي ڪوٽي اسان انهيءَ محلات جي تهخاني تائين سرنگهن سان رستو جاري ڪيو آهي، جڏهن سج لهي انڌيرو ٿيندو آهي، اسين هتان هتان داروءَ جا پيپ سوڌي، انهيءَ اوطاق ۾ گڏ ڪندا آهيون. اها موري اهڙي لاهين آهي، جو سندس منهن تي پيپ ڪٽي رکي ڌڪيون ته هيٺ وڃيو ٺڪاءُ ڪري ۽ تهخاني کي وڃيو ويجهو پوي. وري ٻن ٽن چوڪرائن کي زنانا ڪپڙا ڍڪائي، سانجهيءَ جي ويل سلطان جي ڪردي ٻانهين سان گڏي اندر موڪليندا آهيون، جي اندر تهخاني ۾ گهڙي، اهي پيپ گهلي، تهخاني ۾ سلطان جي محلات جي هيٺان رکي ايندا آهن. اسان انهيءَ ڪم ۾ ٻه مهينا پورهيو ڪيو آهي ۽ اڃا مهيني کن جو ڪم آهي. اهڙيءَ طرح محلات کي هڪڙي ڌڪ سان اڏائي ڇڏڻ لاءِ ٻه ملڪ جو باروت گهرجي. جڏهن تهخاني جو گهڻو ڀاڱو ڀرينداسين، تڏهن هڪڙو ڏينهن ٺهرائي، رات جو انهيءَ کي باهه ڏينداسين ته پوءِ رقم ئي پوري! صبح جو هلي نئين ڪارخاني تي بيهنداسين.“

علي رضا اها ڳالهه ٻڌي يونگ ڪري حيرت ۾ پئجي چيو ته ”يارو! آفرين آهي اوهان شينهن مڙسن کي، جن ههڙو ديون جهڙو پورهيو ڪيو آهي. خدا ڪندو ته اوهان کي انهيءَ پورهئي جو جلد اجورو ملندو. هاڻي مون تي به جيڪو ڪم رکو، سو ڪريان؟“

هنن چيو ته ”تون اسان جو وڏو مربي آهين، سائين توکي کڻڻ پائڻ جهڙي خسي ڪم ۾ ڪين لڳائينداسين. جڏهن سڀ ڪم ڪار تيار ٿيندو، تڏهن توکي اڳيرو هتان هلائينداسين ته رات جو باهه ڏيارڻ جو بندوبست پورو رکائين.“ هن گهڻي خوشيءَ سان قبول ڪيو.

ائين ڪندي هڪڙو ڪرد سوار استنبول مان آيو، جنهن کي هنن به ڏينهن اڳي اوڏي موڪليو هو، تنهن کان پڇيائون ته ”ڪاڪا، پيو ته خير آهي؟“ هن چيو ته ”پيو سڀ خير آهي. ظاهري ڪري ته اسان جي رت جي ڪنهن پڪيءَ کي به خبر ڪانهي، باقي محلات جي چوڌاري سو اڳي کان پهرو زياده آهي ۽ اندران به تهخاني ۾ ويڄو رستو بند آهي، جو ڪنهن سبب ڪري اسان جي ماڻهوءَ کان اها ڪوئي ڇڏائي، ٻئي هنڌ ويهاريو اٿن.“

هنن پڇيس ته: ”اسان جي سنگتي پهلوان خان کان اسان جي ڪاغذ جو جواب آندو؟“

هن چيو ته ”پيپ صحيح سلامت اندر وڃي اوطاق مان هيٺ داخل ڪيائين. پوءِ آءُ پاڻ به اندر ويو هوس، تهخاني ۾ جو پيپ ڏکي وڃي گڏ ڪيم. مگر اهو ڪاغذ ڪٿي وٺڻ پڇ ۾ ڪيرائي ڇڏيم، پٺيان ٿو ته پيپ گهليندي اندر تهخاني ۾ ڪري پيو.“

هنن چيو ته ”جيسين اسان کي پڪ نه ڏيندين ته ڪاغذ ٻاهر نه رهيو، تيسين اسين سمجهنداسين ته ضرور اسان جو هيترن ڏينهن جو پورهيو ڪٽ ٿيندو.“ پر هن پڪ ڏين ته ضرور اتي ڪريو آهي.

هڪڙي ٻئي چيو ته ”ادا! جي ڪنهن لڌو ته منجهس ڇا لکيل آهي، ڪو نالو ڪو نشان، ڪنهن کي ڪڪ ٿي ڪانه هوندي ته پوءِ ڇا سهي ڪري سگهندو. خدا ڪندو ته سڀ خير ٿيندو.“

اتي علي رضا کي پڪ ٿي ته سلطان کي جيڪو خط هٿ لڳو هو، سو اهو هو، جو انهيءَ جوان زناني ويس ۾ رات جو اندر ٿي نيو ۽ رستي ۾ ڪري پيس، پر هو ٿي سمجهي ته اندر ڪريو.

خير، هنن في الحال ٻيا پيپ سودن بند ڪيا ۽ ٻيو هڪڙو ماڻهو سماءَ تي موڪليائون ته جاچي اچي ته اوطاق تائين وڃڻ يا پيپن نيڻ جو وجهه آهي يا نه ۽ اندر وڃڻ جو ڪو اپاءُ آهي يا نه ” اٺن ڏينهن کان پوءِ هو وري آيو؛ اچي ظاهر ڪيائين ته ”اندر وڃڻ جو رستو بند آهي. جي ڪنهن عذر سان وڃبو ته به شڪ پوڻ يا ڳالهه ظاهر ٿيڻ جو ڊپ آهي. باقي ٻاهرينءَ اوطاق ۾ پنهنجي سر اچي وڃي سگهجي ٿو، مگر پيپن جهڙي شيءِ اٿڻ ۽ نيڻ هيڏي پھري جي اندر مشڪل آهي.“ ۽ هيئن به چيائين ته ”راڻي فتنه خانم چوائِي موڪليو آهي ته چنڊ جي پهرينءَ تاريخ کان وٺي، ٿي ڏينهن برابر سلطان جو وڏي حرم وٽ رهڻ جو وارو آهي. اوهان کي ڪا ٻاڻي هجي ته ٻاريو، متان دير پوڻ ڪري وڌيڪ مشڪلات نه درپيش اچي.“

هي پيغام ٻڌي، سڀ اچي گڏ ٿيا ۽ صلاح ڪرڻ لڳا. ڪن جي صلاح هئي ته ”گڏ ٿيل باروت شايد پورو نه پوي ۽ ساري رت فيصل نه ٿئي، تنهن ڪري بهتر آهي ته ٻه ٽي جوان ڇڏجن ته وجهه ڏسي، وڃي ترار سان ڪم نباهين.“ پر انهيءَ ۾ هڪڙو ته ائين ڪرڻ وارا پنهنجا سر سهسائين، ٻيو وري اها مشڪلات هئي ته جن ٽن چئن کي شڪار ڪرڻ لاءِ سنڀريام، تن کي گڏ ڪيئن پورو ڪن، جو اندر حرمسراءِ ۾ وڃڻ ۽ اهڙو ڪم ڪرڻ بلڪل اهنجو هو.

علي رضا صلاح ڏني ته ”جيترو باروت اوهين چئو ٿا ته گڏ ٿيو آهي، سو جي چڱي طرح سوڙهو ڪري بند رکبو ۽ دکائبو ته انهيءَ کان به وڏي محلات کي اڏائي ڇڏيندو. تنهن ڪري بهتر آهي ته دير نه

ڪجي، رت ڪري ڪو ڏينهن مقرر ڪري، انهيءَ مال مان پورائي ڪجي. جي فتح ٿي ته بس، نه ته وري ترار سان مارڻ جي يا ڪا ٻي رت پوءِ ڪبي. جي اسان جو بندوبست پورو هوندو ته ڪنهن کي خبر ڪانه پوندي ته اها حرڪت ڪنهن ڪئي، پوءِ وري به اسان کي صلاح مصلحت ڪرڻ کان جهليندو ڪو ڪونه.

هنن سڀني رايون ورتيون، غلبي راءِ علي رضا جي رت ۾ ويئي، تنهن ڪري سڀئي الله اڪبر چئي اٿيا. ٺهراءُ ڪيائون ته چند جي پهرينءَ تاريخ اتي گڏ ٿجي ۽ ٻيءَ تاريخ رات جو اڌ رات مهل اندر باهم لڳائجي. هي پاڻ ۾ گهڻا چڻا هئا. سي سڀ ته انهيءَ اوطاق ۾ وڃي نه سگهن، تنهن ڪري صلاح ڪيائون ته ڏهاڪو چڻا هڪڙو به ڪري اڻ لڪا وڃي اوطاق ۾ ظاهر ٿين، باقي ٻيا شهر جير لشڪري قهوه خاني جي اتر ۾ جا سراءِ آهي، سا هلي والارين، جو انهيءَ حادثي گذرڻ بعد سڀئي اچي اتي گڏ ٿين.

هيءُ به ٺهراءُ ڪيائون ته انهن ڏهن چئن مان هڪڙو به اندر وڃي پيپ ٽوڙي، باروت جي ناڙي اوطاق تائين آڻي ڇڏين، جو انهيءَ کي دڪائڻ سان باهم اها ناڙي ڏيئي، ٻوڙي وڃي اندر باروت جي انبار کي لڳي.

علي رضا پاڻ تي اهو ذمو کنيو ته ”ٻيا سنگتي سڀ وڃي گڏ ٿي پنهنجن جاين تي ويهن. آءٌ به ٿي ڏينهن اڳي شهر ڏي هلندس، واءُ سواءِ پيو هلندس، انهيءَ رات سنجهي مان ڪردن واريءَ اوطاق ۾ ايندس، پوءِ اڌ رات جو هو ڪم شروع ڪنداسين. اوهين سڀ اشاري وهيٽا ويٺا هججو.“ انهيءَ صلاح تي سڀ ڪم ٻڌي سانباھو ڪرڻ لڳا.

چند جي پهرين تاريخ به اچي ويجهي ٿي. علي رضا به ٽي ڏينهن اڳي روانو ٿيو. هن اچي گجهيءَ طرح سلطان کي مبارڪ ڏني ته ”منهنجي محنت خدا صاب وڌي، خدا تعاليٰ اوهان جو سر بچائيندو ۽ اوهان جي دشمنن جو خاندان خراب ڪندو.“ پوءِ ته پيرائڻي ڳالهه ڪري ٻڌايائينس.

تنهن کان پوءِ رت ڪيائون ته برجستو لشڪر پيادن ۽ سوارن جو تيار رکجي، جو انهيءَ ”مقرر ڪيل رات“ جو سنجھو ٿاري، هڪڙي ٽولي وڃي اوچتو ڪردن جي اوطاق ۾ پوي ۽ ٻي قهوه خاني جي ڀر واريءَ سراءِ ۾ ۽ جيڪي ماڻهو اتي حاضر هجن، انهن کي گرفتار ڪري، جو اهي سڀ انهيءَ منصوبي ۾ شامل آهن.

سلطان اهڙي خوفناڪ منصوبي جو ذڪر ٻڌي ۽ ان جي خراب نتيجي تي خيال ڪري ڏکي ويو ۽ اهڙي بلا سرتان ٿريل ڏسي، خدا جو شڪرانو ڪيائين ۽ علي رضا کي آفرين ڪيائين.

آخر چند جي ٻي رات آئي، جنهن کي انهن فسادين پنهنجي گفتگو ۾ حشر جي رات پئي سڏيو. انهيءَ حشر جي رات، سڀ فسادي، ڪيل انجام موجب ٺهرايل جاءِ تي اچي گڏ ٿيا. اوطاق وارا ڪرد علي رضا جي لاءِ منتظر ويٺا هئا. ڪن پئي ماني کاڌي، ڪن پئي اشارن ۽ پرولين ۾ هڪٻئي سان انهيءَ خوفناڪ واردات جا چرچا ڪيا.

خبر تڏهن پئي، جڏهن سرڪاري سوار ۽ پيادا اوچتو وڪوڙي وين. يڪدم اندر ڪاهي پيا ۽ سڀ ماڻهو قيد ڪري وڌائون. هڪڙو به ڪونه ڀڄي سگهيو. هو سامهون ٿيا سهي، پر تراريون ۽ بندوقون ساڻ نه هين، جو هنن کي ڪنهن لڙائيءَ جو خيال به ڪونه هو. جن وٽ وري هيون، تن انهيءَ مهل-ڪنڊ-پا-سي-رڪي-چڏيو-هيون، جنهنڪري هو آسانيءَ سان وڻجي پيا.

يڪدم محلات جي چوڌاري پهرو بيگهي ويو، ۽ انهن فسادين کي اٿي قيد خانن ۾ زنجيرون جهلي سوڙهو ڪيائون ۽ مٿن سخت پهرو بهاريائون. انهيءَ دم رائي فتنه خانم ۽ سندس ڪردي زالن کي توڙي مڙسن کي به جدا جاءِ ۾ پهري هيٺ بند ڪيائون.

شهر ۾ غلغلو پئجي ويو. ساري رات ماڻهن ننڊ ڪانه ڪئي، انهيءَ واقعي جي پچار هئي. صبح ٿيو، دستوري پڇا ڳاڇا هلي، تهخاني کي ڪوليائون ۽ اندر ڦهر جو باروت هٿ لڳو. سرنگهه هلي ڪردن جي ٻاهرينءَ اوطاق تي بيٺي.

انهن فسادين تي مقدمو هليو، مٿن ڏوهه ثابت ٿيو، فتوا ملي ته انهن سڀني کي توب جي منهن ۾ ڏجي، زالن کي شهر نيڪالي ڏيئي روانو ڪجي ۽ رائي فتنه خان کي طلاق ڏيئي، وري جهڙي قيد ۾ هئي، اهڙي ڪجي. باقي هن جو پٽ، اڃا صغير آهي ۽ بي قصور آهي، تنهن کي الڳ ڪري انهيءَ جي خلاصي تعليم جو بندوبست ڪجي.

نيٺ انهيءَ فيصلن جي تعميل ٿي، جن فسادين سلطان ۽ سندس رائي ۽ پٽ لاءِ جو باروت سنبرايو هو، تنهن سان اهي پاڻ اڏامي ويا، ۽ جن انهيءَ ڪم ۾ واهڙي ڏني، سي به آخر سزاياب ٿيا.

باب ارڙهون

وڌن وٽ

جڏهن اهو وڏو واقعو خير سان پورو ٿيو، تڏهن سلطان هڪڙي خاص دربار گڏ ڪئي، جنهن ۾ هن علي رضا بيگ افندي ۽ سندس بيگم جي گهڻي تعريف ڪئي ۽ چيائين ته ”هن اسان جي جان بچائڻ لاءِ گهڻو مٿو هنيو آهي، ۽ پنهنجي جان جو ڪي ۾ وڌي اٿن، تنهن ڪري اسين هنن جا گهڻو شڪرگذار آهيون. ۽ اڳي جو اسان علي رضا بيگ افنديءَ کي دربار مان لوڏي ڪڍيو هو ۽ ڪاوڙجي نوڪريءَ مان خارج ڪيو هو، سو فقط وقت، صلاح ۽ تجويز لاءِ ۽ سندس مرضيءَ پٺيان. اسان کي اميد آهي ته جيڪي اسان جا رعيتي ماڻهو ۽ نمڪخوار آهن، سي به هن امير وانگي پنهنجي نمڪحلائي ڏيکاريندا.“ انهيءَ تعريف ڪرڻ کانپوءِ هن علي رضا کي اميريءَ جي وڏي درجي تي آندو ۽ انعام اڪرام ڪيائين، وڏي درجي جا نشان ۽ ٻلا عطا ڪيائين ۽ ”مقرب السلطان“ جو لقب ڏنائينس.

تنهن کانپوءِ حڪومت جي سيني ڪمن ۾ هن جي راءِ پڇي ويندي هئي، ۽ سڀ ڪم تي هن جي اهڙي نظر هوندي هئي، جو انهيءَ ڪري ڪيترا ڏينهن حڪومت جو سارو ڪارخانو سانت ۽ صلح سان پئي هليو، ۽ هر طرح جو سڌارو ملڪ ۾ پئي ٿيو. وري خوشمزاج ملنسار ۽ خليف اهڙو جو جن ٻين اميرن کان چڙهي مٿي آيو هو، تن سان به اهڙي دوستي رکيو آيو، جو اهي به مٿانئس سر گهوري بيٺا هئا، ۽ ذرو به مٿس حسد نٿي نيائون. هينئر علي رضا وڏي اوج تي هو. مسلمانن بادشاهيءَ ۾ بادشاهه کان گهٽ جيڪو وڏو درجو

هو، سو هاڻ هن ڪيد هو. وڌيڪ جي هن ڪي اميد به ڪانه هئي. انهيءَ وزيريءَ جي عهدي تي هو پنج ورهيه رهيو. انهيءَ عرصي ۾ هو ٻه ڀيرا وڃي زال، ماءُ ۽ دائيءَ سوڌو حج به ڪري آيو، جو اتان مڪو ۽ مدينو سڻاوا هئا، ۽ اڪثر سلطان جا امير سال بسال اوڏي ويندا هئا. پويون حج ڪري رهيا هئا، تنهن کان پوءِ اڃا مديني ۾ ئي هئا، ته علي رضا جي ماءُ جان بيبي، جا هاڻ اچي ٻڌي ٿي هئي، تنهن وفات ڪئي، انهيءَ کي هنن اُتي دفن ڪيو. انهيءَ ماءُ جي لاءِ علي رضا توڙي زينت بانو ۽ مريم کي ڏاڍو ڏک ٿيو. ڀلا انهيءَ سان سفرن ۾ هنن جي سنگت هئي، وڏو مائت هئي، گهرجي لاءِ وڏي آدر هئي، هن پنهنجي اولاد جي لاءِ گهڻوئي ڪيو ۽ سندس اولاد نيٺ صالح ٿيو ۽ وڏي درجي کي پهتو، ۽ پٽ جو اولاد اڪين سان ڏٺائين، سي وڃي پنهنجيءَ وارا به ٿيا. خدا هن جا سڀ مطلب پورا ڪيا، خدا هن جون سڀ مرادون پڄايون. هيءَ پاڻ ديندار ۽ نيڪ زال هئي، تنهن جي نيٺ پڇاڙي سُرهڻي ٿي، ۽ مئي کان پوءِ به چڱي ۽ پاڪ جاءِ نصيب ٿيس.

علي رضا، يا جنهن کي هاڻ حاجي علي رضا بيگ افندي، مقرب السلطان، وزير ڪل ممالڪ، دخليه و خارجيه وغيره ڪري سڏيندا هئا، تنهن کي هميشه هڪڙي آرزو دل ۾ هوندي هئي، جنهن لاءِ هو ڀيو خيال پڄائيندو هو، هن کي خبر هئي ته منهنجو پيءُ علي نواز خان اصل ترڪ هو ۽ سندس پيءُ ترڪستان جي سرحد واري پرڳڻي جو رئيس هو، جو جڏهن روس ۽ ايران جي لڙائيءَ ۾ ماريو، تڏهن ايرانين پڻس علي نواز خان کي غلام ڪري وڪيو هو، جتي سانگو ڏسي حاڪمن جي مهربانيءَ جي ڀروسي تي رهي پيو ۽ وطن وسري ويس.

جڏهن اڃا اميريءَ جي درجي تي هو، تڏهن علي رضا جي مرضي هئي ته ڪوشش ڪري پنهنجو اصلوڪو وطن وڃي ڏسان، ۽ جي ٿي سگهي ته پنهنجي پيءُ جي ڪن عزيزن کي ڳولي لھان. پر هڪڙو ته هن اڃا ڳالهه پنهنجي پيءُ جي غلاميءَ ۽ خواريءَ جي شرم کان ڪنهن سان نه ڪئي هئي، ۽ ٻيو وري اهو پرڳڻو روس جي بلي هو، تنهن ڪري اتي وڃڻ گھڻن سببن ڪري هن کي مناسب ٿي آيو. آخر شوق جي گھڻائي کان هن هڪڙي پيري سلطان سان ڳالهه چوري ۽ مختصر طرح ٻڌايائينس ته ”منهنجو ڏاڏو اصل ترڪ هو ۽ روس واري سرحدي پرڳڻي جو رئيس هو، ۽ منهنجو زماني جي تفريقي ڪري اتان نڪري اچي سنڌ ۾ رهي پيو هو، جتي آءُ پاڻ پيدا ٿيس ۽ جتي هن وفات ڪئي. منهنجي دل جي مرضي آهي ته آءُ پنهنجو اصلوڪو وطن گهمي ڏسان، سو مون کي ڪي مهينا رخصت ملي؟“

سلطان اها ڳالهه ٻڌي خوشي سان قبول ڪئي، پاڻ جيڪا ضروري مدد گهربل هيس سا ڏنائينس، ۽ جڏهن ته اها روس جي حد هئي، تڏهن سندس نسبت ۾ اهڙو خط به اطلاع لاءِ روس جي شهنشاه ڏي موڪليائين، جنهن انهن سرحدي پرڳڻن ۾ حڪم پڌرو ڪرائي ڇڏيو هو ته ”سلطان جو فلاڻو وڏو امير گهمڻ اچي ٿو، تنهن کي حرڪت کان پهچي.“

انهيءَ بندوبست سان هي پنهنجي بيبي ۽ دائيءَ سوڌو انهيءَ سفر تي نڪتو. ساڻس ڪي خدمتگار ۽ سرڪاري ماڻهو به هئا. آخر سرحد وارا جابلو ملڪ جهانگي، انهن پرڳڻن ۾ آيو.

جيڪا پيءُ جي يادگيري هيس ۽ جيڪو احوال تاريخن پڙهڻ مان معلوم ٿيو هوس، تنهن جي ڀيٽ کان پوءِ هن کي خبر پئجي سگهي ته

ڪهڙي سال ۾ اها ايران ۽ روس واري لڙائي ٿي هئي، جنهن ۾ سندس ڏاڏو، جو رئيس هو، سو روس جي لشڪر سان گڏ ايرانين سان لڙيو هو ۽ مارجي ويو هو. هو انهيءَ بابت پڇا ڪرڻ لڳو. جيڪي ماڻهو انهن پرڳڻن ۾ پير مرد ۽ پڙهيل هئا، تن کان هن کي معتبر احوال ملندو ويو.

انهيءَ هنڌ ڌاري پنج اٺ اهڙا به پرڳڻا هئا، آخر هڪڙي ۾ هن کي پڇا ڳاڇا سان معلوم ٿيو، ته سندس پيءُ واري ڳالهه ملي آئي. تڏهن پڪ ٿيس ته انهيءَ پرڳڻي جو رئيس سندس ڏاڏو هو.

پوءِ پڇا ڪرڻ لڳو ته ”انهيءَ رئيس جي اولاد مان ڪو آهي؟“ ٻڌايائونس ته ”اهو پاڻ ته وڏي پٽ سوڌو لڙائيءَ ۾ مارجي ويو، باقي سندس زال ۽ ننڍو پٽ قيد ٿي ايران ڏي ويا، جتان وري نه موٽيا. پوءِ سندس گاديءَ تي سندس ننڍي ڀاءُ کي ويهاريائون، جو پڻ سگهوئي اهڙيءَ هڪڙي لڙائي ۾ وڙهندي مري ويو. انهيءَ جو پٽ وري سندس جاءِ تي ويٺو، جو اڃا تائين انهيءَ پرڳڻي جو رئيس آهي، جنهن جو نالو عمر دراز خان آهي.“

انهيءَ کي ڏسڻ علي رضا اٿي هليو. پڇائي وڃي اتي پهتو. هي جابلو ملڪ هو، تنهن ۾ ڪو شهرن جهڙو بندوبست رکيل نه هو. جهڙيءَ طرح پهراڙيءَ جا ماڻهو ٿيندا آهن، جي راڄ ڪري ويهندا آهن، ۽ راڄ هڪڙو وڏيرو يا چڱو مڙس هوندو آهي، انهيءَ جي چڱي چاڻي ۾ رهندا آهن، ۽ پاڻ هنن سان مليو پيو گذاريندو آهي، تهڙيءَ طرح هنن جو بندوبست به هو.

هي وڃي رئيس عمر دراز خان وٽ نڪتو. هن کان خبرون چارون پڇيون. هن چيس ته ”آءُ سلطان جو هڪڙو امير آهيان، هن جابلو پرڳڻن جي آبهوا جي تعريف ٻڌي سیر تي نڪتو آهيان.“

عمر دراز کي ٻين رئيسن وانگي روس جي شهنشاهه جو اطلاع مليل هو، تنهن هن جي گهڻي آڌر ڀاءُ ڪئي، ۽ سندس حد ۾ جيڪي چڱا چڱا باغ، جبلن جون واهيون، نيون ۽ ٻيون اهڙيون ڏسڻ جهڙيون جايون هيون، سي هن کي گهمائي ڏيکاريون ويون. پوءِ هڪڙي ڏينهن ماني کائي پاڻ ۾ ويٺي صحبت ڪيائون، ته گذريل وقت جي ڳالهه اچي چري، ايران ۽ روس واري لڙائيءَ جو ذڪر نڪتو.

آخر ڳالهين ڪندي وجهه ڏسي، علي رضا ٻڌايس، ته ”منهنجو ڏاڏو ۽ تنهنجو ڏاڏو ٻيئي ڀائر هئا، آءٌ وڏي ڀاءُ جو پوٽو، تون ننڍي ڀاءُ جو پوٽو.“ هيءُ ڳالهه جا ظاهر ٿي تنهن ڪري سڀني کي حيرت وٺي ويئي، سڀني هن کي اڳي کان وڌيڪ آبرو ۽ پيار ڏيڻ لڳا، جو هينئر سندن عزيز ظاهر ٿي پيو.

هونءَ ته انصاف ڪري اها گادي حق علي رضا جو هئي، جو وڏي ڀاءُ جو اولاد هو، پر هيءُ پاڻ به وڏي درجي تي هو ۽ رڳو پنهنجي پيءُ جي ملڪ ۽ عزيزن کي ڏسڻ آيو هو، تنهنڪري عمر دراز کي ڪو ڊپ ملڪ ڪسڻ جو ڪونه ٿيو، پاڻ هن جو احسانمند ٿيو. نڪا ٻي شڪ جي ڳالهه رهي، چالاڪيءَ جو هي معتبر ماڻهو هو.

پوءِ زالن مڙسين علي رضا ۽ زينت بانوءَ سان گڏجي پيا، جيئن مائٽ مائٽن سان ملندا آهن. هن کي سندس ڏاڏي جي هٿن جون شيون ڏيکاريائون، جن مان هڪڙي ترار ۽ هڪڙو ڀالو نشانيءَ لاءِ هن ساڻ ڪينو.

هن پنهنجي ڏاڏي جي قبر جو پڇيو ته ”ڪٿي آهي ته هلي زيارت ڪريان“ پر هنن ٻڌايس ته: ”هو جتي لڙائي ۾ ماريو، اتي پوري ڇڏيائونس.“ ۽ چيائونس ته ”اسين جنگي ماڻهو آهيون، اسان جو ملڪ

ٽڪر آهي، اسان جو هٿيار ترار آهي، ۽ اسان جي قبر جنگ جو ميدان آهي.“

علي رضا هنن کي پنهنجو ۽ پنهنجي پيءُ جو بيان ڪري ٻڌايو، سو ٻڌي هنن کي ارمان به ٿيو ۽ خوشي به ٿي. هيءُ هنن وٽ به - ٿي مهينا رهيا، انهيءَ وچ ۾ هو هنن سان اهڙا ٺهي ويا، جو هنن کي ڇڏين ئي نه. علي رضا هنن کي چيو ته ”اوهان مان ڪي جوان هلن ته آءُ سلطان وٽ هنن کي چڱيون جايون وٺائي ڏيان.“ پر هنن چيس ته ”اسين جبل ۾ خوش رهندا آهيون، ۽ اگرچہ قوم ترڪن جي آهيون، مگر ابي ڏاڏي کان روس جا ڍل پرو آهيون، تنهن ڪري نئون رستو رکڻ اسان کي پسند نٿو اچي.“

نيٺ علي رضا جن موڪلايو. راج مانگ هڻائي ماڻهو رئيس سوڌو هنن سان گڏجي هليا. پنهنجي حد ته لنگهياؤسن، پر ٻين پرڳڻن مان به امانڻي روس ۽ ترڪستان جي سرحد تي آڻيد ڇڏيائونس، پوءِ موڪلائي ويا.

اهو سفر ڪري پنجين ڇهين مهينن کان پوءِ علي رضا وري اچي استنبول پهتو، ۽ سلطان کي پنهنجي سفر جو بيان ڪري ٻڌايائين. هو ڏاڍو خوش ٿيو، جو هن پنهنجن وڏن جا مائٽ گولي وڃي لڌا. علي رضا استنبول ۾ اميري پئي ڪمائي، ته سندس پٽن مان وڏي محبوب علي باريستريءَ جو امتحان پاس ڪيو. هي پٽن سان لکپڙهه پيو ڪندو هو، هنن کي وقت بوقت خرچ پڪو پيو پهچائيندو هو.

محبوب عليءَ جي مرضي هئي ته ”بمبئيءَ ۾ وڃي باريستريءَ جو ڪم ڪري.“ ۽ علي رضا کي به اها ڳالهه پسند هئي، جو اتي هنن

گهڻا ڏينهن گذاريا هئا، سندس گهڻا واقف هئا، سندس ڌيءَ اتي هئي، تنهن ڪري محبوب علي ولايت مان بمبئيءَ آيو.

پر هو چڙهو ڪين هو، هو ولايت ۾ هڪڙي منڊم سان پڙيو هو، سا به هو پاڻ سان وٺي آيو هو. هيءُ گهڻا ورهيه ولايت ۾ رهيو ۽ ڪنهن جوان منڊم سان واقف ٿي ويو هو. آخر جڏهن امتحان پاس ڪيائين، تڏهن يڪدم هن سان ڪئي شادي ڪيائين، شادي ڪرڻ کان اڳي پيءُ کي اطلاع ڏنو هئائين ته هڪڙي جوان منڊم سان مون کي شادي ڪرڻ جو ارادو آهي. علي رضا البت اعتراض آندو. هڪڙو ته پاڻ چڱو مسلمان هو ۽ مسلمان قوم سان اٿڻ ويهڻ جو ارادو ڪيو هئائين، ٻيو وري هن اڳ ڳڻتي ڪري پوءِ خيال ڪيو ته منڊم سان شادي ڪرڻ ڪري زال مڙس پاڻ ۾ بيشڪ خوش گذاريندا ۽ گهر چڱو هلائيندا، مگر ٻين مائتن مٿن سان توڙي پنهنجي قوم وارن سان هنن جو گذران اهڙو نه ٿيندو جهڙو ٿيڻ گهرجي تنهن کان سواءِ وري جي انهن کي اولاد ٿيندو، ته انهن جي مذهب، انهن جي هلت چلت، انهن جي حق وراثت وغيره ڪري گهڻو خلل ٿيڻ جو امڪان آهي. هن اهي ڳالههون پٽ کي ڏيکاريون، پر پٽس جي هن منڊم سان دل گهڻي هئي ۽ ولايت ۾ رهڻ ڪري سڀ طرح جا ديني يا دنيوي خيال اڳي کان بدليل هئس، تنهن ڪري هنن اڳي شادي ڪري ڇڏي.

انهن جي شاديءَ ۾ محبوب عليءَ جو ننڍو ڀاءُ منصور علي، جو ساڻس گڏ ولايت ۾ ڊاڪٽريءَ جو ڪم ڪندو هو، سو به راضي نه هو. هن جي طبع به پيءُ جهڙي هئي ۽ هن جي راءِ به پيءُ وانگي هئي. پر محبوب علي نه رهيو، شادي ڪيائين ۽ سگهوئي زال سوڌو روانو ٿيو ۽ اچي بمبئيءَ نڪتو.

بمبئي ۾ هن پنهنجو ڪم شروع ڪيو. هو چالاڪ ۽ هوشيار هو، تنهن ڪري سگهوئي مشهور ٿي ويو. هن جي پيءُ جي معرفت گهڻن سڪرن سان هوندي هئي، تنهنڪري ماڻهو هن ڏي گهڻو رجوع ٿيڻ لڳا، جنهنڪري ٿورن ئي ڏينهن ۾ هن گهڻوئي پئسو ڪمايو، ۽ هو هاڻي پنهنجون جايون جڳهيون وٺي ٿاڻيڪو ٿي بمبئيءَ ۾ ويهي رهيو.

علي رضا جڏهن پنج ورهيه وري ڪمائي رهيو، تڏهن هن جي دل ۾ پيو ته هاڻي هتان موڪلائي هلجي. هينئر اچي پيريءَ کي ويجهو ٿيو هو، پنجاهي ورهين جي عمر هيس. اولاد جو انتظار ڪونه هوس، سڀڪنهن کي چڱي رستي تي آڻي ڇڏيو هئائين. هيءُ طبع جو سالم ۽ ديندار ماڻهو هوندو هو.

هن چيو ته گهڻائي ورهيه دل جي خوشيءَ ۽ دنيا جي لالچ تي هيڏي هوڏي گهمياسين. خدا تعاليٰ پنهنجي فضل سان اسان تي هر طرح مهرباني ڪئي آهي، ۽ اسان جي سڀڪا گهرج پلي آهي، تنهنڪري بهتر آهي ته هاڻي عمر جي پڇاڙيءَ ۾ ڪو آرام به وٺجي ۽ انهيءَ جي عبادت به پوريءَ طرح ڪجي.

هن جي زال زينت بانو به اهڙي ئي ديندار هئي، تنهن کي اها صلاح بچڙي نه لڳي. هنن ڄاتو ته بمبئيءَ ۾ اسان جو پٽ اڳيئي پنهنجو ڪارخانو مڇايو ويٺو آهي. ڪي ڏينهن هلي اتي رهون، پوءِ ڪو شهر کان ٻاهر زمين جو ٽڪر هٿ ڪري، وڃي اتي گوشه نشين ٿي ويهون.

علي رضا کي اتان نڪرڻ لاءِ شايد ڪو ٻيو به گجهو سبب هو: تمام وڏي عهدي کي پهچڻ ڪري هن اتي جي ڪن اميرن کي پنهنجو حاسد ڏنو، ۽ ٻن چئن وقتن تي هن کي معلوم ٿيو ته هنن

کيس نقصان پهچائڻ جي ڪوشش ڪئي هئي، پر فتحياب ٿي نه سگهيا هئا. هن کي پنهنجي سچائيءَ ۽ ايمانداريءَ تي ايترو ڀروسو هو، جو اهڙن حاسدن جي پرواهه نه ٿي. ڪا به نه هوندي هيس، نڪي ڪڏهن سلطان ٿي کي پاڻ ڏي منهن مٿيل ڏٺائين، پر تڏهن به هن جي دل ۾ آيو ته ”آءُ ڌاريو ماڻهو، جو اچي خدا جي مهربانيءَ سان هتي وڏي درجي کي پهتو آهيان، سو هتي اصل جا اميرمون مان گهڻو خوش ڪين هوندا، ڪا مهل نه. ڪنهن جهڙي، متان ڪا حرڪت ٿي نه وڃي، تنهن ڪري متل ڪارخانو ڇڏي هلجي ته عزت آبرو رهجي اچي.“ هن کي هيءَ به خبر هئي ته ”بادشاهن جي طبيعت رنگين ٿيندي آهي. گاهي بسلامي برجنجد و گاهي بدشنامي خلعت دهند. اڄ سلطان مون تي هيترو مهرباني آهي متان سڀاڻي حاسدن جي گلا تي ۽ دشمنن جي چور تي منهن ڪئي مٿي، ته عجب ڪونهي.“ اگرچہ هن اهڙي پڪائي ڪئي هئي، جنهنڪري ٻين وانگي هن کي اهڙو وڻ-پڇ ۾ ڪو نقصان نه پهچي ها، تڏهن به هن ڄاتو ته جڏهن هاڻ هر طرح خير سان عزت آبروءَ سان ڪم پيو هلي ۽ وسعت به خدا موچارِي ڏني آهي ۽ نيٺ مون کي هتان وڃڻو به آهي، تڏهن بهتر آهي ته هينئر ئي موڪلائي.“

اهو ٻيهر پچائي، هن سلطان کان اچي موڪلايو، ۽ ٻي ٿي عذر ٺاهي ٻڌايائينس ته هنن سببن ڪري مون کي بمبئيءَ ڏي وڃڻ لڳا ٿيو آهي. سلطان جي دل ته هن ڏي صاف هئي ۽ سندس محبت هن سان گهڻي هئي تنهن هن کي گهڻو زور لڌو ته نه وڃ. پر هن ادب سان چيس ته آءُ جيڪر اهڙي مهربان ڏٺي کي ڇڏي ڪين وڃان، پر مون کي وڃڻ تمام ضروري آهي. آءُ جتي هوندس، اتي حضور جو نمڪ پرورده غلام هوندس ۽ حضور جي اقبال کي دعا ڪندو رهندس جي

ٿي سگهيو، ته وري به اچي ڪنهن وقت حاضر ٿيندس، نه ته پنهنجن پتن مان هڪڙو سائينءَ جي خدمت ۾ ڏيندس.“

انهيءَ طرح هن مٿان مونا هڻي موڪلايو. سلطان هن کي هلڻ مهل گهڻا انعام اڪرام ڪيا. سڀ امير امراءَ هن جي ويڻ ڪري ناراض هئا، جو هن سڀني سان رس رهايو هو، جيڪي هن جا گجها حاسد هئا، سي به ظاهري ڪري هن کي ويندو ڏسي ارمان ڪرڻ لڳا. نيٺ هي موڪلائي نڪتو، ۽ پنهنجي عيال سوڌو اچي بمبئيءَ پهتو.

بمبئيءَ ۾ هي پريندي پنهنجي پٽ محبوب علي باريستر سان اچي گڏ رهيو. هو پنهنجي پيءُ ماءُ کي گهڻن ڏينهن کان پوءِ ڏسي خوش ٿيو. هيءُ به پنهنجي نونهن منڊل کي ڏسي گهڻو خوش ٿيا. محبوب علي جو بنگلو وڏو هو، تنهن ڪري اڌ بنگلي جو هن پيءُ ماءُ کي رهڻ لاءِ ڏنو ۽ اڌ ۾ پاڻ رهڻ لڳا.

علي رضا ۽ سندس بيبيءَ جي اچڻ جو ٻڌي، سڀئي سکر ماڻهو جن جو هنن سان رستو هو، سي خوش ٿيا ۽ هنن وٽ آيا، ۽ سلطان وٽ وڌيڪ جڳهه تي رهڻ ڪري هن کي مبارڪون ڏنائون. پوءِ به هو هن وٽ وقت بوقت ملاقات لاءِ پيا ايندا هئا، ۽ هيءُ به انهن وٽ پيو ويندو هو، جو اڳي واقف هون ۽ هنن سان گهڻي رهائي هئائين، انهيءَ طرح هنن کي بمبئيءَ ۾ ڪي ڏينهن گذريا.

باب اوڻيهون غلطڪار فرزند

علي رضا بمبئيءَ ۾ هو، ته سندس ننڍي پٽ منصور علي، جنهن ڊاڪٽريءَ جا ٻه چار وڏا امتحان پاس ڪيا هئا، سول سروس جي امتحان لاءِ ويو. پر هو بدن ۾ البت سنهڙو هو ۽ ضعيف ڏسڻ ۾ ٿي آيو، ۽ هتي ته جنگي کاتي لاءِ مضبوط ماڻهو گهربا آهن، تنهن ڪري هو تندرستيءَ جي امتحان ۾ پاس نه ٿيو. هن ٻه ڀيرا ڪوشش ڪئي، پر ٻيئي ڀيرا هنن نه ورتس. انهيءَ سبب ڪري هن وڌيڪ ويهڻ ضرور نه ڄاتو.

امتحان وڏا وڏا ڏنا هئائين، تنهن ڪري هوشياريءَ جي ڪري هن کي حرڪت ڪانه هئي. پيءُ کان صلاح پڇيائين، تنهن به چيس ته ”بهتر آهي ته هاڻ نڪري اچي پنهنجي ڌنڌي کي لڳ.“

پر هندستان ڏي اچڻ جي بدران هن صلاح ڏنيس ته ”اتان سڌو استنبول ڏي وڃ. اتي وڃي پنهنجو ڌنڌو ڪر ۽ جي سرڪاري نوڪريءَ جو چڱو وجهه مليئي ته نوڪري ڪر.“ هن کي به اها صلاح پسند آئي، سو ولایت مان روانو ٿيو. هن محبوب عليءَ وانگي مندم ڪانه پرڻي هئي. اگرچہ اوترائي ورهيه ولایت ۾ رهيو هو، مگر هن جا خيال پيءُ طرح جا هئا ۽ هن جي طبع پيءُ جي طبع سان گهڻو ملي ٿي آئي، تنهن ڪري انهيءَ نسبت هو جهڙو ويو، اهڙو وري اتان نڪتو.

علي رضا استنبول جي اميرن ڏي ۽ انهن جي معرفت سلطان ڏي پنهنجي پٽ ڊاڪٽر منصور عليءَ جي سفارش لکي. سو جڏهن منصور علي اسنتبول ۾ پهتو، تڏهن هن کي پريندي ئي ايترو مان مليو، جو هو نهايت خوش ٿيو. يورپي ڊاڪٽرن جو اصلي اهڙن ملڪن ۾ گهڻو مان هوندو آهي، پر هيءُ ته وري مسلمان هو، ۽ انهيءَ ماڻهو جو پٽ هو جو اتي وڏو وزير ٿي گذاري ويو هو، تنهن ڪري هن کي هڪاري پسند ڪرڻ لڳا.

هن پنهنجي خانگي ڌنڌي کولڻ جي تجويز ڪئي، جيڪو ڊول ولايت ۾ ڏسي-آيو-هو-انهيءَ طرح يڪدم عجيب-ڪارخانو-بيدهاريائين. پئسن جي مدد پريندي کان پيءُ جي هيس، جنهن هيستائين پئي ولايت ۾ پهچايس. ٿوري عرصي ۾ هي مشهور ٿي ويو، ۽ هزارن ماڻهن کي فائدو پهچايائين. هن کي ترڪي ٻولي سکڻي پئي، جا کي پڙهيائين، کي ماڻهن سان واهي رکڻ ڪري ڳالهائڻ مان سکيو. هي نرم طبع جو ۽ رحمدل هو، تنهن ڪري ڪيترن ئي غريبن سان خيراتي طرح پلايون ڪيائين.

سلطان تائين هن جي سڃاڻپ ٿي، جنهن هن کي درماهو چڱو پگهار ٻڌي ڏنو، ۽ اها به اجازت ڏنائينس ته ڀلي پنهنجي منهن به پيو ڌنڌو هلائي. اهو پگهار سلطان هن نظرتي ڏياريس جو هڪڙو ته سندس پيءُ جون خدمتون هن کي ياد هيون، ٻيون ته هن سندس شهر ۾ ماڻهن کي فائدو پهچايو ۽ گهڻين حالتن ۾ خيراتي دوائون ٿي هلايائين، ٽيون ته اوڀر سوير پنهنجي خواه پنهنجي ملڪ جي نسبت ۾ تندرستيءَ سان سلطان تائين هن جي سڃاڻپ ٿي، جنهن هن کي درماهو چڱو پگهار ٻڌي ڏنو، ۽ اها به اجازت ڏنائينس ته ڀلي پنهنجي منهن به پيو ڌنڌو هلائي. اهو پگهار سلطان هن نظرتي ڏياريس جو هڪڙو ته

سندس سڀيئون جون خدمتون هن کي ياد هيون، ٻيون ته هن سندس شهر ۾ ماڻهن کي فائدو پهچايو ۽ گهڻين حالتن ۾ خيراتي دوائون ٿي هلايائين، ٽيون ته اوڀر سوير پنهنجي خواه پنهنجي ملڪ جي نسبت ۾ تندرستيءَ سان واسطي رکندڙن کمن بابت هن سان صلاح مصلحت ٿي ڪيائين، انهيءَ بندوبست ڪري منصور علي تمام چڱي آبروءَ ۽ آسائش سان رهڻ لڳو.

هن جي معرفت هيئنڊر گهڻن وڏن وڏن ماڻهن سان ٿي. انن ڏهن مهينن جي اندر هن اتي شادي به ڪئي. ڪنهن وڏي ماڻهوءَ جي گهران هن کي ٻانهن ملي. هن جي اصل وڏ ماڻهپ لڪل ڪانه هئي ۽ هي پاڻ به چڱو ماڻهو ٿي ڏٺو، تنهنڪري اهڙيءَ چڱي ٻانهن ملڻ ۾ هن کي حرڪت ڪانه ٿي. اها جوان ۽ تمام حسين زال هئي، ترڪن جي خوبصورتِي اصل مشهور آهي، پر هيءَ ته وڏي خاندان جي هئي، تنهن ڪري هن ۾ اتي عام ماڻهن کان سو ڀيرا وڌيڪ سونهن، نزاکت ۽ لياقت هئي. هن جو نالو ”فلڪ سوز بيگم“ هو.

منصور عليءَ جا اها شادي ڪئي سا به پيءُ جي صلاح کان سواءِ نه هئي. هو شاديءَ کان پوءِ گهر ٺاهي ويهي رهيو. هن گهر هلائڻ جو بندوبست ولایت ۾ چڱي طرح ڏٺو هو ۽ وٽس پئسي جي تنگي ڪانه هئي، تنهن ڪري هن پنهنجو خانگي بندوبست به اهڙو رکيو، جهڙو ولایت جا ماڻهو رکندا آهن. جي هن جي گهر ۾ مندم ڪانه هئي، ته ڪابه حرڪت نه هئي. جيڪا پوشيدگي، صفائي، رت ۽ جيڪي سهنج ۽ فائدا مندم جي گهر ۾ هئڻ سان ٿيندا آهن، سي سڀ هن وٽ موجود هئا. پاڻ هن کي وڌيڪ فرحت ۽ لذت اها هئي، جو هي ٻيئي هم مذهب هئا، هم قوم هئا، جوان هئا. اهڙو هڪٻئي سان ملي ويا، جو حد کان ٻاهر.

هوڏي بمبئيءَ ۾ پيءُ پٽ جو گڏ رهندا هئا، تن جي وچ ۾ البت کونس ڦٽائي ٿيڻ لڳي. اگرچ علي رضا توڙي زينت بانو به نئين طرز جا ماڻهو هئا، نئين هلت چلت جا واقف هئا، گهر جي چڱي بندوبست رکڻ وارا هئا، تڏهن به مسلمان هئا، ديندار هئا، پنهنجي نماز ۽ قرآن جي شغل ۾ رهندا هئا ۽ ڪيتريون ئي ٻيون ڳالهيون جي مسلمان هئڻ سان لاڳو آهن، تن کي مدنظر رکندا هئا، پر محبوب علي ۽ سندس منڊم جو حال ٻيءَ طرح هو، هو مسلمانن تي ته خير، پر اصل دين جي نالي کان پڇندڙ هئا. خدا جي هستيءَ ڏي گهڻو خيال نه هوندو هون. دين آهي يا ڪونهي، ماڻهوءَ کي گهرجي يا نه تنهن جي هنن کي پرواهه ڪانه هئي، تنهن ڪري هڪڙي گهر ۾ رهي هنن ٻن مختلف قسمن جي ماڻهن ۾ پهريائين انهيءَ مضمون بابت زباني بحث ۽ گفتگو هلندي هئي، جو نيٺ وڃي ناسازيءَ جهڙي حد کي پهتو.

محبوب علي پٽ هو، تنهن ڪري هن تي ڪهڙي به معاملي ۾ پيءُ جو ادب ڪرڻ فرض هو. پر هن اهڙن وقتن تي ائين ٿي سمجهيو، جيئن نه ڪنهن ڌارين ۽ نيچ ماڻهوءَ سان تڪرار هلائي. ادب ته بجاءِ خود، پر ڪڏهن ڪڏهن چوهه ۾ ناشائستائين لفظ به ڳالهائي ويندو هو. هو سمجهندو هو، ته آءٌ ولايت ۾ رهي بهتر ماڻهو، بهتر بندوبست ۽ بهتر صحبت ڏسي آيو آهيان، تنهنڪري جيڪي به چوان ٿو يا ڪريان ٿو، سو ضرور چڱو هوندو، ۽ طبع جو به اصل کان البت تيز هوندو هو، تنهن ڪري پاڻ زياده بيحيائي ڏيکاريندو هو. ٻيو وري سندس منڊم بحث ۾ مددگار هوندي هيس، جا انهيءَ قسم جي منڊمن مان هئي، جي ڄاڻنديون آهن ته مڙس زالن جا غلام آهن ۽ هنن جي مرضيءَ تي هلڻ لاءِ ٻڌل آهن، ۽ جي مشرقي قوم جي ماڻهن

ڪي مرن کان گهٽ نه سمجهنديون آهن. سو اهڙي حال ۾ هنن جي وچ ۾ ڏڦير پوڻ لڳو.

تنهن کان سواءِ علي رضا جن وٽ جيڪي ڏيهي وڏا ماڻهو وقت بوقت ايندا هئا، تن کان محبوب علي ۽ سندس مندم ڪي مٿيان لڳندي هئي. هنن جي مرضي هئي ته اهي نه اچن ته چڱو. ۽ وٽن جو ڪي مندمون ۽ صاحبلوڪ ملاقات لاءِ پيا ايندا هئا، تن جي ڪري سو هو ڏاڍا خوش ٿيندا هئا. ۽ انهن جي تمام گهڻي خدمت ڪندا هئا. اهو حال ڏسي پاڻ علي رضا کي ارمان ٿيندو هو ته هيءُ اسان کي ۽ اسان جي دوستن کي انهن ڪرستانن کان به گهٽ ٿو سمجهي. هن جي هيتري خوشامد ٿو ڪري ۽ هنن تي نفرت ٿو ڪري. انهيءَ ڳالهه تي به سندن وچ ۾ تڪرار هلندو هو.

وري محبوب علي مندم سو اڪثر صاحبلوڪ ناچن ۽ مجلسن ۾ ويندو هو، ۽ بعضي ته پيا ڪي صاحبلوڪ ايندا هئا، جي سندس مندم سان گڏجي هوا کائڻ ويندا هئا. انهيءَ جي سندس مڙس کي به خبر هوندي هئي، ته به ڪين چونڊو هوس. اها ڳالهه به علي رضا کي خراب لڳندي هئي، ۽ انهيءَ بابت به پٽ کي سمجهائيندو هو، تنهن تي پاڻ ۾ وقت بوقت تڪرار ڪندا هئا.

مطلب ته ايترين ڳالهين تي انهن جي وچ ۾ بحث ۽ هوڏ هوندي هئي، جو هو هڪٻئي جي صحبت مان بيزار ٿي پيا، ۽ اگرچہ پهرين ڏينهن ۾ محبوب علي زور ڪري پنهنجي پيءُ ماءُ کي سندن خرچ ڪرڻ نه ڏيندو هو، پنهنجي خرچ تي ماني ڪارائيندو هو ۽ کائيندا به سڀ گڏ هئا. پر پوءِ ته جدا پنهنجي منهن کائيندا پيئندا هئا، باقي رهندا هڪ بنگلي ۾ هڪڙي پاسي کان هئا. تنهن مان به نڪري وڃڻ جي هنن خواهش ڪئي. ۽ هنن جي نڪري وڃڻ ۾ هو ناراض نه هئا. اگرچہ

هنن کي وڃڻ لاءِ صفا نه چيو هئائون، مگر هلت چلت ۽ ڳالهائڻ مان صاف معلوم ٿي سگهيو ٿي، ته هو ڄڻ ته هن کي وڃي جدا رهڻ لاءِ تاڪيد پيا ڪندا هئا. تنهن ڪري علي رضا ٻي جاءِ پاڙي ڪري وڃي اتي رهيو ۽ پٽ سان واسطو ڇڏي ڏنائين.

جيتوڻيڪ علي رضا هينئر پيريءَ ڪري يا آرام وٺڻ جي ارادي سان ٻيو ڌنڌو ڪونه ڪندو هو، تڏهن به تمام اڻهوند ڪانه هيس. اهو سچ آهي ته هن پنهنجي دولت پنهنجي اولاد جي تعليم ۾ توڙي ٻين خير جي ڪمن ۾ لڳائي هئي، پر تڏهن به اڃا هن وٽ پنهنجي ايتري بچت هئي، جنهن سان جيڪڏهن هو ڪو ٿورو گهڻو واپار يا ٻيو ڌنڌو هلائي ها، ته هلائي سگهي ها.

هنن کي ته اها اميد هئي ته جڏهن اسين پنهنجو مال متاع اولاد تي خرچي، هن کي ڪٿڻ ڪمائڻ جهڙو ڪنداسين، تڏهن اسين آرام سان ڪري وٺڻ پيا گذارينداسين ۽ هو اسان جي خدمت ڪندا. پر وڏي پٽ جي هلت هنن کي گهڻو نااميد ڪيو. سو في الحال هو ويچارا غريبت طور گذارڻ لڳا. اهو ارادو هون ته ننڍي پٽ جي خبر پوي ته پوءِ پنهنجي لاءِ پڪو بندوبست ڪريون. جنهن ڪري باقي حياتيءَ جا ڏينهن خير سان آرام ۾ ۽ خدا جي بندگيءَ ۾ اچي پورا ٿين.

علي رضا جن کي سندن ڌيءَ عظمت بانو ۽ ان جي مڙس به گهڻي خاطري ڏني. هوءَ ويچاري به پهرين محبوب عليءَ جن جي گهر پاءُ ڄاڻي گهڻو وڃڻ لڳي، پر جنهن عزت جي طالبو هئي سا نه مليس، تنهن ڪري هن به وٺڻ وڃڻ اڳتي بند ڪيو هو، پر جڏهن سندس پيءُ ۽ سندس مائٽي جي ماءُ جنهن کي سڳي ماءُ ڪري ڄاڻندي هئي، سي اچي محبوب عليءَ وٽ رهڻ لڳا، تڏهن هوءَ به وٺڻ پئي ايندي هئي. اها هاڻي پيءُ ماءُ کي منهنون ڪرڻ لڳي ته جدا رهڻ جي نه

ڪريو، هلي مون سان گڏ رهو ۽ سندس مڙس به انهيءَ ڳالهه تي زور لائڻ لڳو. پر هن مناسب نه ڄاتو ته پٽ جي درٿان تڙجي، وري وڃي ڌيءَ جي در تي ڪرون، تنهن ڪري نيٺ پنهنجي جدا جاءِ ڪيائون، جتي هو پنهنجي ڌيءَ ۽ سندس گهر واري سان اڳي وانگي رس رهائيندا آيا.

پيءُ ماءُ جي نڪرڻ ڪري محبوب علي ۽ سندس مندم جي هانو تان گهڻو بار هڪو ٿيو. هنن کي انهيءَ ڪري ڪا پشيماني ڪانه ٿي، پاڻ خوش ٿيا. پر سگهوئي محبوب عليءَ کي معلوم ٿيو ته مون خراب ڪم ڪيو آهي. اسان مٿي به چيو آهي ته هن جي مندم اگرچہ چڱي موچاري گهر جي هئي، پر طبيعت البت شوخ هئي ۽ پاڻ کي سڀ کان مٿي سمجهندي هئي ۽ تند ٿوپي ۽ گهمڻ ڦرڻ جي گهڻي شوقين هئي. مڙس تي اڏڪ نه ايندي هيس. ائين ڪن ڄاڻندي هئي ته زال مڙس جي زبردست آهي، پر سمجهندي هئي ته شادي ڪرڻ ڪري مڙس کي زال جو غلام ڪري ٿا ڏين. سو انهن رستن تي هلندي هلندي اهڙيءَ حد تي وڃي پهتي، جو خود محبوب علي به ٽڪجي پيو.

هن کي هاڻ ٿوري گهڻي غيرت اچڻ لڳي ۽ ناچن ۾ وڃڻ ۽ ٻين صاحبلوڪن وٽ اويرف سوير وڃڻ ۽ هنن سان گهڻي گستاخي رکڻ بند ڪرڻ لڳو. شايد ڪن دوستن انهيءَ بابت سمجهايو به ته هوندس، يا ته مٿس ٿوڪون ٿيون هونديون، سي ڪنن سان ٻڌيون هوندائين. تنهنڪري هو هينئر زال کي روڪڻ لڳو.

پر پريندي کان جنهن چيڪ گهمي ڏنو هو، سا مڙس جي روڪڻ ڪري تمام خفي ٿي. هن جي نافرمانِي ڪرڻ لڳي، پنهنجي مرضيءَ سان پنهنجي منهن هلڻ لڳي ۽ مڙس جو هڻڻ يا نه هڻڻ هڪجهڙو

ڄاڻائين. انهيءَ ڪري ٻنهي جي وچ ۾ ناسازي پيدا ٿي، هڪٻئي سان تڪرار ڪرڻ لڳا، اجايو سڃايو ڳالهائڻ لڳا. ٻيئي طبع جا تيز هئا، وڃي ڌڪن بڻجن تي ڳالهه بيٺي.

آخر جيڪا سندن وچ ۾ زال مڙس واري محبت هئي، سا ته نڪري ويئي، هيئنئڙڪتي ٻلي واري ريڙهه پيڙهه وڃي رهي. هڪڙي پيري هنن جو پاڻ ۾ ايتريقدر جهيڙو ٿي پيو، جو منڊم وڃي سرڪاري ڪورٽ ۾ فرياد ڏني. باريستر صاحب پنهنجي وڪالت ڪرڻ لڳو نيٺ مٿس ٿورو گهڻو ڏنڊ به پيو.

انهيءَ معاملي ڪري محبوب عليءَ جي گهڻي بدنامي ٿي. سگهوئي هنن جي وچ ۾ ايتري ناسازي ٿي جو زال، مڙس کي ڇڏي وڃڻ ۾ خوش هئي ۽ مڙس، زال کي ڇڏي ڏيڻ ۾ راضي هو. زال، مڙس کان نافرمان هئي، تنهن ڪري مڙس مٿس نا مهربان هو. زال جي هلت جي نسبت ۾ ڪيتريون ئي بدنامي ۽ جهيڙيون ڳالهائون ظاهر ٿيون، جنهنڪري زال هر طرح طلاق جي لائق ٿي ۽ قاعدي موجب هن کي طلاق ملي، سا مڙس کي ڇڏي ولايت رواني ٿي. محبوب علي هن جي وڃڻ ڪري گهڻو خوش ٿيو، ڇاڪاڻ جو هن جي نه هئڻ ڪري روز بروز گهڻو آرام وٺڻ لڳو. مگر جيڪا خواري خرابي ٿي گذري هئي، تنهن جو ارمان دل ۾ هئس.

محبوب علي ڇهه ست مهينا چڙو گذاريو. پر هن هيترا ڏينهن گهر ڪري رهي ڏٺو هو، تنهن ڪري چڙو رهڻ گهڻو پسند نه آيس، وري شادي ڪرڻ جو ارادو ڪيائين، بعضي دل ۾ آيس ته وري ولايت وڃي ٻيءَ منڊم سان شادي ڪري اچان، پري هڪڙيءَ جي هلت اهڙو ڪڪ ڪيو هوس، جو ٻيءَ شادي ڪرڻ کان اڳيئي ٻئي

شڪ پيس. ڏٺائين ته هڪڙيءَ منجهان هيتري خواري ٿي اٿم، متان پيءُ مان انهيءَ کان به گهڻي ٿييم.

ٻيو خيال وري هي ڪيائين ته بمبئيءَ ۾ ڪا منڊم هٿ ڪريان. هتي به هنن سان گهڻن جي معرفت هئي، جو وٽن ڪيتراڻي صاحبڊوڪ ۽ منڊمون اينديون هيون ۽ پيءُ ڪا جوان منڊم هٿ ڪري انهيءَ سان شادي ڪرڻ شايد هن جي لاءِ مشڪل نه هو. پر هن کي هتي جي ۽ هندستان جي منڊمن ۾ وڏو فرق ڏسڻ ۾ آيو. خوبصورتي ۽ پوشيدگائيءَ جي ڳالهه ته ڪٿي ڇڏيو، پر هلت چلت جي ڪري به اڃا ولايت واريون منڊمون اڪثر ڏيهي ماڻهن کي پاڻ کان وڌيڪ نه ته به پاڻ جهڙو سمجهنديون آهن، هنن سان اٿڻ ويهڻ ۾ اعتراض ڪونه اٿينديون آهن، پر جيڪي منڊمون هندستان ۾ پيدا ٿيون آهن، يا هتي گهڻو رهيو آهي، سي ته ڄاڻنديون آهن ته اسين آسمان مان لٿيون آهيون ۽ ڏيهي ماڻهو رڳو خسيس نوڪريءَ جي لائق آهن. جڏهن هتي جي صاحبڊوڪن جو اهو خيال آهي، تڏهن منڊمن جو ته انهي کان به وڌ.

انهيءَ تفاوت جي محبوب علي کي زال جي ويڃڻ کان پوءِ سگهوئي خبر پئي. جيڪي منڊمون ۽ صاحبڊوڪ هن وٽ زال هوندي ايندا هئا، تن هاڻي اچڻ ويڃڻ ڍرو ڪيو ۽ آخر بند ڪيائون، ۽ وري جن وٽ ويندڙ هئا سي به هنن کان هينئر گوشو ڪرڻ لڳا. جيڪا گستاخي هو اڳي هن سان رکندا هئا، تنهن جي ڪا نشاني به هن کي ڏسڻ ۾ نه آئي، تنهن ڪري محبوب عليءَ کي هتي منڊم جي آسانيءَ سان ملڻ جو آسرو به ڪونه رهيو. جي مليس به ها ته به جنهن لذت ڀري گذاري جي اميد هيس، سا حاصل ڪين ٿيس ها. انهيءَ سبب هن کي لاچار ٿيو ڏيهي ماڻهن ڏي خيال ڪرڻ.

مندم هوندي ته هنن سان آمدرفت جو رستو گهڻو ڪونه هوس. جيڪو واسطو هوس، سو پنهنجي ڌنڌي جي ڪري. پر هاڻ زور ڪري انهن سان دوستي ڳنڍڻ لڳو. جيڪي مسلمان سکر ماڻهو پئس جا واقف هئا، ۽ جي پوءِ هن جا واقف ٿيا هئا تن وٽ اچڻ لڳو. هنن جي صحبت ڪري وري هن کي ٿورو گهڻو ڏيهي رستا وٺڻ ضرور ٿيا. هيترا ڏينهن مسلمانن وسري ويئي هيس، سا وري ياد آيس. ڪڏهن خدا جو نالو ياد به ڪونه هوس، تنهن جو وري ٿورو گهڻو واهيو رکڻ لڳو، ماڻهن کي هن جي نسبت ۾ جيڪي ڪفر وغيره جا شڪ گذرندا هئا، سي ٿيا. جيڪا هن جي اجائي هلت ڏئي هئائون سا هينئر گهڻو گهٽ ڏٺائون. نيٺ ٿورو ٿورو ڪري هن سان ملي ٺهي ويا.

پوءِ ته محبوب عليءَ کي ڪنهن اشراف گهر مان ٻانهن ملڻ ۾ حرڪت ڪانه ٿي. هڪڙي واپاري شاهوڪار مسلمان جي گهران هيءُ پرڻيو. هن کي تمام جوان ۽ نيڪ زال ملي، جنهن ڪري هن جو خانو وري آباد ٿيو. ۽ جنهن جي صحبت ۾ هي وري اڳي کان به وڌيڪ خوش رهڻ لڳو. ٻيئي بنيادي ماڻهن جو اولاد هئا، ٻيئي شاهوڪار هئا. جي محبوب علي طبع جو تڪو هو، ته گذريل خراب اتفاق ڪري هن جي طبع جي تڪائي گهٽجي ويئي هئي. جيڪو انگريزي دستور گهر رکڻ جو هو، سوئي هينئر به رکڻ لڳا.

زال کي تعليم ڏيڻ لڳو، جا هن جي سعي سان سڌارو ڪرڻ لڳي. زال جي تابعداريءَ مان ڪهڙي خوشي حاصل ٿي ٿئي، تنهن جي مندم هوندي ڪابه خبر ڪانه هيس، هينئر ته زال هن جي فرمانبردار هئي. مطلب ته هن جو گذارو اهڙي مزي سان ٿيڻ لڳو، جو محبوب علي افسوس پئي کائڻو ته ناحق مندم سان هٿ اٽڪايو هوم.

هينئر هن کي ياد آيو ته جڏهن ولايت ۾ هوس ۽ مندم سان شادي
 ڪرڻ جو ارادو ٿي ڪيم تڏهن پيءُ به مون کي منع ٿي ڪئي ۽
 ننڍي پيءُ به ٿي ڪئي، سو اڳ ڳڻتيءَ ڪري سچ ٿي چيائون، سندس
 پيءُ منصور علي کي استنبول ۾ جو ٽرڪ ڳهر ۾ هئي، تنهن جي
 خوشيءَ جي هينئر هن کي خبر پوڻ لڳي. مندم هوندي پيءُ ماءُ سان
 جيڪي عقوبتون ڪيون هئائين، سي هينئر هن جي دل تي تازيون
 ٿيڻ لڳيون. هي ڏاڍو پشيمان ٿيو ۽ گذريءَ هلت ڪري افسوس جا
 هٿ هڻڻ لڳو.

انهن سڀني ڳالهين مان نتيجو اهو ٿيو، جو هن کي پيءُ ماءُ کان
 معافي گهرڻ ۽ انهن سان توڙي ٻين عزيزن سان وري پرچاءُ ڪرڻ ۽
 ميلاپ رکڻ جو حد کان گهڻو شوق پيدا ٿيو.

باب ويهون وري وطن ۾

محبوب علي هاڻي پشيمان گهڻو ٿي ٿيو، ۽ پيءُ ماءُ جي تانگهه گهڻيئي لڳيس، پر هن جا ماءُ-پيءُ ته هنيئر بمبئيءَ ۾ ڪين هئا، هو وڃي سنڌ حيدرآباد کان نڪتا هئا. هنن ويچارن جڏهن ڏٺو ته جنهن پٽ جي آسري اسان ڪم ڪار ڇڏي آرام وٺڻ جي ڪئي هئي، سو اهڙو بيحيا ٿي بيهي رهيو جو آخر اسان کي ڪانئس جدا رهڻو پيو، تڏهن پنهنجو اصلوڪو ڳوٺ ۽ گذريل ڏينهن اچي ياد پين، سي ماڻ ڪري اوڏي اُٿي هليا.

بمبئيءَ ۾ جيڪي ڏينهن هي پنهنجي منهن رهيا، سي هنن بيشڪ خير سان گذاريا، مگر رکيل پئسو گهڻو جٽاءُ ڪين ڪندو آهي، نيٺ گهڻو ويندو آهي، ۽ هنن کي في الحال ٻيءَ ڪنهن آمدنيءَ جي اميد ڪانه هئي ۽ بمبئي شهر جو خرچ به البت ڳرو هو، تنهن ڪري هنن ڄاتو ته موٽي وڃن حيدرآباد ۾، جتي رهڻ ڪري خرچ گهڻو هلڪو به ٿيندو ۽ پئسو وڌيڪ جٽاءُ به ڪندو. پيو ته هنن جو ارادو هو ته هي پڇاڙيءَ جا ڏينهن گوشائتو ۽ آرام ۾ گذاريون ۽ جي ٿي سگهي ته ڪو-زمين جو-ٽڪر-هٿ-ڪري-پو-ڪ-راه-جو-بندوبست-ڪريون، جنهن ڪري مشغولي به ٿئي، کاڌي پيئي جهڙي اُپت به ٿئي ۽ آرام وٺڻ جو به گهڻو وقت ملي.

پر اهڙو بندوبست ته بمبئي شهر ۾ يا ان جي آسپاس آسانيءَ سان ٿيڻ اهنجو هو. اها سنڌ هئي، جتي ٿوري خرچ سان ماڻهو اهڙو بندوبست رکي ٿي سگهيو، علي رضا حيدرآباد جو چڱي طرح واقف هو، اتي ڄاڻو

نپنو هو. ننڍي هوندي اوري پري گهميو ڦريو هو، سو سجهيس ٿي، ته اهڙا ٽڪر زمين جا اوڏي گهڙا آهن ۽ آسانيءَ سان هٿ ڪري به سگهبا.

وري هن کي پنهنجا ڏينهن ياد پوڻ لڳا، پنهنجا مائٽ ياد پوڻ لڳا. دستور آهي ته ڏکڻ ۾ گذريل ڏينهن ياد پوندا آهن. سو جيئن اهي خيال پئي پڇيائون، تيئن اوڏي موٽڻ جو شوق زياده ٿي ٿين، ۽ جيئن هنن جو رکيل پئسو روز بروز گهٽبو ٿي ويو، تيئن بمبئيءَ مان نڪرڻ جو وڌيڪ سعيو ٿي ٿين، آخر هو ٺهراءُ ڪري سنڀريا.

جيڪي پنهنجا گهرا دوست هئڻ، تن کان موڪلايائون. سڀني کي سنڌ ڏي وڃڻ جي لاءِ چڱو عذر ڏنائون، جنهنڪري ڪنهن کي به اهڙو شڪ ڪونه پيو ته هي بمبئيءَ ۾ گذاري ٿا سگهن، تنهنڪري لڏي ٿي وڃن. هنن پنهنجي ڌيءُ عظمت بانو ۽ سندس مڙس کان به موڪلايو. هن ويڇاريءَ کي به گهڻو ڏک ٿي ٿيو، جو پيءُ ماءُ جي هوندي هن کي وڏو ڏي هو.

هن ويڇاريءَ کان به جيڪي پڇي سگهندو هو، سو پيءُ-ماءُ جي لاءِ ڪندي هئي. هنن کي غريب ڏسي ي لاءِ ڪندي هئي. هنن کي غريب ڏسي ي لاءِ ڪندي هئي. هنن کي غريب ڏسي پنهنجي ڀر ۾ پئسي پنجر جي مدد ڪرڻ ۾ ڪين گهٽائيندي هئي. هوءَ دولتمند جي گهر ۾ هوندي هئي، تنهنڪري اهڙي اڃا ٻاجهه ڪرڻ ۾ حرڪت ڪانه هيس. اگرچہ هنن کي اهڙي مدد قبول ڪرڻ ۾ گهڻو عار هو، پر تڏهن به عظمت بانو زور ڪري ٿورو گهڻو لڪائي ماءُ کي ڏيندي هئي. هينئر جو هو اتان نڪرڻ لڳا، سو هن ويڇاريءَ کي وٽس ارمان ٿيڻ لڳو، پر لاچار ماڻ ڪري ويهي رهي ۽ اهو دلاسو

ڏنائين ته جي قسمت ۽ حياتي هوندي ته هڪڙي ڏينهن اسين به اچي
اوهان وٽن ڪرنداسين.

علي رضا جي پٽن مان محبوب علي ايتري بيحيائي ڪئي هئي، ته
منصور علي وڏو حياءُ وارو هو. اسان چيو آهي ته هو تمام چڱي ۽
سالم طبع جو هو ۽ هن جا خيال پيءُ جي خيالن سان ملي ٿي آيا. هو
هينئر استنبول ۾ گهر ڪري رهندو هو ۽ سندس ڪارخانو تمام زور
هو.

هن جي پيءُ ماءُ سان گهڻي خاطر هئي. تن ڏي علي رضا وقت بوقت
حال پيو لکندو هو ۽ هو اتان پنهنجي پيءُ کي جنيون به پيو ڪندو هو
۽ هنن لاءِ دلاسا به پيو لکندو هو. هنن ڏي ائين به لکي چڪو هو ته ”
اوهين موٽي استنبول ۾ اچو، جو هتي سڀ ماڻهو اوهان جي ڏس لاءِ
مشتاق آهن ۽ اچي اسان جي اکين تي رهو. جيڪي اولاد جا حق آهن،
سي سڀ اسين ادا ڪنداسين ۽ جيتري خدمت پڇي سگهندي، اوتري
پيريءَ ۾ اوهان جي ڪنداسين.“

پر علي رضا جن کي اوڏي وڃڻ جي خواهش ڪانه هئي. چيائون ته ”
هينئر حياتي جي پڇاڙيءَ ۾ دربر ٿيڻ چڱو ناهي، اڳيئي گهڻو رُليا
آهيون. هينئر گوشه نشين ٿي ويهڻ ۽ خدا جي عبادت ڪرڻ اسان
کي زياده پسند آهي.“

تڏهن منصور عليءَ هنن ڏي ٿورو گهڻو پئسو مدد لاءِ موڪلڻ لڳو ۽
لکيائين ته ”جيڪي اوهان کي گهرجي، سو مون کي بيشڪ گهرائجو،
جيڪي مون وٽ آهي سو سڀ اوهان جو آهي، حجاب بلڪل
ڪونه ڪجو.“

جڏهن آخر هن کي خبر پيئي ته محبوب علي هنن سان تمام
گهڻيون جنيون ڪيون آهن، جنهن ڪري هو ڪيترا ڏينهن ڌار

رهي حيدرآباد روانا ٿيا آهن. تڏهن هن کي گهڻو ارمان ٿيو. خيال
 ڪيائين ته ”پيءُ- ماءُ اولاد کي پالي وڌو ڪندا آهن ته پيريءَ ۾ اهو
 کين ڪم اچي. بابي سائينءَ اسان کي تعليم ڏيئي، هزار خرچي ههڙي
 درجي تي پهچايو هيئنئڙا سين پنهنجين زالن سان فرحتن ۾ پيا
 گذاريون ۽ هو ويچارا غريبيءَ حال وتن ڪند لڪائيندا. انسان جي
 حياتي الاجي ڪيتري آهي! زال ۽ ٻار ٻچا پيا به ٿي پوندا، تنهنڪري
 پهرين انهن جي سنڀال ڪرڻ حق آهي.“ اهي خيال ڪري هن جا
 هتي پير ٽپي آيا. زال سان صلاح ڪيائين ته ڪي ورهيه هلي سنڌ
 ۾ گذاريون.

بيبي فلڪ سوز بيگم به چڱيءَ طبيعت جي زال هئي، عقل واري
 هئي ۽ مڙس جي فرمانبردار هئي. اگرچہ وطن کي ۽ مائٽن کي ڇڏڻ
 اهنجو به ٿي لڳس، پر تڏهن به مڙس کي خوش رکڻ فرض ٿي ڄاتائين
 ۽ اها به خبر هيس ته منهنجو مڙس به گويا پنهنجو فرض ادا ڪرڻ
 ٿو وڃي. تنهن کانسواءِ ڪن ٻين ملڪن جي سير ڪرڻ ۽ هوا
 بدلائڻ جو به خيال ٿين، تنهنڪري هي موڪلائي توڪلائي اُٿي
 هليا.

انهيءَ وچ ۾ علي رضا، زينت ۽ مريم اچي حيدرآباد کان نڪتا. هنن
 پنهنجي اصلوڪي ڪچي واري جاءِ وري وڃي هٿ ڪري وسائي.
 اتي هنن کي البت آرام آيو. اگرچہ هي وڏا وڏا ملڪ ڏٺا هئائون ۽
 جي وڏا وڏا عهدا ڪمايا هئائون تن جي بنسبت اها جاءِ ۽ اهو ملڪ
 ڪي به ڪين هو. تڏهن به هاڻوڪيءَ حالت ۾ هنن جي لاءِ وڏي
 غنيمت هئي.

سندن پراڻا واقف هنن کي ڏسي گهڻو خوش ٿيا. زينت بانو جا مائٽ
 جيڪي هنن سان نه ٺهيل هوندا هئا سي به سرائي فتح خان جي گهر

ويران ٿيڻ کان پوءِ پشيمان ٿيا هئا، ۽ هاڻ هنن سان گهڻي مهرباني ڪرڻ لڳا.

هي ٽانڪا ٿي ويٺا، تنهن کي مهينو ٻه مس گذريو ته علي رضا کي منصور علي جو خط آيو ته ”اسين استنبول مان روانا ٿيون ٿا اميد آهي ته سگهوئي اوهان جي خدمت ۾ اچي حاضر ٿينداسين؛ پوءِ جيڪو حال هوندو سو اوهان جي آڏو پيش ڪنداسين ۽ جيڪا چاڪري پڇي سگهي، سا ڪنداسين.“ پيءُ ڏي هيئن به لکيائين ته ”ڪو هڪڙو چڱو بنگلو به لڳو لڳ پاڙي ڪري ڇڏجو ته اچي انهيءَ ۾ لهون، پوءِ اتي ڪي ڏينهن گڏجي گذاريون.“ اها خبر ٻڌي علي رضا ۽ زينت بانو گهڻو خوش ٿيا ۽ پٽ کي دعائون ڪرڻ لڳا.

منصور علي جو استنبول مان روانو ٿيو، سو پهرين آيو بمبئي ۾، اتي ڪي ڏينهن رهي پيو. پيڻ کي به گڏيو ۽ پاءُ کي به مليو. محبوب علي کي گهڻيون جڻيون ڪيائين، هو ته اڳهين پشيمان ٿيو هو. مندم وئي کان پوءِ هوش ۾ آيو هو ۽ وري ٻي شادي ڪري البت چڱو رستو ورتو هئائين.

تنهن جڏهن ڏٺو ته منهنجو ننڍو پاءُ پنڌ تان رڳو پيءُ ماءُ جي ڏسڻ ۽ انهن جي بندوبست ڪرڻ لاءِ آيو آهي ۽ حيدرآباد ڏي ٿو وڃي، تڏهن هن کي به دل ۾ آيو ته، آءُ به هن سان گڏيو وڃان ۽ وڃي هنن کان گناهه بخشاين ۽ معافي گهران ۽ جييترو ٿي سگهي اوترو هنن جي خاطرداري ۽ تلافي ڪريان، سو هو به پنهنجي زال سان سنڀريو.

هنن ڀائرن کي سنبڙندو ڏسي، عظمت بانوءَ جي به دل سرڪي. هوءَ ويڇاري ته هن کان وڌيڪ پيءُ-ماءُ سان گڏ رهڻ جي ڪوڏي هئي، پر پنهنجي وس نه هئي، پرائي گهر ۾ هئي، تنهن کي ۽ سندس گهر واري

ڪي به هنن چيو ته ”اوهين به ڪي ڏينهن اسان سان گڏجي هلو، پوءِ ڪٿي سگهيا وري اچجو.“ سو هوءَ به مڙس سوڌي سنبري. ٿيئي جوڙا پنهنجي نوڪرن نڙن سميت وڏي ڌوم ڌام سان آگبوت تي چڙهي روانا ٿيا. پيءُ ڏي اڳيرو خط لکيو هئائون، تنهن هڪڙو به بنگلو ٻيو به ڀر ۾ پاڙي ڪري ڇڏيو هو ۽ ضروري سامان مسواڙ تي وٺي جايون پري تيار ڪري ڇڏيون هئائين. نيٺ هو اچي حيدرآباد پهتا. هن جو تجمل ڏسي ماڻهو حيران ٿي ويا. هي اچي بنگلن ۾ لٿا، جنهن شهر ۾ علي رضا ننڍو ٿي وڏو ٿيو هو، اتي هينئر هي پنهنجي آل عيال سوڌو اچي نڪتو، ۽ عزت آبروءَ سان گذارڻ لڳو، انهيءَ خوشيءَ کان هن جي دل ته باغ باغ ٿي، پر سندس آشنا ۽ سندس زال جا مائٽ به گهڻو خوش ٿيا. سڀئي هن کي ڏسڻ آيا، ۽ هنن کي مبارڪون ڏيڻ لڳا.

محبوب علي اچي پيءُ-ماءُ جي پيرن تي ڪري پيو. هنن کي پهرين ته روئڻ اچي ويو، پوءِ نيٺ هن کي معافي ڏنائون ۽ پاڻ ۾ پرچي خوش ٿي ويهي رهيا. هو سڀئي گڏجي وري مرحوم علي نواز خان سندن بزرگ جي قبر تي زيارت لاءِ ويا، جو علي رضا جو پيءُ ۽ هنن جو ڏاڏو هو، هن کي ختمو ڏيئي دعا گهريائون ۽ جان بيمبي، جا مديني ۾ پوريل هئي، تنهن جي روح کي به ختمي جو ثواب بخشايون.

جيڪڏهن علي رضا ويچارو پنهنجي سرهينئر غريب هو، ته پوءِ ڪونهي، پر سندس اولاد تمام دولت وارو هو. ۽ انهن جي دولت سان هينئر هن جي دولت هئي، تنهن ڪري هن به هينئر پاڻ کي دولتمند ٿي ڄاتو، هنن جو گڏجڻ اتفاق سان ٿيو هو، پاڻ ۾ صلاح ڪيائون ته مٿان اهڙو وقت وري هٿ نه اچي، تنهن ڪري هڪڙي تصوير ڪڍڻ واري کي گهرائي، سڀني زالن مڙس گڏ ويهي تصوير ڪيائي،

اها ساري ڪٽنب جي تصوير ورهين تائين پوءِ وٽن نشانيءَ طرح رهندي آئي.

انهيءَ طرح ٻه ٽي مهينا هنن سڀني گڏجي پئي گذاريو. هينئر علي رضا کي بک ڪانه هئي. مگر هن جي دل ۾ جا ننڍي هوندي کان خواهش هئي ته پيريءَ ۾ زمين جو ٽڪر ٻهراڙيءَ ۾ هٿ ڪري، اُتي گهر جوڙي گوشه نشين ٿي ويهندس، ۽ آباديءَ جو شغل به ڪندس ۽ خدا جي بندگي به ڪندس. تنهن جو خيال هن کي اڃا دل ۾ هو. جيئن پيري ٿي باد پيس، تيئن انهيءَ جو شوق ٿي وڌيس.

هن جي مرضيءَ جي پٺيان سندس پتن حيدرآباد جي اُڀرندي ڏي ڪوهه ڏيڍ پنڌ تي هڪڙو چڱو زمين جو ٽڪر هٿ ڪيو، جنهن ۾ اڳيئي هڪڙو ڪوهه به جاري هو ۽ موچارو ننڍو باغ به ساڻس لڳل هو. انهيءَ سان گڏ وري ٿورو ٽڪر آباديءَ جي لاءِ به هنن ورتو. مڙئي ٻارهن جريب زمين جا ٿيا، تن مان پنجن جربين ۾ باغ هو ۽ ست جريب آباديءَ لاءِ هئا. جي ڪوهه تي به آباد ٿي سگهڻ جهڙا هئا ۽ واه جي پاڻيءَ جي به مدد اچي ٿي سگهين.

باغ سان لڳ وري هنن موچارو ننڍو بنگلو جوڙايو. ۽ انهي سان لڳ هڪڙي ننڍي سهڻي مسيت به ٺهرايائون، ۽ انهيءَ ساري زمين جي چوڌاري اوڌڪي ننڍي ديوار ڪڍائي ڇڏيائون. انهيءَ هنڌ علي رضا ۽ زينت بانو ۽ مريم ٽي ئي گڏجي اچڻ رهڻ لڳا. هنن باغ ۽ ٻنيءَ جي ڪم لاءِ جيڪي ٻه-چار ماڻهو ضروري ڄاتل سي به چونڊي رکيا.

علي رضا پنهنجو وقت ورهائي ڇڏيو. صبح جو ۽ شام جو ٻه ٽي ڪلاڪ پاڻ پنهنجي سروي جي باغ ۾ باغائيءَ سان ڪمائيندو هو، ۽ گلڪاري ۽ ميون جي وٽن جي سنڀال ۽ چمن ۽ ٻارن جي ڀڳهڙ ڪندو هو. پوءِ وري ٻنيءَ جي ڪم جي نظرداري رکنڊو هو ۽ باقي

وقت ڪتابن جي مطالع ڪرڻ ۽ ٻي لکپڙهه ۾ گذاريندو هو. انهيءَ سال گڏ هو مقرر وقتن تي عبادت ڪرڻ ۾ مشغول رهندو هو. زينت بانو ٻاهر جي ڪم ڪار ۾ سو گهڻو هٿ نه وجهندي هئي، باقي گهر ۾ هن جو به اهو ساڳيو شغل هوندو هو. انهيءَ طرح هي سانهه ستيءَ سان گوشه نشينيءَ ۾ گذارڻ لڳا.

جڏهن علي رضا جا پٽ پيءُ ماءُ کي سندن مرضيءَ پٺيان انهيءَ هنڌ ٿانڪو ڪري رهيا، تڏهن هنن کي وڏو انتظار دل تان لٿو. پاڻ اڃا شهر وارن بنگلن ۾ رهندا هئا. هيءُ جو هتي حيدرآباد ۾ ڳچ ڏينهن رهيا، تنهنڪري البت ٺهي ويا. کي سندن مرضي ٿي، کي ٻين صلاح ڏنين ته ”جي ٿي سگهيو ته پاڻ به سنڌ ۾ رهي پئو، جو چڱي موچاري پيدائش هتي به پيئي ٿيندي.“

علي رضا پاڻ به انهيءَ صلاح ۾ شامل هو، جو پانڌيائين ته اولاد جي اکين آڏو نه هجي، ته من ويجهو هجي. سو في الحال هنن به انهيءَ صلاح تي هلڻ مناسب ڄاتو. حيدرآباد ۾ پنهنجي ڌنڌي جو گهڻو چالو ٿئي ڏٺائون، تنهنڪري صلاح ڪيائون ته ڪراچيءَ ۾ هلي پنهنجو پنهنجو ڌنڌو هلايون، جو اهو شهر وري به بمبئيءَ جهڙو نمونو آهي، پوءِ اوڀر سوير پنهنجي دل جي خوشيءَ جي لاءِ يا ڌنڌي پٺيان حيدرآباد ڏي به پيو اچبو ۽ جي دل چيو ته بمبئيءَ به پيو وڃبو.

اها صلاح پڪي ڪري هي سنڀريا. پر جدا ٿيڻ کان اڳ ٻنهي ڀائرن، خاص منصور علي پنهنجي پيءُ-ماءُ جي گذران لاءِ ڪنهن پڪي بندوبست ڪرڻ جو ٺهراءُ ڪيو. پاڻ ۾ ڳالهائون ٻولهيون ڪري ٺهراءُ ڪيائون ته في الحال هڪ هزار روپيا هو ڏيئي، هڪ هزار روپيا هو ڏيئي، ٻه هزار ڪري سرڪاري بئنڪ ۾ پيءُ جي نالي رکائن، پوءِ اڳتي به جيڪي پچي سگهين، سو هنن کي پيا پهچائين. هنن

يڪدم ائين ڪيو. ٻه هزار ٻيا بئڪ ۾ رکائي، داخلا جو ڪتاب پيءُ جي حوالي ڪيائون ۽ پيرين پئي موڪليائون. ۽ دعا گهريائون، ۽ اهو دلاسو به ڏنائون ته ”اوير سوير اسين اچي ٿيو پيا وينداسين ۽ جيڪڏهن ڪا ضرورت پئجي وڃي ته هڪدم اسان کي گهرائي وٺڻ لاءِ اختيار وارا آهيو.“ انهيءَ طرح هي موڪلائي ڪراچيءَ آيا ۽ عظمت بانو به موڪلائي پنهنجي مڙس سوڌو بمبئيءَ ڏي رواني ٿي. هي بمبئي پائر اچي ڪراچي ۾ جايون جڳهيون وٺي ويٺا. هڪڙي باريستري وڪيل ٿي، ۽ ٻئي ڊاڪٽر ٿي، پنهنجو ڌنڌو هلايو، ۽ سگهوئي پنهنجي سنڌ ۾ پنهنجو نالو ڪڍيو.

انهيءَ نئينءَ جاءِ تي علي رضا ۽ زينت بانو ڏاڍي آرام سان رهڻ لڳا. جهڙي ننڍي هوندي کان خواهش هين ته وڏپڻ ۾ گذاريون - اهڙي سندن مراد خدا پوري ڪئي. هنن جو تمام سڪيو گذريو ٿيندو هو ۽ چڱو وقت پيو گذرندو هو. اتي هو ڇهه ورهيه رهيا. آخر زينت بانوءَ پهرين وفات ڪئي.

هوءَ سٺ ورهين ڄمار جي ٿي مئي. هن جي مرڻ ڪري علي رضا ويچارو هڪلو ٿي پيو. سارو ڏينهن غم ۾ پيو گذاريندو هو. هڪڙو اڳئين فرتوت هو، جو عمر سندس ستر-پنجهتر ورهين جي هئي، پيو وري هي تازو زال جو ڏک، تنهن ماري وڌس، زال جي مئي کان پوءِ ڇهين ستين ڏينهن پاڻ به دم ڏنائين. هنن ٻنهي ڄڻ اڳيئي پاڻ ۾ صلاح به ڪئي هئي ۽ مرڻ مهل وصيت به ڪئي هئائون ته اسان کي انهيءَ باغ واري بنگلي ۾ دفن ڪجو، سو ڪيائون ته ائين، پنهنجي کي اندر بنگلي جي وچين صفي ۾ لڳو لڳ پوريائون ۽ سندن وصيت موجب پڪي گچ سان قبرون جوڙي ڇڏيائون ۽ سندن سيرانديءَ کان هڪڙي ننڍي مسجد به ٺهرائي ڇڏيائون، جيئن اڪثر دستور ٿيندو

آهي. انهن جي قبر تي ويچاري مريم جا پڻ هيئر تمام ڪراڙي اچي
 ٿي هئي، سا بهاريدار مجاور ٿي ويئي، ڏهاڙي جاءِ صفا ڪيو، انهيءَ باغ
 مان گل ۽ نازبو پتي قبرن تي وجهيو ويئي هوندي.

محبوب علي ۽ منصور علي، جي بوقت ماءُ جي مرڻ جي خبر ٻڌي
 ٻارن پڇين آيا هئا، سي اڃا اتي ئي هئا، ته سندن پيءُ مري ويو، سي
 ويچارا ڏاڍي غم ۾ هئا. نيٺ مهينو ڪن ٽڪي قبرون ٺهرائي، دائيءَ
 کي ويهاري، باغ ۽ ٻنيءَ جو بندوبست ڪري وري ويا.

پنجن ڇهن مهينن کان پوءِ مريم به موڪلايو، تنهن جي به قبر
 سندس ڌيءَ ۽ ڌيڻيءَ جي پيرانديءَ کان جوڙايائون. انهيءَ طرح انهن
 نيڪ ديندار ۽ ايماندار ماڻهن جي خير سان پڄاڻي ٿي.
